



မြန်မာရေဘေး ကုလ ကူညီမည်

ရန်ကုန်၊ ဩဂုတ် ၂

မြန်မာနိုင်ငံတွင် ဖြစ်ပွားနေသည့် နိုင်ငံအနှံ့ ရေကြီးနေသော ဖြစ်စဉ်ကြောင့် ရေဘေးရှောင်နေရသည့် ရေဘေးဒုက္ခသည် များအတွက် ကူညီထောက်ပံ့မည်ဖြစ်ကြောင်း ကုလသမဂ္ဂက ထုတ်ပြန်ခဲ့သည်။

ရေဘေးသင့်ပြည်သူများကို ကယ်ဆယ်ကူညီရေးအတွက် ကုလသမဂ္ဂအဖွဲ့အစည်းများက အစိုးရ၊ ဒေသတွင်း အရပ်ဘက် NGO များနှင့် ပူးပေါင်းကာ ကယ်ဆယ်ကူညီရေးလုပ်ဆောင်သွားမည်

ဖြစ်ကြောင်း UN က ထုတ်ပြန်ခဲ့သည်။ ရေဘေးသင့် ပြည်သူများကို ကူညီထောက်ပံ့မှုများ လုပ်ဆောင်သွားရန် UN အနေနှင့် အသင့်အနေအထား ဖြစ်နေပြီဖြစ်ကြောင်း၊ NGO များနှင့် ချိတ်ဆက်

ကာ ကူညီမှုများ လုပ်ဆောင်သွားမည်ဖြစ်ကြောင်း၊ မြန်မာအပါအဝင် မှတ်သုံမိုးကြောင့် ရေဘေးသင့်နေသည့် နိုင်ငံများကို ကူညီကယ်ဆယ်ရေးနှင့် ပြန်လည်ထူထောင်ရေးလုပ်ငန်းများတွင် ကူညီသွား

စာ 2

ကျောက်ဆည် သစ်ဖျောင်ခိုမှု ရဲအရာရှိသုံးဦးနှင့် တပ်ကြပ်တစ်ဦးကို ထောင်ချ

မန္တလေး၊ ဩဂုတ် ၂

တရားမဝင် သစ်ရောင်းဝယ်မှု တစ်ခုနှင့် စပ်လျဉ်း၍ ကျောက်ဆည်မြို့နယ် ရဲတပ်ဖွဲ့မှူးအပါအဝင် ရဲတပ်ဖွဲ့ဝင်ငါးဦးကို ဩဂုတ်လ ၁ ရက်နေ့တွင် ရဲတရားရုံးက ရာထူးချုတ်ခြင်းနှင့်ထောင်ဒဏ်များ ချမှတ်လိုက်သည်။

ကျောက်ဆည်မြို့နယ်ရဲတပ်ဖွဲ့မှူးကို ရာထူးတစ်ဆင့်လျှော့ချခဲ့ပြီး ဖြစ်စဉ်တွင်ပါဝင်ခဲ့သော စခန်းမှူးဟောင်း ရဲမှူးမြင့်ဦးကို ထောင်ဒဏ်တစ်နှစ်၊ စခန်းမှူးအသစ် ဒုရဲမှူးဝင်းနိုင်ကို ရာထူးလျှော့ချခြင်းနှင့် နယ်ထိန်းခေါင်းဆောင် ရဲအုပ်သန်းထိုက်ကို ထောင်ဒဏ် ၂ နှစ်၊ အပိုင်နယ်ထိန်း တပ်ကြပ်ချစ်စန်းကို ထောင်ဒဏ်သုံးနှစ်ချခဲ့ကြောင်း ကျောက်ဆည် မြို့မရဲစခန်း

စာ 19

မုံရွာသိပ်ကမ်းရှိ သင်္ဘောဟောင်းနှစ်စင်းကို အပန်းဖြေ စားသောက်ဆိုင်လုပ်မည်

စာ 21

မိုးများ၍ ရန်ကုန်မြို့အနှံ့ ရေကြီး

ရန်ကုန်၊ ဩဂုတ် ၂



စာ 2

ဓာတ်ပုံ - နိုင်နိုးလင်း

ရန်ကုန်မြို့တော်၌ ဩဂုတ်လ ၂ ရက်နေ့က မိုးသည်းထန်စွာရွာသွန်းခဲ့၍ မြို့နယ်အချို့တွင် ရေကြီးရေလျှံမှုများဖြစ်ခဲ့ရာ အင်းစိန်နံနက်တံတားဝန်းကျင်၌ ရေလွှမ်းမိုးမှုဖြစ်ပေါ်နေသည်ကို တွေ့ရစဉ်

ရန်ကုန်တွင် ကွမ်းတံတွေး ထွေးပါက နိုင်ငံ့ဘာလမှစ၍ ကျပ် ငါးသောင်းထိ ဒဏ်ရိုက်မည်

ရန်ကုန်၊ ဩဂုတ် ၂

ရန်ကုန်မြို့ရှိ အများပြည်သူနှင့် သက်ဆိုင်သည့်နေရာနှင့် လမ်းများပေါ်သို့ ကွမ်းတံတွေးထွေးပါက လာမည့်နိုင်ငံ့ဘာလမှစ၍ ကျပ်သုံးသောင်းမှ ငါးသောင်းအထိ ဒဏ်ရိုက်မည်ဖြစ်ကြောင်း ရန်ကုန် မြို့တော်စည်ပင်သာယာရေးကော်မတီမှ

တာဝန်ရှိသူတစ်ဦးက ပြောကြားသည်။ ၂၀၁၈ ခုနှစ် ရန်ကုန်မြို့တော်စည်ပင်သာယာရေးကော်မတီ (YCDC)မှ အသစ်ပြဋ္ဌာန်းလိုက်သည့် ဥပဒေသစ်အရ အများပြည်သူနှင့်သက်ဆိုင်သည့် နေရာနှင့် လမ်းများပေါ်သို့ ကွမ်းတံတွေး

စာ 2

ရေဘေးအတွက် မကွေးအစိုးရပြင်ဆင်

ပုသိမ်တက္ကသိုလ် ပထမအကြိမ် ကျောင်းသားလွှတ်တော် ကျင်းပ

ရခိုင် ဆန်ဈေး အတက်ကြမ်း

စာ 12

စာ 3

စာ 21

HNIT THIT Oo Printing House

No.27(A), Corner of U Hmoo St; and U Tun Nyo St; Dagon(East) Industrial Zone, Yangon.

Mobile : 09 - 766 766 751, 09 - 766 766 752

# မိုးများ၍ ရန်ကုန်မြို့အနှံ့ ရေကြီး

ရန်ကုန်၊ ဩဂုတ် ၂



ရန်ကုန်မြို့တွင် ဩဂုတ် ၂ ရက်က မိုးသည်းထန်စွာရွာသွန်းမှုကြောင့် ရန်ကုန် မြို့နေရာအနှံ့ရှိ မြို့နယ်များတွင် ရေကြီး ရေလျှံမှုများ ဖြစ်ပွားခဲ့ကြောင်း ယင်းမြို့နယ် တွင် နေထိုင်သည့်ပြည်သူများထံမှ သိရ သည်။

အချိန်တိုအတွင်း မိုးများစွာ ရွာသွန်း မှုကြောင့် မင်္ဂလာဒုံ၊ အင်းစိန်၊ လှိုင်သာယာ၊ မရမ်းကုန်း၊ အလုံ၊ စမ်းချောင်း၊ မင်္ဂလာ တောင်ညွန့်၊ မြောက်ဥက္ကလာပမြို့နယ်နှင့် ရွှေပေါက်ကံမြို့သစ် စသည့်မြို့နယ်များရှိ လမ်းမကြီးများတွင် ရေ ၁ ပေနှီးပါး မြင့် တက်ခဲ့ပြီး နေအိမ်များအတွင်းသို့ ရေများ ဝင်ရောက်ခဲ့ကြောင်း ယင်းမြို့နယ်ရှိ ဒေသခံ ပြည်သူများထံမှ စုံစမ်းသိရသည်။

“မင်္ဂလာဒုံမှာ နွေရာသီကတည်းက ရေစီးရေလာကောင်းဖို့ဆောင်ရွက်ခဲ့တယ်။ ဒီနေ့မှာတော့မိုးကလည်း အရမ်းများတော့ ချောင်းနံနီးတဲ့ရပ်ကွက်တော်တော်များများ

လမ်းပေါ်ကိုရေလျှံတာတွေ ဖြစ်ပါတယ်။ ရပ်ကွက်တော်တော်များများလည်း လမ်း ပေါ်ကို ရေတင်ပါတယ်။ ရေစီးရေလာက တော့ မြို့နယ်အဆင့်အနေနဲ့ ရေစီးရေလာ ကောင်းအောင် ဆောင်ရွက်နေပါတယ်” ဟု မင်္ဂလာဒုံမြို့နယ်မှ စည်ပင်သာယာအုပ်ချုပ်ရေးမှူး ဦးသန်းဦးက ပြောသည်။

ဩဂုတ် ၂ ရက်နေ့က မိုးသည်းထန် စွာရွာသွန်းသဖြင့် ရန်ကုန်မြို့ပတ်လမ်း ပိုင်း အလုံလမ်းဘူတာ၌ သံလမ်းအထက် ရေ ၁၉ လက်မခန့် ရေကျော်ခဲ့သည့်အတွက် မြို့ပတ်ရထား အစုန်အဆန် ၅ စင်း ပိတ်မိ ခဲ့ကြောင်း မြန်မာ့မီးရထားထံမှ သိရ သည်။

“ဇူလိုင် ၂ ရက်နေ့က မိုးက အရမ်း ရွာတော့ အိမ်နောက်ဖေးအထိ ရေတွေက ဝင်လာတယ်။ လေးနှစ်အတွင်းမှာ ပထမ ဆုံး ရေတွေ အိမ်ထဲအထိ ဝင်လာတာပါ။ မိုးက တစ်နေ့ကုန်ရွာနေတော့ လမ်းမတွေ

လည်း ရေကြီးနေပြီ” ဟု ရွှေပေါက်ကံမြို့ သစ်တွင်နေထိုင်သူ ဦးကျော်ဝင်းက ဆို သည်။

မှတ်သုံလေအားကောင်းနေသည့် အတွက် ရန်ကုန်အပါအဝင်ဒေသ ခုနစ်ခု တွင် နေရာကွက်၍မိုးကြီးမည်ဖြစ်ကြောင်း မိုးလေဝသနှင့်ဗေဒဗေဒညွှန်ကြားမှုဦးစီး ဌာနက ဩဂုတ်လ ၁ ရက်က သတင်းထုတ် ပြန်ခဲ့ပြီး ရန်ကုန်တိုင်းရှိ ခရိုင်နှင့် မြို့နယ် အချို့တို့တွင် ဩဂုတ် ၂ ရက်နေ့ ၃ နာရီ အချိန်ခန့်မှစ၍ မိုးသည်းထန်စွာ ရွာသွန်း ခဲ့သည်။

ရန်ကုန်မြို့တွင် ရေကြီးရေလျှံမှု လျော့နည်းစေရန် ၂၀၁၇-၂၀၁၈ ဘဏ္ဍာ နှစ်တွင် ရန်ကုန်မြို့တော်စည်ပင်သာယာ ရေးကော်မတီ၊ အင်ဂျင်နီယာဌာန (လမ်းနှင့် တံတား)မှ ဘတ်လျက် တစ်ဘီလီယံသုံးစွဲခဲ့ ကြောင်း ရန်ကုန်မြို့တော် စည်ပင်သာယာ ရေးကော်မတီထံမှ သိရသည်။ ■J-10

## မျက်နှာဖုံး - မြန်မာရေဘေး ကုလ ကူညီမည်မှ အဆက်

မည်ဖြစ်ကြောင်း ထုတ်ပြန်ခဲ့ခြင်းဖြစ်သည်။ ပြီးခဲ့သည့် ဇူလိုင်လလယ်က စတင် ကာ မိုးအဆက်မပြတ် ရွာသွန်း၍ ကရင် ပြည်နယ်၊ မွန်ပြည်နယ်၊ ပဲခူးတိုင်းဒေသ ကြီး၊ တနင်္သာရီတိုင်းဒေသ ကြီး စသည့် ဒေသများတွင် ရေကြီးနစ်မြုပ်မှုများ ကြောင့် လူဦးရေတစ်သိန်းခွဲခန့် ရေဘေး သင့်နေပြီး အိမ်ခြေပေါင်း နှစ်သောင်း ရှစ်ထောင်ကျော် နေရပ်စွန့်ခွာနေရ ကြောင်း၊ အနည်းဆုံး လူ ၁၂ ဦးခန့် သေဆုံး ခဲ့ကြောင်း အစိုးရက သတင်းထုတ်ပြန် ထားသည်။

မြန်မာနိုင်ငံတွင် ဖြစ်ပွားသည့်ရေဘေး တွင် UN အနေနှင့် အားဖြည့်ပါဝင်လာ မည်ဟု သိထားရပြီး မည်သို့ ဆက်လက် ကူညီသွားမည်ကိုတော့ သိရှိရခြင်း မရှိ သေးကြောင်း လူမှုဝန်ထမ်း၊ ကယ်ဆယ် ရေးနှင့် ပြန်လည်နေရချထားရေးဝန်ကြီး ဌာန ပြည်ထောင်စုဝန်ကြီး ဒေါက်တာ ဝင်းမြတ်အေးက ပြောကြားသည်။

“လက်ရှိတော့ UN ရဲ့ တိုက်ရိုက် ထောက်ပံ့တာတော့ မရှိသေးဘူး။ သူတို့ က ကူညီပေးမယ်ဆိုပြီးတော့ ထုတ်ပြန် ပေးတာပေါ့။ ဘယ်လိုပုံစံမျိုးလဲဆိုတာ

တော့ မသိရသေးဘူးပေါ့” ဟု ၎င်းက ဆို သည်။

လက်ရှိတွင် ရေဘေးကူညီကယ် ဆယ်ရေးလုပ်ငန်းများအတွက် နိုင်ငံတကာ ကို အကူအညီတောင်းခံ လုပ်ဆောင်ခြင်း မရှိသေးဘဲ ပြည်တွင်းတွင် ဖြေရှင်းဆောင် ရွက်နေပြီး ကုလသမဂ္ဂသာမက အာဆီယံ နိုင်ငံများက လိုအပ်သည့် အကူအညီများ ပေးမည်ဟု အသိပေးမှုများရှိပြီး အာဆီယံ အာဟာရစင်တာကလည်း ဆေးဝါးအချို့ ထောက်ပံ့မှုရှိခဲ့ကြောင်း ၎င်းက ဆက်လက် ပြောကြားသည်။

လက်ရှိတွင် ဒုက္ခသည်များအတွက် စားနပ်ရိက္ခာ အရေးပေါ်လိုအပ်မှုများ ရှိနေ ကြောင်း၊ သွားလာရခက်ခဲသည့် နေရာများ သို့ လှူဒါန်းမှုများ မရောက်ရှိနိုင်သည့် ဖြစ်စဉ်များရှိနေပြီး ကူညီကယ်ဆယ်ရေး လုပ်ငန်းများ အဆင့်မြှင့်ရန် လိုအပ်နေ သေးကြောင်း မွန်ပြည်နယ် ဘီးလင်း မြို့နယ်တွင် ကူညီကယ်ဆယ်ရေးလုပ်ကိုင် နေသည့် မွန်ပြည်နယ် လူငယ်ကွန်ရက် အဖွဲ့ဝင် ကိုထွန်းဇော်က ပြောကြားသည်။

“အချို့နေရာတွေ ကားလမ်းတွေ ရေတွေကျော်နေတော့ သွားလို့မရတာ

မျိုးရှိတယ်။ အစိုးရကော တပ်ဘက်ကပါ ကယ်ဆယ်ရေးတွေလုပ်နေတယ်။ စားနပ် ရိက္ခာတွေ ပြင်ပ ပုဂ္ဂလိက အလှူရှင်တွေ က ထောက်ပံ့တာတွေတော့ ရှိပါတယ်။ ရေရှည် သူတို့ဘဝတွေ ပြန်လည်ထူထောင် ဖို့ကတော့ အစိုးရက ဦးဆောင်မှဖြစ်မယ်” ဟု ၎င်းက ဆိုသည်။

လက်ရှိတွင် ကရင်ပြည်နယ်နှင့် မွန် ပြည်နယ်တို့တွင် ရေပြန်ကျဆင်းသော ကြောင့် ကားလမ်းအချို့ ပြန်ပွင့်ပြီဖြစ်သော် လည်း ဒေသခံများအနေနှင့် နေအိမ်ကို မပြန်နိုင်ကြသေးဘဲ ရေဘေးဒုက္ခသည်များ အဖြစ် ရှိနေကြဆဲဖြစ်သည်။

အရှေ့တောင်အာရှတွင် မြန်မာအပါ အဝင် ရေဘေးသင့်ပြည်သူများ၏ စားနပ် ရိက္ခာနှင့် လယ်ယာမြေပြန်လည်ထူထောင် နိုင်ရေးအတွက် ကမ္ဘာ့စားနပ်ရိက္ခာနှင့် စိုက် ပျိုးရေးအဖွဲ့ (Food and Agriculture Organization) FAO က မြန်မာ၊ ဘင်္ဂလားဒေ့ရှ်အပါအဝင် နိုင်ငံ ၈ နိုင်ငံကို အမေရိကန်ဒေါ်လာ သန်း ၁၂၀ ကူညီ ထောက်ပံ့သွားမည်ဖြစ်ကြောင်း ကုလသမဂ္ဂ က ထုတ်ပြန်ချက်အရ သိရသည်။

■J-08

## ချင်းလူမှုရေးအဖွဲ့ ဩဂုတ်လ ဒုတိယပတ်တွင်

## မလေးရှားရောက် ချင်းလူမျိုးများနှင့်တွေ့မည်

ရန်ကုန်၊ ဩဂုတ် ၂

မလေးရှားနိုင်ငံရောက် ချင်းဒုက္ခသည် များအနက် နေရပ်မပြန်လိုသူများနှင့် မြန်မာအစိုးရကြား ဝင်ရောက်ညှိနှိုင်းပေး ရန် ချင်းလူမှုရေးအဖွဲ့မှ ကိုယ်စားလှယ် ငါးဦး ဩဂုတ်လဒုတိယပတ်အတွင်း မလေးရှားနိုင်ငံသို့ သွားရောက်တွေ့ဆုံ မည်ဖြစ်ကြောင်း ချင်းပြည်နယ်အစိုးရအဖွဲ့ စည်ပင်သာယာရေး၊ လျှပ်စစ်နှင့် စက်မှု လက်မှုဝန်ကြီးဌာန ဝန်ကြီးဟောင်း ဆလိုင်း အိုက်ဇက်ခင်က ပြောကြားသည်။

“အဲဒီက သူတို့ရဲ့စကား သွားနား ထောင်မယ်။ သူတို့သဘောထား ဘယ်လို ရှိသလဲ၊ သူတို့ပြန်ချင်ရင် တရားဝင်လမ်း ကြောင်းက ပြန်လို့ရအောင် အစိုးရက စီစဉ်ပေးဖို့၊ နောက်တစ်ချက်က မပြန်ချင် ဘူးဆိုရင် မြန်မာအစိုးရအနေနဲ့ ညှိနှိုင်း ပြီး ဘယ်လိုလုပ်ပေးလို့ရမလဲ အဲဒါတွေကို ကြားဝင်ညှိနှိုင်းပေးဖို့သွားမှာပါ” ဟု ၎င်းက ဆိုသည်။

မလေးရှားနိုင်ငံရောက် ချင်းလူမျိုး များအရေးကို ရန်ကုန်အခြေစိုက် မြန်မာ အသီးသီးမှ လူမှုရေးအသင်း ၁၅ ခုမှ ဩဂုတ်လ ၄ ရက်တွင် Orchid Hotel တွင် သတင်းစာရှင်းလင်းပွဲ ပြုလုပ်သွားမည် ဖြစ်သည်။

အဆိုပါ သတင်းစာရှင်းလင်းပွဲတွင်

■

### မျက်နှာဖုံး - ရန်ကုန်တွင် ကွမ်းတံတွေး ထွေးပါက မှ အဆက်

ထွေးခြင်း၊ အညစ်အကြေးစွန့်ပစ်ခြင်းနှင့် အိမ်မွေးတိရစ္ဆာန် အညစ်အကြေးများ စွန့်ပစ်ပါက ဒဏ်ကြေး ကျပ် ၃ သောင်းမှ ၅ သောင်းအထိ ပေးဆောင်ရမည် ဖြစ်သည်။

လက်ရှိတွင် ဩဂုတ်လမှစ၍ သုံးလ တာကာလအထိ ပညာပေးကာလသတ် မှတ်ထားပြီး ပညာပေးကာလပြီးဆုံးပါက အရေးယူမှုကို စတင်မည်ဖြစ်ကြောင်း၊ မည်သို့စောင့်ကြည့်အရေးယူမည်ဆိုသည် ကိုမူ လတ်တလောပြောဆိုနိုင်ခြင်း မရှိ သေးကြောင်း ရန်ကုန်မြို့တော် စည်ပင် သာ ယာရေးကော်မတီ၊ ရာပြတ်ဌာနမှ ဌာနမှူး ဦးသန်းဌေးက ပြောကြား သည်။

“အခုလက်ရှိ ၂၀၁၈ ဥပဒေအသစ် က ဌာနအလိုက်အကျဉ်းချုပ်လေးတွေကို အသိပေးလက်ကမ်းစာရွက်တွေ လိုက်ဝေ တာပါ။ အသိပေးလက်ကမ်းစာရွက်ဝေ တာတွေ ပညာပေးအစီအစဉ်တွေ လုပ်ပြီး ရင်တော့ ဒီဥပဒေ သစ်အတိုင်းဆောင်ရွက် ဖို့ တိုင်းအစိုးရအဖွဲ့ ညွှန်ကြားချက်နဲ့ ဆောင်ရွက်ရမှာပါ” ဟု ၎င်းက ဆိုသည်။

ထိုပြင် ပန်းဥယျာဉ်ပန်းခြံအားကစား ကွင်းများအတွင်းသို့ အမှိုက် သို့မဟုတ် စက်ဆုပ်ဖွယ်အရာကို ပစ်ချခြင်း၊ သွန်ချ ခြင်း၊ ကျရောက်စေခြင်း သို့မဟုတ် စွန့်ပစ်

အဖွဲ့အစည်းတစ်ခုကို ကိုယ်စားလှယ်သုံးဦးစီ တက်ရောက်၍ မလေးရှားနိုင်ငံရောက် ချင်းလူမျိုး ဒုက္ခသည်အခြေအနေကို မီဒီယာများထံ တင်ပြသွားမည်ဟု ဆလိုင်း အိုက်ဇက်ခင်က ပြောကြားသည်။

လက်ရှိတွင် မလေးရှားနိုင်ငံတွင် ချင်းဒုက္ခသည် သုံးသောင်းရောက်ရှိနေပြီး အိန္ဒိယနိုင်ငံ နယူးဒေလီတွင် ဒုက္ခသည် ရှစ်ထောင်ဝန်းကျင်ရှိသည့်အပြင် အိန္ဒိယ၊ မြန်မာနယ်စပ် တစ်လျှောက် စစ်ပွဲကြောင့် ရောက်ရှိနေသည့် ဒုက္ခသည်ရှစ်သောင်း ခန့်က ယခင်ကတည်းက အခြေချနေထိုင် နေခြင်းဖြစ်သည်။

“ကျွန်တော်တို့ သူတို့အခြေအနေ ကိုသွားမေးမယ်။ လက်ရှိချင်းပြည်နယ်က မြေပြင်အခြေအနေက မတည်ငြိမ် သေးဘူး” ဟု ချင်းပြည်နယ် ကုန်သည်/ စက်မှုအသင်းမှ အထွေထွေအတွင်းရေးမှူး ကိုကပ်နိုးက ဆိုသည်။

ပြီးခဲ့သည့် လက UNHCR ၏ ထုတ်ပြန်ချက်တွင် ၂၀၁၉ ခုနှစ် ဒီဇင်ဘာလ ၃၁ ရက် နောက်ဆုံးထားပြီး မလေးရှား နှင့် အိန္ဒိယနိုင်ငံရောက် ချင်းဒုက္ခသည် များကို နေရပ်ပြန်ကြရန် ထုတ်ပြန် ထား သည်။

■

ခြင်းပြုပါက ငွေဒဏ် ကျပ် ၃ သောင်းမှ ကျပ်သုံးသိန်းအထိဖြစ်စေ၊ ထောင်ဒဏ် ၃ လ အထိဖြစ်စေ ဒဏ်နှစ်ရပ်လုံး ချမှတ်နိုင်ကြောင်း ဥပဒေအသစ်တွင် ပါရှိသည်။

ရန်ကုန်မြို့တော် စည်ပင်သာယာ ရေးဥပဒေ(၂၀၁၈ ခုနှစ်) အသိပေး လက်ကမ်းစာရွက်များကို YCDC ၏ လုပ်ငန်းဌာနတစ်ခုစီတွင် အရွက်ရေ ၂ သောင်း ဖြင့် ဌာန ၂၀ အတွက် အသိပေးစာရွက် လေးသိန်းကို ဇူလိုင်လ ၃၀ ရက်မှစ၍ ယင်း ဌာနသို့ လာရောက်သူများအား ဖြန့်ဝေ ပေးနေကြောင်း ရန်ကုန်မြို့တော်စည်ပင် သာယာရေးကော်မတီထံမှ သိရသည်။

ရန်ကုန်မြို့တော် စည်ပင်သာယာ ရေးဥပဒေကို ၂၀၁၈ ခုနှစ်၊ ဇွန်လ ၂၈ ရက် တွင် ရန်ကုန်တိုင်းဒေသကြီးဝန်ကြီးချုပ် က အတည်ပြုလက်မှတ် ရေးထိုးခဲ့သည်။

■

J-10

MIHARA

Travels & Tours

3 16 45 CAR RENTAL SERVICES

မြဝတီ - မဲလော့ဒီ (အင်ဒိုနီးရှား)

Ph: 09-50025400, 09-50099582

09-499318700



# ပုသိမ်တက္ကသိုလ် ပထမအကြိမ် ကျောင်းသားလွှတ်တော် ကျင်းပ

ပုသိမ်၊ ဩဂုတ် ၂

ဧရာဝတီတိုင်းဒေသကြီး၊ ပုသိမ်တက္ကသိုလ်တွင် ပုသိမ်တက္ကသိုလ် ကျောင်းသားလွှတ်တော် ၂၀၁၈ နှင့် ကျမ်းသစ္စာကျိန်ဆိုပွဲ အခမ်းအနားကို ဩဂုတ်လ ၂ ရက်နေ့ နံနက်က ယင်းတက္ကသိုလ်ရှိ ဘွဲ့နှင်းသဘင်ခန်းမတွင် ပထမဆုံးအကြိမ် ကျင်းပခဲ့သည်။

ယင်းအခမ်းအနားကို ပုသိမ်တက္ကသိုလ်ကျောင်းသားများသမဂ္ဂ (ဗကသများအဖွဲ့ချုပ်)ကဦးဆောင်ကာ ဩဂုတ်လ ၃ ရက်နေ့အထိ ကျင်းပမည်ဖြစ်ကြောင်း၊ ကျောင်းသားသမဂ္ဂများ၊ တက္ကသိုလ်အုပ်ချုပ်ရေး အဖွဲ့များ၊ အစိုးရအဖွဲ့တို့နှင့် ကျောင်းသားအရေးကိစ္စများကို ဖော်ဆောင်ရာ၌ ကျောင်းသားလွှတ်တော်မှအပြန်အလှန်ထိန်းကျောင်းဆောင်ရွက်နိုင်ရန်အတွက် ကျောင်းသားလွှတ်တော်ကို ခေါ်ယူရခြင်းဖြစ်ကြောင်း ပုသိမ်တက္ကသိုလ်ပထမအကြိမ် ကျောင်းသားလွှတ်တော်ဥက္ကဋ္ဌ အဏ္ဏဝါသိပ္ပံ တတိယနှစ် ဂုဏ်ထူးတန်းကျောင်းသား ကိုထူးထက်နောင်က ပြောကြားသည်။

“နောက်လာမယ့် ဒုတိယအကြိမ် တတိယအကြိမ်စတဲ့ အကြိမ်များကျရင်တော့ ကျောင်းသားလွှတ်တော် ကျင်းပရေးဆိုင်ရာ ကော်မရှင်ကနေ တာဝန်ယူ ကျင်းပသွားမှာပါ။ နောင်မှာ နိုင်ငံရဲအရေးပါတဲ့

အခန်းကဏ္ဍတွေမှာ ပါဝင်လာမှာဖြစ်တဲ့ ကျောင်းသားတွေအနေနဲ့ လွှတ်တော်ရဲ့ သဘောတရားတွေကို ရရှိသွားမှာပါ။ ကျောင်းသားတွေအနေနဲ့ ကိုယ့်ကျောင်းနဲ့ကျောင်းသား အရေးအတွက် တက်တက်ကြွကြွ ပါဝင်စေချင်ပါတယ်”ဟု ၎င်းကဆိုသည်။

ဩဂုတ်လ ၂ ရက်နေ့တွင် ပုသိမ်တက္ကသိုလ် ပထမအကြိမ် ကျောင်းသားလွှတ်တော်ဖွင့်ပွဲ အခမ်းအနားကိုပြုလုပ်ခဲ့ပြီး ပုသိမ်တက္ကသိုလ် ကျောင်းသားများသမဂ္ဂ (ဗကသများအဖွဲ့ချုပ်) အလုပ်အမှုဆောင်အဖွဲ့အသစ်၏ ဥက္ကဋ္ဌ၊ ဒုဥက္ကဋ္ဌ နှင့် အတွင်းရေးမှူးတို့ကို တက်ရောက်လာသော မေဂျာအလိုက် အတန်းအလိုက် အဆောင်အလိုက် ကျောင်းသားကိုယ်စားလှယ်များနှင့် ကျောင်းသားတိုင်းရင်းသား ကိုယ်စားလှယ်များက ရွေးချယ်တင်မြှောက်ခဲ့သည်။

“ဒီလွှတ်တော်က သမိုင်းမှာအရေးပါပါတယ်။ ကျောင်းသားနဲ့နိုင်ငံရေးက ဖွန်တွဲနေတယ်။ ကျောင်းသားဟာ နိုင်ငံရေးပတ်သက်ရမှာဖြစ်တယ်။ အဲဒါမှ ကျောင်းပြီးတဲ့အခါ နိုင်ငံရဲအရေးကိစ္စတွေ နိုင်ငံတို့တက်ဖို့ ပိုမိုဆောင်ရွက်နိုင်မှာ ဖြစ်တယ်။ အမျိုးသားပညာရေး ဥပဒေပြင်ဆင်ရေး ၂၀၁၄ / ၂၀၁၅ မှာ ကျောင်းသားကိုယ်စား

လှယ်ဆိုတာက ကျောင်းသားထုကို သွေးခွဲနေတာဖြစ်တယ်။ ကျောင်းသား လွှတ်တော်သည် ကျောင်းသားသမဂ္ဂဖြစ်ပြီး၊ ကျောင်းသားသမဂ္ဂသည် ကျောင်းသားလွှတ်တော်ဖြစ်ဖို့ ဆက်ကြိုးစားကြရမှာဖြစ်တယ်” ဟု ပုသိမ်တက္ကသိုလ် ဆရာ/ဆရာမများသမဂ္ဂ အလုပ်အမှုဆောင် သမိုင်းကထိက ဆရာ ဦးသန်းထိုက်အောင်က သုံးသပ်ပြောဆိုသည်။

ပုသိမ်တက္ကသိုလ် ကျောင်းသားလွှတ်တော် ကျင်းပနိုင်ရေးအတွက် တိုင်းဒေသကြီး အစိုးရနှင့် ပုသိမ်တက္ကသိုလ်အုပ်ချုပ်ရေးအဖွဲ့တို့က ခွင့်ပြုခဲ့ပြီး ပုသိမ်တက္ကသိုလ်ဆရာ/ဆရာမများသမဂ္ဂက ပါဝင်ကူညီပေးခဲ့ကြောင်း၊ ဩဂုတ်လ ၃ ရက်နေ့တွင် ရွေးချယ်တင်မြှောက်ခြင်းခံရသည့် ပုသိမ်တက္ကသိုလ် ကျောင်းသားများသမဂ္ဂ ဥက္ကဋ္ဌ ကိုဖြိုးအာကာ(ဥပဒေတတိယနှစ်)၊ ဒုဥက္ကဋ္ဌ ကိုအောင်မျိုးသူ(ရှုပဗေဒ တတိယနှစ်)၊ ဒုဥက္ကဋ္ဌ ကိုအောင်မျိုးသူ(ရှုပဗေဒ တတိယနှစ်)၊ အထွေထွေအတွင်းရေးမှူး ကိုစူပါမောင် (ဇီဝဗေဒ ဒုတိယနှစ်) ကျောင်းသားတို့က ကျမ်းသစ္စာကျိန်ဆိုမည်ဖြစ်ပြီး ကျောင်းသားလွှတ်တော် အစည်းအဝေးကိုဆက်သက်ကျင်းပကာ တက်ရောက်လာသည့် ကျောင်းသားကိုယ်စားလှယ်များက အဆိုတင်သွင်းကာ ရှေ့ပိုင်းစဉ်များကို ရေးဆွဲသွားမည်ဖြစ်သည်။ ■ R-12



ဓာတ်ပုံဆလိုင်းယောဇဉ်

## ဗန်းမော်ခရိုင်တွင် သဘာဝဘေးကြောင့် ပျက်စီးဆုံးရှုံးမှု ပြည်နယ်စိုက်ပျိုးရေးဝန်ကြီး စစ်ဆေး

ဗန်းမော်၊ ဩဂုတ် ၂

ကချင်ပြည်နယ်၊ ဗန်းမော်ခရိုင် မံစီနှင့်ရွှေကူမြို့တွင် သဘာဝဘေးဒဏ်ကြောင့် ပျက်စီးဆုံးရှုံးမှုများကို ဩဂုတ်လ ၂ရက်က ကချင်ပြည်နယ် စိုက်ပျိုးမွေးမြူရေးနှင့် ဆည်မြောင်းဝန်ကြီး ဦးမြသိန်းနှင့်အဖွဲ့က ကွင်းဆင်းစစ်ဆေးခဲ့သည်။

ဗန်းမော်ခရိုင်ရှိမြို့နယ်များတွင် ဇူလိုင်လ နောက်ဆုံးပတ်က မိုးရွာသွန်းမှုများသဖြင့် လယ်မြေ လမ်းတံတား ပျက်စီးမှုများရှိသဖြင့် ပြည်နယ်အစိုးရ ကိုယ်စားကွင်းဆင်းစစ်ဆေးခြင်းဖြစ်ကြောင်း၊ လတ်တလောတွင် မံစီနှင့် ရွှေကူမြို့တွင် သဘာဝဘေးကြောင့် ပျက်စီးဆုံးရှုံးမှုများ

ကို စာရင်းကောက်ယူနေကြောင်း ဗန်းမော်ခရိုင် လွှတ်တော်ကိုယ်စားလှယ်များရုံးမှ ပြောရေးဆိုခွင့်ရှိသူ ဦးထွန်းထွန်းဦးက ပြောသည်။

ဗန်းမော်ခရိုင်တွင် သဘာဝဘေးကြောင့် ပျက်စီးဆုံးရှုံးမှုများကို ကွင်းဆင်းကြည့်ရှုပြီး သုံးသပ်ချက်များကို ပြည်နယ်အစိုးရထံတင်ပြပြီး ပျက်စီးဆုံးရှုံးသူများကို ထောက်ပံ့နိုင်ရန် ဆောင်ရွက်သွားမည်ဖြစ်ကြောင်း ယင်းစစ်ဆေးမှုတွင် လိုက်ပါသူ မိုးမောက်မြို့နယ် ပြည်နယ်လွှတ်တော် ကိုယ်စားလှယ် ဦးနေဝင်းက ပြောသည်။

ဗန်းမော်ခရိုင်တွင် ဇူလိုင်လက မိုးသည်းထန်စွာရွာသွန်းမှုကြောင့် ဒေါဖန်းယန်မြို့နယ်တွင် လယ်ဧက ၁၇၀ကျော် ချောင်းရေတိုက်စား၍ ပျက်စီးခြင်း၊ မိုးမောက်မြို့နယ်တွင် နန့်ကျရီချောင်းကူးတံတား ပျက်စီးခြင်း၊ ဗန်းမော်မြို့နယ်တွင် လယ်မြေဧက ၃၅၀၀ကျော် ရေမြုပ်ခြင်းတို့ရှိနေပြီး အခြားမြို့နယ်များတွင် ရေကြီးမှုကြောင့် ပျက်စီးခဲ့သော လယ်ဧကစာရင်းများကို ကောက်ယူနေဆဲဖြစ်ကြောင်း ဗန်းမော်ခရိုင် လယ်ယာစိုက်ပျိုးရေးဦးစီးဌာနထံမှသိရသည်။ ■

R-14

### ရေလွှမ်းမိုးမှုနှင့် ကျန်းမာရေးဆိုင်ရာပြဿနာများ

ဘေးအန္တရာယ်များတွင် ကြိုတင်ခန့်မှန်းနိုင်သော ဘေးအန္တရာယ်များရှိသကဲ့သို့ ကြိုတင်ခန့်မှန်းရန် ခက်ခဲသော ဘေးအန္တရာယ်များလည်းရှိသည်။ ပြီးခဲ့သည့်ရက်ပိုင်းအတွင်း သဘာဝဘေးအန္တရာယ်တစ်ခုဖြစ်သည့် မြစ်ရေများမြင့်တက်မှုကြောင့် အချို့သောဒေသများတွင် ရေလွှမ်းမိုးမှုများရှိခဲ့သည်။ ထိုကဲ့သို့အချိန်များ၌ ဘေးအန္တရာယ်များစွာ ကြုံတွေ့နိုင်သကဲ့သို့ ရေကျချိန်များ၌လည်း ကျန်းမာရေးဆိုင်ရာ ရောဂါများကို ခံစားရနိုင်ပါသေးသည်။

#### ရေလွှမ်းမိုးမှုနှင့် ကျန်းမာရေးဆိုင်ရာပြဿနာများ -

ရေလွှမ်းမှုများကြောင့် ကူးစက်ရောဂါများ၊ မကူးစက်တတ်သည့်ရောဂါများနှင့် စိတ်ပိုင်းဆိုင်ရာပြဿနာများအပါအဝင် အခြားသော ကျန်းမာရေးပြဿနာများကို တိုက်ရိုက်ဖြစ်စေ၊ သွယ်ဝိုက်၍ဖြစ်စေ ဖြစ်ပွားနိုင်သည့်အပြင် ကျန်းမာရေးအဆောက်အအုံများ ပျက်စီးခြင်း၊ ကာကွယ်ဆေးထားသိုသည့် အအေးလမ်းကြောင်းစနစ် ပျက်စီးခြင်း၊ ကျန်းမာရေးဝန်ထမ်းများကိုယ်တိုင် ရေဘေးဒုက္ခခံစားရခြင်း၊ ကျန်းမာရေးစောင့်ရှောက်မှုနှင့် ဆေးကုသမှုလုပ်ငန်းများ ခေတ္တပြတ်တောက်သွားခြင်း စသည်တို့ဖြစ်စေနိုင်ပါသည်။

ထို့အပြင် ရေဘေးအန္တရာယ် ကြုံတွေ့နေရသူများအနေနှင့် ယာယီကယ်ဆယ်ရေးစခန်းများတွင်နေထိုင်ရပါက ယင်းနေရာများတွင် လူဦးရေများပြားစွာနေထိုင်ရခြင်း၊ အဝတ်အစားမလုံလောက်ခြင်း စသည့်အချက်များကြောင့်လည်း ကူးစက်ရောဂါများအပါအဝင် အခြားသော ကျန်းမာရေးပြဿနာများကိုလည်း ဖြစ်ပွားစေနိုင်ပါသည်။

#### ရေမှတစ်ဆင့် ကူးစက်တတ်သည့်ရောဂါများ -

ရေလွှမ်းမိုးမှုကြောင့် မိလ္လာတွင်းများ ရေလျှံခြင်း၊ တိရစ္ဆာန်မစင်များ ရေနှင့်အတူ ပါဝင်ခြင်းကြောင့် သောက်သုံးရေများ ညစ်ညမ်းသွားသဖြင့် ကာလဝမ်းရောဂါ၊ ဝမ်းပျက်ဝမ်းလျှောရောဂါများနှင့် သန်ကောင်ရောဂါများဖြစ်နိုင်ပြီး ကူးစက်ပျံ့နှံ့မှုများကြောင့် ကပ်အသွင်ဖြစ်ပွားနိုင်ပါသည်။ ရေလွှမ်းမိုးသောရေကို တိုက်ရိုက်သောက်သုံးခြင်းမပြုသော်လည်း ယင်းညစ်ညမ်းရေများ၊ အစားအစာများကို ထိတွေ့ခြင်းမှတစ်ဆင့် ကူးစက်တတ်သော ရောဂါများ ဖြစ်ပွားစေနိုင်ပါသည်။

ရေလွှမ်းမိုးပြီးနောက် ရေမျက်နှာပြင်ပေါ်၌ ခြင်များ ပိုမိုပေါက်ပွားလာသဖြင့် ခြင်ကိုက်ခံရခြင်းကြောင့်ဖြစ်သည့် ငှက်ဖျားရောဂါနှင့် သွေးလွန်တုပ်ကွေးရောဂါတို့ကို ဖြစ်စေနိုင်ပါသည်။ အဆိုပါမသန့်ရှင်းသည့်ရေများကို တိုက်ရိုက်ထိတွေ့ရခြင်းကြောင့် အရေပြား ကူးစက်ရောဂါများ ဖြစ်စေနိုင်ပြီး ခန္ဓာကိုယ်၌ အနာများရှိခဲ့ပါက ပိုဝင်ခြင်း၊ မျက်ခမ်းစပ်ရောင်ရမ်းခြင်းနှင့် နား၊ နှာခေါင်း၊ လည်ချောင်းများတွင် ကူးစက်ရောဂါများ ဖြစ်ပွားစေနိုင်ပါသည်။

ထို့အပြင် မိုးတွင်းကာလ၌ ရေများတွင် ကြွက်များကျင်ငယ်စွန့်ပစ်ခြင်းမှတစ်ဆင့် ယင်းကျင်ငယ်များတွင် ဗက်တီးရီးယားပိုး တစ်မျိုးဖြစ်သည့် လပ်တိုစပိုင်ရီးဆစ် (Leptospirosis) ရောဂါပိုးများ ရေထဲတွင်ပါဝင်ကာ လူအများကို ထိတွေ့ခြင်းကြောင့် ရောဂါကူးစက်ခံရပြီး ကပ်ရောဂါအသွင် ဖြစ်ပွားစေနိုင်ပါသည်။

#### ရေလွှမ်းမိုးခြင်းနှင့် အာဟာရ -

ရေလွှမ်းမိုးခြင်းကြောင့် အစားအစာနှင့် ရေများပြတ်တောက်ခြင်း၊ အစားအစာများ အာဟာရပြည့်ဝမှုမရှိခြင်း၊ ကလေးငယ်များအနေဖြင့် မိခင်နို့မသောက်သုံးရသဖြင့် အာဟာရချို့တဲ့မှု ပြဿနာများ ဖြစ်ပေါ်စေနိုင်ပါသည်။ ထို့အပြင် ကလေးငယ်များတွင် ပုံမှန်ဖြစ်ပွားနေကျ ဝမ်းပျက်ဝမ်းလျှောရောဂါနှင့် အခြားရောဂါများ ပိုမိုဖြစ်ပွားစေနိုင်ပါသည်။ ယာယီစခန်းများတွင် လူများအစုလိုက်နေရခြင်းကြောင့် ကလေးငယ်များအကြားတွင် ဝက်သက်ရောဂါအပြင် အသက်ရှူလမ်းကြောင်းရောဂါများကို ဖြစ်စေနိုင်ပါသေးသည်။

#### သောက်သုံးရေနှင့် ပတ်ဝန်းကျင်သန့်ရှင်းရေး -

ရေ၊ အစားအစာ၊ အိမ်သာနှင့် ပတ်ဝန်းကျင်သန့်ရှင်းရေးလုပ်ငန်းများကို သက်ဆိုင်ရာဌာနများနှင့် ပူးပေါင်း၍ ဆောင်ရွက်ပြီး ရေကောင်းရေသန့်ရရှိစေရေးအတွက် ရေတွင်း၊ ရေကန်များအတွင်း ဝင်ရောက်နေသည့် အညစ်အကြေးများကို စုပ်ထုတ်ခြင်း၊ ကလိုရင်းဆေးခတ်ခြင်း၊ ရေသန့်ဆေးပြား ဝေငှခြင်းတို့ကို ဆောင်ရွက်သင့်ပါသည်။ ■

Source : ကျန်းမာရေးနှင့် အားကစားဝန်ကြီးဌာန

## နတ်ဖောက်အနီးတွင် လူသတ်ပြီး တိမ်းရှောင်နေသူတစ်ဦး မိမိကိုယ်ကိုယ်အဆုံးစီရင်

ချောက်၊ ဩဂုတ် ၂

မကွေးတိုင်း မကွေးမြို့နယ်နတ်ဖောက်မြို့နယ်အနီးရှိ ကြာကန်ကျေးရွာတွင် ဩဂုတ် ၂ ရက်နေ့ နံနက် ၉ နာရီခန့်က အမျိုးသမီးတစ်ဦးကို သတ်ဖြတ်ပြီး တိမ်းရှောင်နေသူ မိမိကိုယ်ကိုယ် ကြိုးဆွဲချ အဆုံးစီရင်ထားသည့်အနေအထားဖြင့် ပြန်လည်တွေ့ရှိခဲ့ကြောင်း မျက်မြင်တွေ့ရှိသူများထံမှသိရသည်။

“ဒီနေ့(ဩဂုတ် ၂)မနက်ပိုင်းမှာ သူအဖမ်းခံမယ်ပေါ့။ သူမွေးချင်းတွေကို ပြောတယ်။ ကျွန်တော်တို့ ကြားရတဲ့ စကားအရတော့ နဂိုကလည်း ထောင်ကျဖူးတယ် ပြောတယ်။ ထောင်ကျဖူးတော့ ထောင်ထမင်း၊ ထောင်ဟင်းကို မကြောက်ဘူးလို့ ပြောတယ်။ ဒီအချုပ်ထဲမှာ ဆိုလိုရုံရင် သူ့ကိုကျွေးမယ့်သူလည်းမရှိဘူး။ အချုပ်တွေ ဘာတွေကျရင် ရိုက်ခံရမှာတွေဘာတွေ သူ့ရဲ့စိုးရိမ်မှုပေါ့။ ဒီခေတ်ထဲမှာ ဒါတွေ မရှိတော့ပါဘူး။ ထမင်းငတ်မှာတွေ နပ်မမှန်

မှာတွေ စိုးရိမ်ပြီးတော့ ခုလိုလုပ်သွားတာ” ဟု ကြာကန်ကျေးရွာတွင် နေထိုင်သူ ဦးဇော်မင်းထိုက် က ဆိုသည်။

ဇူလိုင် ၃၁ ရက်နေ့ နေ့လယ်ပိုင်းက မကွေးမြို့နယ် ကြာကန်ကျေးရွာ မြင့်မြတ်ထွန်း ထမင်းဆိုင်ရှေ့တွင် ကြာကန်ကျေးရွာနေသူ ဒေါ်ဘေဘီ(၄၇ နှစ်)နှင့် ပုဂံမျှော်ကျေးရွာနေသူ ဦးအေးသန်း(၅၀ နှစ်)တို့သည် တစ်ဦးနှင့်တစ်ဦး စကားများနေချိန်တွင် ဦးအေးသန်းက အသံပေါ့လာသည့်စားမြှောင်ဖြင့် ဒေါ်ဘေဘီ၏လည်ပင်းကိုထိုးပြီး ထွက်ပြေးတိမ်းရှောင်ခဲ့ခြင်းဖြစ်ကြောင်း ညောင်ကန်နယ်မြေရဲစခန်းထံမှ သိရသည်။

ယင်းဖြစ်စဉ်နှင့်ပတ်သက်၍ ညောင်ကန်နယ်မြေရဲစခန်းက (၁) ၁၁/ ၂၀၁၈ ရာဇသတ်ကြီး ပုဒ်မ ၃၂၆ မှ ၃၂၀ ၂ သို့ ပြောင်းလဲအရေးယူနေစဉ်ဦးအေးသန်းသည် သရက်ပင်၌ ကြိုးဆွဲချသေဆုံးခဲ့ခြင်းဖြစ်ကြောင်း အဆိုပါရဲစခန်းထံမှ သိရသည်။ ■ R-23

EDITORIAL

တရားရေးမဏ္ဍိုင်

ပြုပြင်ပြောင်းလဲချိန်တန်

အွန်လိုင်းသရုပ်ဆောင် အောင်ရဲထွေးသေဆုံးမှုနှင့်ပတ်သက်၍ နိုင်ငံတော်သမ္မတက သက်ဆိုင်ရာတာဝန်ရှိသူများကို ခေါ်ယူသတိပေးပြီးနောက် ပြစ်မှုကျူးလွန်ကြောင်း အစွပ်စွဲခံရသူများထက် ယင်းအမှုကို ကျေအေးရှပ်သိမ်းခွင့်ပြုသူများအပေါ် ပြည်သူလူထုက ပို၍သတိပြုမိစရာ ဖြစ်သွားခဲ့သည်။

ဇူလိုင်လ ၃၁ ရက်နေ့တွင် နိုင်ငံတော်သမ္မတက ပြည်ထောင်စုတရားသူကြီးချုပ်၊ ပြည်ထောင်စုရှေ့နေချုပ်နှင့် အဂတိလိုက်စားမှုတိုက်ဖျက်ရေးကော်မရှင်ဥက္ကဋ္ဌတို့ကို ခေါ်ယူတွေ့ဆုံကာ အဆိုပါအမှုရှပ်သိမ်းခြင်းနှင့်ပတ်သက်သော နောက်ခံအကြောင်းအရင်းများ၊ အခြားဆက်နွှယ်ပတ်သက်မှုများနှင့်ပတ်သက်၍ တိတိကျကျ စိစစ်ပြီး ဥပဒေနှင့်အညီ မှန်မှန်ကန်ကန်ဆောင်ရွက်ရေး လမ်းညွှန်ပြောဆိုခဲ့ပြီးနောက် ထိုသို့သတိပြုမိလာကြခြင်းဖြစ်သည်။

အခြားတစ်ဖက်တွင်လည်း အွန်လိုင်းလူမှုကွန်ရက်တွင် အစွပ်စွဲခံရသူသုံးဦးနှင့် ပတ်သက်သော အကြောင်းအရာများ၊ ၎င်းတို့၏ ပတ်သက်ဆက်စပ်မှုများကို ဓာတ်ပုံများနှင့်တကွ တာဝန်သိပြည်သူ့အချို့က ဖော်ထုတ် ဖွင့်ချထားပြီး အမှုရှပ်သိမ်းမှု၏ အဓိကတာဝန်ရှိသူ ရန်ကုန်တိုင်းဥပဒေချုပ်၊ အရှေ့ပိုင်းခရိုင်တရားသူကြီးတို့ကို သိန်းထောင်ချီလာဘင်္ဂလောက်ခံရယူခဲ့ကြောင်း စွပ်စွဲမှုများလည်း ထွက်ပေါ်လျက်ရှိသည်။

ထိုသို့ ရှပ်သိမ်းကျေအေးခွင့်ပြုသည့်အပေါ် သက်ဆိုင်ရာ ခရိုင်ရဲတပ်ဖွဲ့က သဘောမတူကန့်ကွက်ကြောင်း တရားဝင်ထုတ်ပြန်ချက်ကိုလည်း အွန်လိုင်းလူမှုကွန်ရက်တွင် ပျံ့နှံ့လျက်ရှိသည့်အပြင် တရားခံများဘက်ကလည်း ၎င်းတို့အမှုကို ပြန်လည်ပြင်ဆင်ချက်တင်ပြီး စစ်ဆေးမည်ကို မကျေနပ်သောကြောင့် ၎င်းတို့ မည်သူ့ထံ မည်မျှ လာဘ်ငွေပေးခဲ့ကြောင်း တရားဝင် ဖွင့်ချမည်ဟုလည်း သတင်းများ ထွက်ပေါ်လျက်ရှိသည်။

အထက်ဆိုခဲ့ပါသတင်းများကြောင့် ပြည်သူလူထုအမြင်တွင် အောင်ရဲထွေးသေဆုံးရခြင်း၊ အစွပ်စွဲခံရသူများ၏ မိဘများကိုယ်တိုင် ရဲစခန်းတွင် လာရောက်အပ်နှံကာ အစွပ်စွဲခံရသူများ ဖမ်းဆီးထိန်းသိမ်းခံရပြီး တရားရင်ဆိုင်နေရခြင်း၊ တရားဥပဒေချုပ်၏ အမိန့်ဖြင့် ရာဇဝတ်ကျင့်ထုံး ၄၉၄ အရ ကျေအေးရှပ်သိမ်းခွင့်ပြုလိုက်ခြင်းတို့ထက် ဥပဒေချုပ်နှင့် တရားသူကြီးတို့ အကျင့်ပျက်ခြစားမှုရှိသလောဆိုသည့် သံသယများ ပိုကြီးထွားလာခဲ့သည်။

ပြည်သူများ သံသယဖြစ်စရာ ကောင်းလောက်အောင်ပင် ရန်ကုန်တိုင်းဒေသကြီးအတွင်း တရားစီရင်ရေးလောကအတွင်း အငြင်းပွားဖွယ်ရာ တရားစီရင်မှုအများအပြားရှိနေကြောင်း ရှေ့နေလောကအတွင်းမှ ဝေဖန်သုံးသပ်မှုများလည်း ရှိသည်။ အောင်ရဲထွေးသေဆုံးမှုကဲ့သို့ အများပြည်သူစိတ်ဝင်စားနေသော အမှုအခင်းမျိုးဖြစ်၍သာ အွန်လိုင်းလူမှုကွန်ရက်တွင် ပြစ်တင်၊ ဝေဖန်ပြောဆိုမှုပြင်းထန်ကျယ်ပြန့်နေခြင်းဖြစ်ပြီး အောင်ရဲထွေးအမှုကဲ့သို့ ထင်ပေါ်ကျော်ကြားမှုမရှိသောကြောင့် တစ်ဖက်သတ် နှစ်နာခဲ့သော အမှုအခင်းများ မြန်မာနိုင်ငံတစ်ဝန်းတွင် ရာထောင်ချီ ရှိနေခဲ့သည်။

မည်သို့ပင်ဖြစ်စေ လက်ရှိအောင်ရဲထွေးသေဆုံးမှုနှင့်ပတ်သက်၍ အွန်လိုင်းလူမှုကွန်ရက်ကို အသုံးပြုကာ နိုင်ငံတစ်ဝန်းမှ အမှန်တရားကို မြတ်နိုးသူ တာဝန်သိပြည်သူများက မိမိတို့ တတ်နိုင်သည့်နေရာမှ ဝိုင်းဝန်းကူညီခဲ့ခြင်းကြောင့် နိုင်ငံတော်သမ္မတကိုယ်တိုင် လက်ပိုက်ကြည့်မနေနိုင်တော့ဘဲ တာဝန်ရှိသူများကို သတိပေး၊ လမ်းညွှန်လာခြင်းဖြစ်သည်။

ထို့အပြင် များစွာ စိုးရိမ်ဖွယ်အခြေအနေ ရောက်ရှိနေသော တရားရေးမဏ္ဍိုင်ကို ပို၍သိက္ခာကျ အရှက်ရစေသူ မည်သူ့ကိုမဆို ကျောသား၊ ရင်သား မခွဲခြားဘဲ ပြတ်သားစွာ ကိုင်တွယ် အရေးယူခြင်းဖြင့် ပြည်သူလူထုက ယုံကြည်မှု မရှိသလောက် နီးပါးဖြစ်နေသော တရားစီရင်ရေးလောကကို ပြုပြင်ပြောင်းလဲပါမည့်အကြောင်း တိုက်တွန်းအကြံပြုအပ်ပေသည်။

အယ်ဒီတာ ( ၂ - ၈ - ၂၀၁၈ )

မောင်တော အဝေးသင်ဌာနခွဲတွင် ကျောင်းတက်မည့်သူ ၂၀ ကျော်ရှိ

စစ်တွေ၊ ဩဂုတ် ၂

ရခိုင်ပြည်နယ် မောင်တောခရိုင်ရှိ ဘင်္ဂါလီလူမျိုးများ ပညာသင်နိုင်ရန် ဖွင့်လှစ်မည့် အဝေးသင်ဌာနတွင် တက်ရောက်ရန်အတွက်ကျောင်းသား ၂၀ကျော်ကိုလက်ခံထားကြောင်း စစ်တွေတက္ကသိုလ်မှပါမောက္ခချုပ် ဒေါက်တာဝင်းနိုင် ထံမှသိရသည်။

အဆိုပါဌာနခွဲတွင် တက်ရောက်ပညာသင်ကြားရန်အတွက် လျှောက်လွှာများကို မောင်တောခရိုင် ပညာရေးမှူးရုံးတွင် လက်ခံနေပြီး စစ်တွေတက္ကသိုလ်က လျှောက်ထားသူ ၄၀ ဦးကို စိစစ်ရာတွင် ၃၉ ဦး တက်ရောက်ခွင့်ရှိသော်လည်း လတ်တလောတွင် ၂၀ ကျော်သာ ကျောင်းဝင်ကြေး ပေးသွင်းသေးကြောင်း ၎င်းကရှင်းပြသည်။

“သူတို့ရဲ့နာမည်တွေ၊ သူတို့ရဲ့အချက်အလက်တွေမှန်လား၊ သူတို့ခုံနဲ့ပါတ်တွေ၊ နဂိုတုန်းက ကျောင်းအပ်ထားလား၊ ကျောင်းတစ်ပိုင်းတစ်စလား။ အဲဒါတွေအကုန်ပြန်စစ်ရတယ်။ မှတ်ပုံတင်တို့ ဘာတို့ကျတော့လမ်းညွှန်ထဲမှာပါတဲ့ သတ်မှတ်ထားတဲ့ စည်းကမ်းအတိုင်းပေါ့။ လက်ခံတာတော့ ပြန်ဝင်လာတဲ့သူတွေရှိနိုင်တယ်။ အတတ်နိုင်ဆုံး လက်ခံပေးနေရတာပေါ့။ ဘယ်နေ့ရယ်လို့တော့ မသတ်မှတ်နိုင်သေးဘူး၊ ရသမျှကို လက်ခံပေးနေပါတယ်” ဟု ဒေါက်တာ ဝင်းနိုင်က ဆိုသည်။

ကျောင်းဝင်ကြေး ပေးသွင်းပြီးသူများကို စာအုပ်စာတမ်းများ မကြာမီ ဖြန့်ဝေပေးမည်ဖြစ်ပြီး မောင်တောခရိုင်ပညာရေးမှူးရုံးတွင် ကျောင်းလက်ခံရန်အတွက်လည်း စစ်တွေတက္ကသိုလ်မှ ဝန်ထမ်း နှစ်ဦးကို စေလွှတ်ထားကြောင်း၊ လက်ရှိကျောင်းလက်ခံမှုများကိုလည်း ဆက်လက်စိစစ်ရန် ကျန်နေသေးကြောင်း ၎င်းထံမှ သိရသည်။

အဆိုပါ ဌာနခွဲတွင် ယခင်က တက္ကသိုလ်တက်ရောက်ခဲ့ပြီး အကြောင်းအမျိုးမျိုးကြောင့် ပညာရေး ပြတ်တောက်ကာ ပြန်လည် မတက်ရောက်နိုင်သူများကို ၂၀၁၈ ခုနှစ် ပညာသင်နှစ်မှ စ၍ မြန်မာစာနှင့် သမိုင်းဘာသာရပ်ကို မောင်တောခရိုင်ပညာရေးမှူးရုံး၌ အဝေးသင် ဌာနခွဲ

ဖွင့်လှစ်ကာ သင်ကြားပေးမည်ဖြစ်ကြောင်း၊ ကျောင်းသားများ၏ အနီးကပ် သင်တန်းကို ရန်ကုန်နှင့်စစ်တွေမှ ဆရာ၊ ဆရာမတို့က ပို့ချကာ စာမေးပွဲစစ်ဆေးသွားမည်ဖြစ်ကြောင်း စစ်တွေတက္ကသိုလ်ထံမှသိရသည်။

၂၀၁၂ ခုနှစ် ပဋိပက္ခဖြစ်ပြီးနောက် စစ်တွေတက္ကသိုလ်၌ တက်ရောက်နေသော သံတွဲမြို့နယ်၊ မောင်တောခရိုင် စသည့်တို့မှ ဘင်္ဂါလီလူမျိုးများမှာ ကျောင်းမတက်

နိုင်တော့သဖြင့် ၂၀၁၄ ခုနှစ်မှစ၍ တက္ကသိုလ်ဆရာ၊ ဆရာမများက နီးစပ်ရာ ကျောင်းများတွင် အနီးကပ်သင်တန်းများ ပို့ချသင်ကြားကာ စာမေးပွဲစစ်ဆေးပေးခဲ့သည်။

၂၀၁၈ ခုပညာသင်နှစ်အတွက် အဝေးသင်တက်ရောက်ရန် သံတွဲမြို့နယ်အတွင်းမှ ဘင်္ဂါလီ ၁၈ ဦးနှင့် စစ်တွေမြို့ရှိ သက္ကယ်ပြင် ဘင်္ဂါလီဒုက္ခသည်စခန်းမှ ၁၆ ဦး ကျောင်းအပ်ထားပြီဖြစ်ကြောင်း စစ်တွေတက္ကသိုလ်ထံမှသိရသည်။ ■ R-22



The VOICE

Daily

The Product of Myanmar Partners Think Tank Group

(A Sister Publication of Living Color Magazine)

Chief Editor -Tin Aung Kyaw, Deputy Chief Editor -Kyaw San Min.

Editor in Charge - Aung Soe, Senior Executive Editor - Thiri Zaw,

Foreign Editor - Aung Kyaw Soe,

Senior Editors - Kyaw Swar Soe, Win Lwin Khaing, Kyi Kyi Lwin, Aung Aung Tun, Pyae Phyto Lin ,

Editors -Thant Zin Oo, Hein Myat Soe, Nay Zar Kyaw, Aung Thiha Tun.

Graphic Editors - Myo Htoo Htet, Ngu War Khine, Soe Han,

Manager (DTP) - Ma Khine, Designer - Saw Elijah, Design & DTP - Cho Cho Zin, Hnin Si.

Senior Reporters - Aung Htet , Khaing Soe Lin , Sithu Aung Myo Kyaw, Pwint Zin Maw Hein, Thet Shine Thu, Nilar Myint, Zaw Moe Lwin, Si Si Thin Hlaing.

Reporters - Khine Cherry Tun, Zeyar Hein, San San Htwe, Thida Swe, Aung Zaw Htoo, Khin Myat Myat Wai, Mya Zarchi Thin.

Part-time Editors - Aung Naing Win, Mg Man @ Myo Myint Aung.

Mandalay Reporters - Ye Win Naing, Yan Moe Naing, Myat Min, Aye Su Mon, Bhone Nay.

Regional Reporters - Zay Yar Ko, Yan Naing, Zaw Tint, Myint Soe, Kyaw Soe Moe, Nyein Thu Min, Nay Min Htet, Aung Phyto, Cho Thae Kyi, Yan Kaung, Min Min Aung, Slai Yaw Zin, Ma Ma, Khin May San.

Photographer - Ye Pyae Zar Ni, Aung Naing, Advertising - Ei Mar Lar, Zaw Zaw Aung, Distribution - Htet Khaung.

Press -Hnit Thit Oo Press (00601) , 27(A), Corner of U Hmoo St and U Tun Nyo St., Dagon (East) Industrial Zone,

Web Team- thevoicewebsite@gmail.com, Website - www.thevoicemyanmar.com,

Office - No. 157, West Horse Race Course Road, Kyaikasan Quarter, Bahan Township, Yangon.

Phone – 09 263200010, 09 263200020, 09 263200030, 09 263200040, 09 263200050, 09 263200060, 09263200070, 09 263200080. Hot Lines – 09 785555771 (Newsroom), 09 785555772(Advertising), 09 785555773(Distribution)

E-mail-Admin; Chief Editor :c-editor@thevoicemyanmar.com, News Room : newsroom@thevoicemyanmar.com.

သတင်းကိစ္စ

ဆက်သွယ်လိုပါက ...

ဖုန်း - ၀၉ ၇၈၅၅၅၇၇၁



# နည်းပညာနှင့် အင်ဂျင်နီယာအလုပ်အကိုင် တစ်ထောင်ကျော် ခေါ်ယူ

ရန်ကုန်၊ ဩဂုတ် ၂

၂၀၁၈ ခုနှစ် ဇန်နဝါရီလမှ ဇွန်လကုန်အထိ နှစ်ဝက်အတွင်း နည်းပညာနှင့် အင်ဂျင်နီယာ အလုပ်အကိုင် တစ်ထောင်ကျော်ခေါ်ယူခဲ့ကြောင်း အလုပ်အကိုင် ရှာဖွေရေးဝက်ဘ်ဆိုက် www.jobnet.com.mm ထံမှ သိရသည်။

နှစ်ဝက်ကာလအတွင်း အလုပ်အကိုင် အမျိုးမျိုး လျှောက်ထားသူမှာလည်း ၁၅၀၀၀

ခန့်ရှိပြီး JobNet.com.mm တွင် ဒီဇိုင်းနှင့် ဗီသုကာပညာ ရပ်ဆိုင်းရာ၊ Hardware နှင့် Software အင်ဂျင်နီယာများ၊ Web နှင့် Mobile Developer များ၊ QA, သိပ္ပံနှင့် နည်းပညာ၊ အင်ဂျင်နီယာနှင့် နည်းပညာ စသည့် အလုပ် အကိုင်များလည်း ခေါ်ယူလျက်ရှိကြောင်း ယင်း ဝက်ဘ်ဆိုက်ထံမှ သိရသည်။ ■ J-11

## AGD Visa Credit Card အမျိုးအစား သုံးမျိုး မိတ်ဆက်

ရန်ကုန်၊ ဩဂုတ် ၂

AGD ဘဏ်မှ ပြည်တွင်းနှင့် ကမ္ဘာ တစ်ဝန်းရှိ ၄၅ သန်းကျော်ရှိသည့်ဆိုင်များ၊ Web site၊ Mobile application များတွင် အသုံးပြု ပြီး အထူးပရို မိုးရှင်းများနှင့် အခြားသီးသန့် အခွင့်အရေးများရရှိနိုင်သည့် AGD Visa Credit Card အမျိုးအစားသုံးမျိုးကို ဩဂုတ်လ ၁ ရက် တွင် စတင်မိတ်ဆက်ခဲ့သည်။

Visa Classic Card, Visa Gold Card နှင့် Visa Platinum Card သုံးမျိုး ခွဲခြားထားပြီး Visa အမှတ်အသားပါသည့် ATM များတွင် ငွေသား ထုတ်ယူနိုင်ခြင်းနှင့် ဆင့်ပွားကတ်များကို မိမိအိမ်ထောင်ဖက်၊ မိဘ သို့မဟုတ် သားသမီး

များနှင့်လည်း မျှဝေသုံးစွဲနိုင်ခြင်းနှင့် ၄၅ ရက်အထိ အတိုးနှုန်းမဲ့အကြွေး ရရှိနိုင်ကြောင်း အဆိုပါဘဏ်ထံမှ သိရသည်။

AGD Visa Credit Card ကို လျှောက်ထားလိုသူများအနေနှင့် အသက် ၂၁ နှစ် ပြည့်ပြီးသူ ဖြစ်ရမည်ဖြစ်ပြီး သက်သေခံ အထောက်အထားအဖြစ် အမျိုးသားမှတ်ပုံတင် (သို့) ပတ်စပို့ တင်ပြရန် နှင့် လိုအပ်ပါက ဆက်သွယ်ရန် ဖုန်းနံပါတ်၊ အီးမေးလ်လိပ်စာရှိသူ ဖြစ်ရမည်ဖြစ်သည်။ ■ J-10

## အူရီဒူးက ရေဘေးသင့်ပြည်သူများကို စားသောက်ကုန်များ လှူဒါန်း

ရန်ကုန်၊ ဩဂုတ် ၂

ပဲခူးတိုင်းဒေသကြီး၊ မွန်ပြည်နယ်၊ ကရင်ပြည်နယ်တို့တွင် ရေဘေးကြောင့် အခက်အခဲဖြစ်နေသော ရေဘေးသင့်ပြည်သူ များကို အူရီဒူးက ဆန်၊ ဆီ၊ ခေါက်ဆွဲခြောက်ထုပ် များ၊ ငါးသေတ္တာဘူးများ ပါရှိသည့် စားသောက် ကုန် အိတ်များ လှူဒါန်းခဲ့ကြောင်း အူရီဒူးထံမှ သိရသည်။

အဆိုပါ စားသောက်ကုန် အိတ်များကို အိမ်ထောင်စုပေါင်း ၁၉၀၀ နီးပါးသို့ ကူညီလှူဒါန်း ပေးခဲ့ပြီး အိတ်တစ်ခုအတွင်း ပါရှိသော အစား အစာအရေအတွက်သည် သုံးရက်စာ စားသောက် နိုင်မည်ဖြစ် ကြောင်း အူရီဒူးထံမှ သိရသည်။ ■ J-01

# SAMSUNG Galaxy J8



Super AMOLED



Infinity Display



Dual Camera

အဆုံးအမဲ့ မျက်နှာပြင်၊  
ကြည်လင်ပြတ်သားတဲ့ Dual Camera



တစ်နှစ်စာ ၆၆၀၀၀ လက်ခံသော 24 GB နှင့် ၁၈၀၀၀ ဖုန်းခေါ်ဆိုခွင့် ၁၂၀၀-မိနစ် ပါဝင်သည်။

f @samsungmyanmar


instagram samsungmyanmar

website samsung.com/mm

facebook samsungmembers



01 2399 888  
(Mon-Sun)  
7AM to 1PM



# အဆင့်မြင့်ပညာရေး ဥပဒေမူကြမ်းကို ပြန်ပြင်မည်

ရန်ကုန်၊ ဩဂုတ် ၂

ပညာရေးဝန်ကြီးဌာနက ရေးဆွဲထားသော အဆင့်မြင့်ပညာရေး ဥပဒေမူကြမ်းကို ပြန်ပြင်ရန် အစိုးရ၊ လွှတ်တော်၊ အမျိုးသားပညာရေး မူဝါဒကော်မရှင်၊ ပါမောက္ခချုပ်များကော်မတီနှင့် ကျောင်းသားသမဂ္ဂများသဘောတူခဲ့ကြောင်း ပါဝင်ဆွေးနွေးခဲ့သည့် ကျောင်းသားကိုယ်စားလှယ်များထံမှ သိရှိရသည်။

အဆင့်မြင့်ပညာဦးစီးဌာန၊ လွှတ်တော်ပညာရေးမြှင့်တင်မှု ကော်မတီ နှစ်ရပ်၊ အမျိုးသားပညာရေးမူဝါဒကော်မရှင်၊ ပါမောက္ခချုပ်များ ကော်မတီနှင့် ကျောင်းသားသမဂ္ဂ ၆၀ ကျော်မှ ကိုယ်စားလှယ်များ ဩဂုတ် ၁ ရက် မွန်းလွဲ ၁ နာရီမှ ည ၁၁ နာရီအထိ နေပြည်တော်တွင် ဆွေးနွေးပြီးနောက် ထိုသို့သဘောတူခဲ့ခြင်းဖြစ်သည်။

တွေ့ဆုံရာတွင် ပါဝင်ခဲ့သော ပခုက္ကူတက္ကသိုလ် ကျောင်းသားများသမဂ္ဂအဖွဲ့ဝင် ကိုသက်မောင်မောင်က “ပြင်ဆင်ရေးဆွဲမယ်ဆိုတာ အဆင့်မြင့်ပညာဦးစီးဌာန၊ ပါမောက္ခချုပ်များကော်မတီရဲ့ လုပ်ငန်းစဉ်အရပါ။ ကျွန်တော်တို့က တောင်းဆိုတာမဟုတ်ဘူး။ သူတို့ဆွဲထားတဲ့ ဥပဒေမူကြမ်းက ကျွန်တော်တို့ကျောင်းသားတွေရဲ့ အသံလည်းမပါဝင်သေးဘူး။ အခုရေးဆွဲမယ့်ဟာမှာ ကျွန်တော်တို့ကျောင်းသားတွေရဲ့အသံလည်းပါဝင်မယ်ပေါ့” ဟုပြောကြားသည်။



ဩဂုတ် ၁ ရက်နေ့က နေပြည်တော်တွင် အဆင့်မြင့်ပညာဦးစီးဌာန၊ လွှတ်တော်ပညာရေးမြှင့်တင်မှုကော်မတီနှစ်ရပ်၊ အမျိုးသားပညာရေးမူဝါဒကော်မရှင်၊ ပါမောက္ခချုပ်များကော်မတီနှင့် ကျောင်းသားသမဂ္ဂ ၆၀ ကျော်မှ ကိုယ်စားလှယ်များ တွေ့ဆုံစဉ်

အဆင့်မြင့်ပညာရေး ဥပဒေမူကြမ်းကို ပြန်လည်ရေးဆွဲရာတွင် ပြန်လည်ရေးဆွဲရေးအဖွဲ့ကို ဖွဲ့စည်း၍ ဆောင်ရွက်မည်ဖြစ်ပြီး ထိုအဖွဲ့တွင် တစ်နိုင်ငံလုံးမှ ကျောင်းသားသမဂ္ဂများက ရွေးချယ်သော ကိုယ်စားလှယ်များကို ပါဝင်ခွင့်ပြုမည်ဖြစ်ကြောင်း အဆင့်မြင့်ပညာဦးစီးဌာနထံမှ သိရှိရသည်။

ထို့ပြင် ကျောင်းသားသမဂ္ဂများ၊ အဆင့်မြင့်ပညာဦးစီးဌာနနှင့် ပါမောက္ခချုပ်များကော်မတီတို့ပူးပေါင်း၍ ပညာရေးဆိုင်ရာ ဆွေးနွေးပွဲများကျင်းပရေးနှင့် ထိုလုပ်ငန်းများအကောင်အထည်ဖော်ရန်လိုအပ်သည့် အသေးစိတ်ကိစ္စများကို သုံးပွင့်ဆိုင် ဆွေးနွေးမှုများ ဆက်လက်ပြုလုပ်သွားရန် သဘောတူညီခဲ့ကြသည်။

ပညာရေးဝန်ကြီးဌာနအနေနှင့် အဆင့်မြင့်ပညာရေးဥပဒေမူကြမ်းကို ၂၀၁၇ ခုနှစ် ဩဂုတ်လရက်စွဲဖြင့်ရေးဆွဲပြီးဖြစ်ကာ ၂၀၁၇ ခုနှစ်ဒီဇင်ဘာလ ၁၀ ရက်တွင် နေပြည်တော်၌ပြုလုပ်ခဲ့သော အခြေခံပညာ နှီးနှောဖလှယ်ပွဲ တက်ရောက်သူများကို ဖြန့်ဝေခဲ့သည်။ သို့သော် တိုက်ရိုက်သက်ဆိုင်သည့် တက္ကသိုလ်ဆရာ၊ ဆရာမများနှင့် ကျောင်းသားများထံ တရားဝင်ချပြခြင်းမရှိသေးပေ။

အဆင့်မြင့်ပညာဦးစီးဌာန ဒုတိယညွှန်ကြားရေးမှူးချုပ် ဒေါက်တာအောင်အောင်မင်းက “ကျွန်တော်တို့ အခုသွားနေတာက တက္ကသိုလ်ပဋိညာဉ်တစ်ခုချင်းစီနဲ့သွားနေတာပေါ့။ အဲဒီကျတော့ တစ်ကျောင်းချင်းစီက တက္ကသိုလ်ပဋိညာဉ်နဲ့သွားမယ်။ ကိုယ်ပိုင် လုပ်ပိုင်ခွင့်ရအောင် လုပ်မယ်။ အဲဒါတွေသွားပြီးတော့မှ တက္ကသိုလ်တစ်ခုဆိုင်သည့် တက္ကသိုလ်ဆရာ၊ ဆရာမများနှင့် ကျောင်းသားများထံ တရားဝင်ချပြခြင်းမရှိသေးပေ။

ချင်းကို ချုံငုံမိမယ့် အဆင့်မြင့်ပညာဥပဒေကြီးကို ရေးဆွဲရမှာ” ဟု ပြောကြားသည်။

ပြန်လည်ရေးဆွဲရာတွင် အမျိုးသားပညာရေးဥပဒေအရ ကျောင်းသား၊ မိဘ၊ ဆရာ၊ ပညာရေးဝန်ကြီးဌာနနှင့် ဆက်စပ်သော ဝန်ကြီးဌာနများထံမှ အကြံဉာဏ်အားလုံး ယူမည်ဖြစ်ကြောင်း၊ လက်ရှိတွင် တက္ကသိုလ်အားလုံးနီးပါး တက္ကသိုလ်ပဋိညာဉ်များ ရေးဆွဲနေကြောင်း ၎င်းက ပြောဆိုသည်။

ကျောင်းသားသမဂ္ဂ ၆၀ ကျော်၏ တွေ့ဆုံညှိနှိုင်းရေးကိုယ်စားလှယ်အဖွဲ့ ဦးဆောင်ကာ တစ်နိုင်ငံလုံးမှ ကျောင်းသားများပါဝင်၍ အဆင့်မြင့်ပညာရေးဥပဒေမူကြမ်းဆိုင်ရာ ဆွေးနွေးပွဲကို မန္တလေးတက္ကသိုလ်တွင် ဩဂုတ်လ ၄ ရက်မှ ၅ ရက်အထိ နှစ်ရက်ကြာ ပြုလုပ်မည်ဖြစ်ကြောင်း ယင်းအဖွဲ့ထံမှ သိရှိရသည်။

ကျောင်းသားနှင့် ပြည်သူကိုအခြေခံသော အဆင့်မြင့်ပညာရေးဥပဒေဖြစ်ရေး ဇူလိုင် ၁၄ ရက်နှင့် ၁၅ ရက်က ကျောင်းသားသမဂ္ဂ ၆၀ ကျော်စုပေါင်း၍ ပခုက္ကူတက္ကသိုလ်၌ မျက်နှာစုံညီအစည်းအဝေးပြုလုပ်ကာ တွေ့ဆုံညှိနှိုင်းရေးကိုယ်စားလှယ်အဖွဲ့ ဖွဲ့စည်းခဲ့သည်။ ထို့နောက် ပညာရေးဝန်ကြီးဌာနနှင့် တရားဝင်တွေ့ဆုံဆွေးနွေးရန် ဇူလိုင်လ ၁၇ ရက်တွင် တောင်းဆိုခဲ့ခြင်းဖြစ်သည်။ ■J-19

TRADEMARK CAUTION

Notice is hereby given that HAMAC FOOD INDUSTRIES SDN. BHD., having its registered address at Block A Lot 6212 Kg. Baru Balakong, 43300 Seri Kembangan, Selangor Darul Ehsan, Malaysia, is the Owner and Sole Proprietor of the following trademarks:



Reg. No. 4/6963/2018 (Reg. Date: 5 July 2018)



Reg. No. 4/6962/2018 (Reg. Date: 5 July 2018)

Used in respect of "Biscuits; cookies; candies; chocolate; gum (chewing); sugar confectionery, lollipops; waffles; cakes; confectionery" all included in International Class 30; and

Any fraudulent imitation or unauthorized use of the above trademarks or other infringements whatsoever will be dealt with according to law.

Daw Cing Lian Hui, (H.G.P.)  
For HAMAC FOOD INDUSTRIES SDN. BHD.  
C/o ZICOLaw Myanmar Ltd.,  
Unit # 3, 6<sup>th</sup> Floor, Uniteam Marine Office Building,  
No. 84, Pan Hlaing Street, Sanchaung Township, Yangon,  
The Republic of the Union of Myanmar  
Dated: 3 August 2018

## ချင်းတွင်းမြစ်ရေ ဟုမ္မလင်းမြို့တွင် စိုးရိမ်ရေမှတ်သို့ ရောက်နိုင်

ရန်ကုန်၊ ဩဂုတ် ၂

မြန်မာနိုင်ငံတစ်ဝန်း မိုးအားပိုနေခြင်းကြောင့် အဓိကမြစ်ကြီးအချို့တွင် မြစ်ရေများမြင့်တက်လျက်ရှိရာ ချင်းတွင်းမြစ်ရေသည် ဟုမ္မလင်းမြို့တွင် စိုးရိမ်ရေမှတ်သို့ နောက်နှစ်ရက်အတွင်း ရောက်ရှိလာနိုင်ကြောင်း မိုးလေဝသနှင့် ဗလဗေဒညွှန်ကြားမှုဦးစီးဌာနက သတင်းထုတ်ပြန်သည်။

လက်ရှိ တိုင်းထွာချက်များအရ ချင်းတွင်းမြစ်ရေသည် ဟုမ္မလင်းမြို့တွင် ယင်းမြို့၏ စိုးရိမ်ရေမှတ်ဖြစ်သည့် ၂၉၀၀ စင်တီမီတာအောက် ၂၈၈၈ စင်တီမီတာသို့ ရောက်ရှိနေပြီး မြစ်ရေထပ်မံတက်လာနိုင်သည့်အတွက် နောက်နှစ်ရက်အတွင်း စိုးရိမ်ရေမှတ်သို့ ရောက်ရှိနိုင်ကြောင်း

အဆိုပါဌာနထံမှ သိရသည်။

စစ်ကိုင်းတိုင်းအထက်ပိုင်းတွင် သီတင်းတစ်ပတ်အတွင်း စုစုပေါင်းမိုးရေချိန် ၁၂ လက်မမှ ၁၆ လက်မအထိ ရွာသွန်းခဲ့ပြီး ချင်းပြည်နယ်ဒေသအချို့နှင့် စစ်ကိုင်းတိုင်းအထက်ပိုင်းတို့တွင် ယခုရက်ပိုင်း မိုးများနိုင်ကြောင်း၊ ထို့ပြင် ချင်းတွင်းမြစ်ရေသည် ဟုမ္မလင်းမြို့တွင် စိုးရိမ်ရေမှတ်သို့ရောက်ရှိလာနိုင်သဖြင့် ကြိုတင်သတိပြုပြင်ဆင်ရန်လိုအပ်ကြောင်း မိုးလေဝသဆိုင်ရာ လေ့လာစောင့်ကြည့်သူများက သတိပေးပြောဆိုသည်။

စစ်ကိုင်းတိုင်းဒေသကြီးအထက်ပိုင်းနှင့် ရှမ်းပြည်နယ်တို့တွင် နေရာစိပ်စိပ်နှင့် ကျန်တိုင်းဒေသကြီးနှင့် ပြည်နယ်တို့

တွင် နေရာအနှံ့အပြား မိုးထစ်ချုန်းရွာနိုင်ပြီး ရန်ကုန်တိုင်းဒေသကြီး၊ ပဲခူးတိုင်းဒေသကြီး၊ ဧရာဝတီတိုင်းဒေသကြီး၊ တနင်္သာရီတိုင်းဒေသကြီး၊ ရခိုင်ပြည်နယ်၊ ကရင်ပြည်နယ်နှင့် မွန်ပြည်နယ်တို့တွင် နေရာကွက်၍ မိုးကြီးနိုင်ကြောင်း မိုးလေဝသနှင့် ဗလဗေဒညွှန်ကြားမှုဦးစီးဌာနက ခန့်မှန်းထားသည်။

မှတ်သုံလေအားကောင်းပြီး မိုးသည်းထန်စွာရွာသွန်းခြင်းကြောင့် သံလွင်မြစ်၊ စစ်တောင်းမြစ်၊ ရွှေကျင်မြစ်နှင့် ငဝန်မြစ်တို့တွင် မြစ်ရေမှာ စိုးရိမ်ရေမှတ်အထက် ရောက်ရှိနေပြီး ဒေသအချို့တွင် ရေကြီးရေလျှံမှုများ ဖြစ်ပေါ်လျက်ရှိသည်။

■E-03

## YUPTကုမ္ပဏီ ခရီးသည်တင်ယာဉ် စီးရေ ၅၀ ထပ်မံဝယ်ရန်စီစဉ်

ရန်ကုန်၊ ဩဂုတ် ၂

ရန်ကုန်မြို့ပြ အများပြည်သူသယ်ယူပို့ဆောင်ရေးကုမ္ပဏီ (YUPT) အနေနှင့် ယာဉ်လိုင်းပေါင်း ၂၀ တွင် ယာဉ်ကြံ့ခိုင်မှုအားနည်းသည့်ယာဉ်နှင့်ဥပဓိရုပ်မကောင်းသောယာဉ်များနေရာတွင် အစားထိုးလဲလှယ်နိုင်ရန် ငွေကျပ် လေးဘီလီယံသုံး၍ ယာဉ်စီးရေ ၅၀ ထပ်မံဝယ်ယူမည်ဖြစ်ကြောင်း အဆိုပါကုမ္ပဏီ အမှုဆောင်အရာရှိချုပ်

ဦးမောင်မောင်လွင်က ပြောကြားသည်။ “အခု အစုရှယ်ယာရှင်တွေနဲ့ ယာဉ်အသစ် ၅၀ ထပ်မံဝယ်ဖို့ကိစ္စ ညှိနှိုင်းနေတယ်။ ဘယ်လမှာ စဝယ်မယ်ဆိုတာကို မကြာခင်ရက်ပိုင်းအတွင်း သိရမှာပါ။ ဝယ်ယူမယ့်ယာဉ်ကို ယာဉ်လိုင်းအသစ်တိုးချဲ့တဲ့နေရာမှာလည်း အသုံးပြုသွားမှာပါ” ဟု ၎င်းက ဆိုသည်။

YUPT ကုမ္ပဏီသည် အစုရှယ်ယာရှင် ၂၉၀ ရှိသော အများပိုင်ကုမ္ပဏီတစ်ခု ဖြစ်ပြီး အဆိုပါကုမ္ပဏီအုပ်ချုပ်မှုအောက်၌ ယာဉ်လိုင်းပေါင်း ၂၀ တွင် ယာဉ်စီးရေ ၁၂၇၀ စီးဖြင့် ခရီးသည်သယ်ယူပို့ဆောင်ရေးကို ဆောင်ရွက်လျက်ရှိကြောင်း၊ အများစုမှာ တရုတ်နိုင်ငံထုတ်ယာဉ်များဖြစ်ကြောင်း အဆိုပါကုမ္ပဏီထံမှ သိရသည်။ ■J-06





# တရုတ်က ကျွဲ၊ နွား အကောင်ရေ တစ်သန်းခန့်ဝယ်ရန် ကမ်းလှမ်း

ရန်ကုန်၊ ဩဂုတ် ၂

တရုတ်နိုင်ငံ ယူနန်ပြည်နယ်၏ ဈေးကွက်လိုအပ်ချက်အရ ပြည်တွင်းမှ ကျွဲ၊ နွား အကောင်ရေတစ်သန်းခန့်ကို ဝယ်ယူလိုသည်ဟု ကမ်းလှမ်းထားကြောင်း စီးပွားရေးနှင့် ကူးသန်းရောင်းဝယ်ရေးဝန်ကြီးဌာနထံမှ သိရသည်။

ထိုကဲ့သို့တရုတ်နိုင်ငံဘက်က ဝယ်ယူလိုသော်လည်း မြန်မာနိုင်ငံအနေနှင့် ယင်းပမာဏကို မရောင်းချနိုင်သေးဘဲ မွေးမြူရေးနှင့် ကုသရေးဦးစီးဌာန၏ ထုတ်ပြန်ထားသော စာရင်းများအရ အကောင်ရေ ခုနစ်သိန်းခန့်သာ ပြည်ပသို့ ရောင်းချနိုင်မည်ဖြစ်ကြောင်း စီးပွားရေးနှင့် ကူးသန်းရောင်းဝယ်ရေးဝန်ကြီးဌာန ညွှန်ကြားရေးမှူးချုပ် ဦးရန်နိုင်ထွန်းက ပြောကြားသည်။

လက်ရှိအချိန်တွင် ပြည်တွင်း၌

အရောင်းအဝယ်ဖြစ်သော ကျွဲ၊ နွား တစ်ကောင်၏ဈေးနှုန်းသည် အကောင်အရွယ်အစားပေါ်မူတည်ပြီး ကျပ် ၁၇ သိန်းမှ ကျပ်သိန်း ၂၀ ကျော်အထိရှိကာ ပြည်ပသို့ ရောင်းချရာတွင် တစ်ကောင်လျှင် အမေရိကန်ဒေါ်လာ ၁၂၀၀ မှ ၁၃၀၀ အထိ ရရှိကြောင်း ၎င်းကဆိုသည်။

ပြည်ပသို့ ကျွဲ၊ နွား တင်ပို့မှုကို ၂၀၁၇ ခုနှစ်အောက်တိုဘာလမှစတင်ကာ တရားဝင်ခွင့်ပြုပေးထားခဲ့ပြီး ပြီးခဲ့သည့်နှစ်က ပြည်ပနိုင်ငံများသို့အကောင်ရေ သုံးသောင်းဝန်းကျင် တင်ပို့နိုင်ခဲ့ကာ ယခုနှစ်တွင်လည်း အကောင်ရေ ခြောက်သောင်းကျော် တင်ပို့ထားကြောင်း စီးပွားရေးနှင့် ကူးသန်းရောင်းဝယ်ရေးဝန်ကြီးဌာနထံမှ သိရသည်။

“ကျွဲ၊ နွားမွေးတဲ့ တောင်သူတွေ အတွက် လွတ်လွတ်လပ်လပ် သယ်ဆောင်

ခွင့်ပေးဖို့ လိုအပ်တယ်။ အခုက အရေးကြီးကုန်စည်ထဲမှာ ထည့်ထားပြီး ရဲအရေးပိုင် ဖြစ်နေတော့ လွတ်လွတ်လပ်လပ် သယ်လို့ မရဘဲ အခက်အခဲဖြစ်နေတာ။ ကျွဲ၊ နွား သယ်သွားတယ် ဘာလက်မှတ်မှမပါရင် တန်းပြီးအချုပ်ထဲ ထည့်လို့ရတယ်။ တောင်သူမှာ နွားရှိပေမယ့် သွားရောင်းခွင့်မရှိဘူး ဖြစ်နေတယ်။ ကုန်သည်က လာဝယ်မှ အဆင်ပြေတာ” ဟု မွေးမြူရေးလုပ်ငန်းရှင်တစ်ဦးက ပြောဆိုသည်။

လက်ရှိအချိန်တွင် စီးပွားရေးနှင့် ကူးသန်းရောင်းဝယ်ရေးဝန်ကြီးဌာနက ကျွဲ၊ နွားအရှင် ပြည်ပတင်ပို့ခြင်းနှင့်ပတ်သက်ပြီး ပြည်ပတင်ပို့ခွင့်လိုစင်များ ထုတ်ပေးလျက်ရှိပြီး လိုင်စင်တစ်စောင်လျှင် ကျွဲ၊ နွားအကောင်ရေ ၁၀၀ တင်ပို့ခွင့်ရှိသည်။

■ J-01

# ပို့ကုန်၊ သွင်းကုန်ပစ္စည်း ၈၁ မျိုးကို အွန်လိုင်းစနစ်ဖြင့် လျှောက်ထားခွင့်ပြု

ရန်ကုန်၊ ဩဂုတ် ၂

ကုန်သွယ်မှုလုပ်ငန်းဆောင်ရွက်သူများ အင်တာနက်ရရှိသည့် မည်သည့်နေရာမှမဆို ပို့ကုန်၊ သွင်းကုန်လိုင်စင်ကို Fully Online Licensing (အပြည့်အဝအွန်လိုင်းစနစ်) ဖြင့် လျှောက်ထားနိုင်ရန်အတွက် ပို့ကုန်၊ သွင်းကုန် ကုန်ပစ္စည်းအမည်စုစုပေါင်း ၈၁ မျိုးကို ဩဂုတ်လမှစ၍ ဖြေလျော့လျှောက်ထားခွင့်ပြုလိုက်ကြောင်း စီးပွားရေးနှင့် ကူးသန်းရောင်းဝယ်ရေးဝန်ကြီးဌာန၊ ကုန်သွယ်ရေးဦးစီးဌာနထံမှ သိရသည်။

Fully Online Licensing စနစ်ဖြင့် ပို့ကုန်ပစ္စည်း ၂၈ လိုင်းနှင့် သွင်းကုန်ပစ္စည်း ၁၅ လိုင်း စုစုပေါင်းကုန်ပစ္စည်းအမည် ၄၃ မျိုးကို ၂၀၁၆ ခုနှစ် ဇွန်လ ၇ ရက်နေ့က စတင်ခွင့်ပြုခဲ့ပြီး ကုန်ပစ္စည်း အမည် ၈၁ မျိုးကို ထပ်မံခွင့်ပြုပေးလိုက်ခြင်းဖြစ်သည်။

“နှမ်းတို့၊ ကတ္တရာတို့ကို Fully Online စနစ်နဲ့ ဖြေလျော့ပေးပြီးပြီ။ ကုန်စည်လိုင်း အကုန်လုံးကိုတော့ မလုပ်ပေးဘူးပေါ့နော်။ ဒါပေမဲ့ လုပ်နိုင်တဲ့ဟာတွေ အကုန်လုံးကို ဖြေလျော့ပေးနိုင်အောင် ဆောင်ရွက်သွားမယ်” ဟု စီးပွားရေးနှင့်

ကူးသန်းရောင်းဝယ်ရေးဝန်ကြီးဌာန လက်ထောက်အတွင်းဝန် ဦးခင်မောင်လွင်က ပြောကြားသည်။

ကျန်ရှိသည့် လိုင်စင်လျှောက်ထားရန် လိုအပ်သည့် ကုန်စည်လိုင်းများကိုလည်း တစ်ဆင့်ပြီးတစ်ဆင့် Fully Online စနစ်ဖြင့် လျှောက်ထားနိုင်ရန် တိုးမြှင့်ဆောင်ရွက်သွားမည်ဖြစ်ပြီး အွန်လိုင်းမှ လိုင်စင် လျှောက်ထားလိုသူများအနေနှင့် [www.myanmartradenet.com.mm](http://www.myanmartradenet.com.mm) တွင် လျှောက်ထားရယူနိုင်ကြောင်း ကုန်သွယ်ရေးဦးစီးဌာနထံမှ သိရသည်။

“ဒီလိုဖြေလျော့ပေးတာ ကောင်းပါတယ်။ တချို့ဆို နေပြည်တော်သွားတင်နေရတာတွေရှိတယ်။ စာရွက်စာတမ်းနဲ့တင်နေတာတွေက လူတွေလုပ်တာဆိုတော့ နှောင့်နှေးတာရှိမယ်။ လာဘ်ပေးလာဘ်ယူပေါင်းကြံနေတာတွေလည်း ရှိမယ်။ ဒါတွေပျောက်သွားအောင် ဖြေလျော့ပေးတာလည်း ဖြစ်ပါမယ်” ဟု ကုန်သည်များနှင့် စက်မှုလက်မှုလုပ်ငန်းရှင်များ အသင်းချုပ် ဒုတိယဥက္ကဋ္ဌ ဒေါက်တာမောင်မောင်လေးက မှတ်ချက်ပြုပြောကြားသည်။ ■ J-11

## ဆန်ကုန်သည်အသင်းက မွန်ပြည်နယ်သို့မျိုးစပါး တင်း ၁၀၀၀ လှူမည်

ရန်ကုန်၊ ဩဂုတ် ၂

မြန်မာနိုင်ငံ ဆန်စပါးကုန်သည်များအသင်းနှင့် ဆန်စပါးကုန်စည်ဒိုင်များက မြန်မာနိုင်ငံ ဆန်စပါးအသင်းချုပ်နှင့် ပူးပေါင်း၍ ရေကြီးရေလျှံမှုများကြောင့် စပါးစိုက်ခင်းများ ပျက်စီးဆုံးရှုံးခဲ့ရသည့် မွန်ပြည်နယ်သို့ ရက် ၉၀ မျိုးစပါး တင်း ၁၀၀၀ လှူဒါန်းမည်ဖြစ်ကြောင်း ဆန်ကုန်သည်အသင်းထံမှ သိရသည်။

ထို့ပြင် ရေကြီးမှုနှင့် ရင်ဆိုင်ခဲ့ရသည့် ကရင်ပြည်နယ်အတွက်လည်း ကျပ်သိန်း ၂၀ လှူဒါန်းမည်ဖြစ်ကြောင်း မြန်မာနိုင်ငံ ဆန်စပါးကုန်သည်များအသင်းထံမှ သိရသည်။

# ထိုင်း CPကုမ္ပဏီ နေပြည်တော်၌ လုပ်ငန်းတိုးချဲ့

ရန်ကုန်၊ ဩဂုတ် ၂

ထိုင်းကုမ္ပဏီ CP က နေပြည်တော်၊ တပ်ကုန်းမြို့နယ် ပေတောကျေးရွာတွင် ဥစားကြက်ခြံ မွေးမြူရေးစီမံကိန်းတစ်ခု တည်ဆောက်လျက်ရှိပြီး ပြီးစီးပါက တစ်ရက်လျှင် ကြက်ဥအလုံးရေ ခြောက်သောင်းကျော်ကို ဈေးကွက်အတွင်း ဖြန့်ချိရောင်းချမည် ဖြစ်ကြောင်း C.P Group ထံမှ သိရသည်။

ယင်းစီမံကိန်းကို စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ C.P Group ပေတောကျေးရွာနှင့် ဧရာဝတီတံတိုင်းပူးပေါင်း၍ ငွေကျပ်သိန်းနှစ်သောင်း ရင်းနှီးမြှုပ်နှံကာ အကောင်အထည်ဖော်ဆောင်ရွက်ခြင်းဖြစ်ပြီး လက်ရှိတွင် ၈၀ ရာခိုင်နှုန်းကျော် ပြီးစီးနေပြီဖြစ်ကာ ဩဂုတ်လအတွင်း မွေးမြူရေးလုပ်ငန်းများ စတင်

နိုင်မည်ဖြစ်ကြောင်း ယင်းကုမ္ပဏီထံမှ သိရသည်။

“ပြည်တွင်းဝက်မွေးမြူရေးနဲ့ ကြက်မွေးမြူရေးမှာ နိုင်ငံခြားရင်းနှီးမြှုပ်နှံမှုအနေနဲ့ ထိုင်းနိုင်ငံက CP စဝင်လာပြီ။ CP ရဲ့ အနောက်မှာ ကိုရီးယား Sunjin နဲ့နယ်သာလန်က Dehus တို့လိုက်လာကြလိမ့်မယ်။ ပြည်တွင်းလုပ်ငန်းရှင်တွေအနေနဲ့လည်း ဈေးကွက်ခိုင်မာအောင် ပြင်ဆင်ထားဖို့ လိုတယ်” ဟု ဝက်မွေးမြူ ရေးလုပ်ငန်းရှင် ဦးဇော်မျိုးထွန်းက ပြောကြားသည်။

ဥစားကြက်ခြံမွေးမြူရေးစီမံကိန်းတွင် မွေးမြူရေးခြံတစ်ခြံလျှင် ကြက်အကောင်ရေ ၂၅,၀၀၀ ဆံ့သည့်ဥစားကြက် မွေးမြူရေးခြံ သုံးခြံပါဝင်ပြီး ခေတ်မီမွေးမြူရေးစက်ကိရိယာများအသုံးပြု၍ အလိုပီတိ

စနစ်ဖြင့်မွေးမြူခြင်း၊ အလိုအလျောက် အစာကျွေးစနစ်၊ အညစ်အကြေးအလိုအလျောက် စွန့်ထုတ်စနစ်၊ ကြက်ဥအရွယ်အစား ခွဲခြားမှုစနစ်၊ ကြက်ဥကောက်စနစ်၊ လေဝင်လေထွက်စနစ်များကို ခေတ်မီနည်းပညာများဖြင့် ဆောင်ရွက်သွားမည်ဖြစ်

ကြောင်း C.P Group ထံမှ သိရသည်။

CP သည် ထိုင်းနိုင်ငံအခြေစိုက် ကုမ္ပဏီတစ်ခုဖြစ်ပြီး လက်ရှိတွင်လည်း C.P Group အနေနှင့် ရန်ကုန်-မန္တလေး အမြန်လမ်း ၂၁၆ မိုင် ၅ ဖာလုံအနီးရှိ ၃၆ ဧကပေါ်တွင် နို့စားနွားမွေးမြူရေးခြံနှင့် နို့

ပေါင်းစက်ရုံတည်ဆောက်ထားကြောင်း၊ ယင်းနေရာ၌ နွားအကောင်ရေ ၇၈ ကောင် မွေးမြူထားကာ နို့ညစ်နွားမ ၃၆ ကောင် ရှိပြီး တစ်ကောင်လျှင် တစ်ရက်ကို နွားနို့ ပျမ်းမျှ ၂၂ လီတာထွက်ရှိကြောင်း ယင်းကုမ္ပဏီထံမှ သိရသည်။

■ J-11

ဩဂုတ်လ ၂ ရက်နေ့ စတော့အိတ်ချိန်း ဈေးကွက်အခြေအနေ								
Name	Opening Price	10(AM) Price	11(AM) Price	12(AM) Price	1(PM) Price	Change	Trading Shares	Trading Value (MMK)
FMI	12500	12500	12500	12500	12500	-	971	12,137,500
MTSH	3300	3300	3300	3300	3350	+50	16546	54,909,300
MCB	7700	7700	7900	7900	7900	+200	312	2,404,800
FPB	24000	24500	24500	24500	24500	+500	42	1,029,000
TMH	3000	3000	3000	3000	3000	-	1990	5,700,000

## NEWS

### တယ်လီနောလူငယ် ဖိုရမ်အတွက် လာရောက်လျှောက်ထားသူ ၁၄၀ ရှိ

ရန်ကုန်၊ ဇူလိုင် ၃၀

တယ်လီနောမြန်မာမှ ဦးဆောင်ကျင်းပသည့် ခြောက်ကြိမ်မြောက် လူငယ်ဖိုရမ်အတွက်လာရောက် လျှောက်ထားသူ ၁၄၀ ခန့်ရှိကြောင်း တယ်လီနောမြန်မာထံမှ သိရသည်။

နော်ဝေနိုင်ငံ အော်စလိုမြို့တွင် လာမည့် ဒီဇင်ဘာလ ရက်နေ့မှ ၁၁ရက်နေ့ အထိကျင်းပပြုလုပ်မည့် တယ်လီနော လူငယ်ဖိုရမ်ကို မြန်မာတစ်နိုင်ငံလုံးမှ လာရောက်လျှောက်ထားသူ ၁၄၀ နီးပါးရှိပြီး လာရောက် လျှောက်ထားသူ အယောက်၁၄၀အတွင်းမှ ၂၆ကို ဆန်ခါတင်ရွေးချယ်ကာ မြန်မာနိုင်ငံကိုယ်စားပြုအနေနှင့် သွားရောက်ယှဉ်ပြိုင်မည်ဖြစ်သည်။

တယ်လီနောဖိုရမ်တွင်တက်ရောက်သူများသည် ဖိုရမ်နှင့်ပတ်သက်ပြီး တစ်နှစ်ကြာ အချိန်ပေး ရန်လိုအပ်မည်ဖြစ်ပြီး ၂၀၁၈ခုနှစ် ဒီဇင်ဘာလတွင် အော်စလိုမြို့နှင့် ၂၀၁၉ခုနှစ် မေလတွင် ဘန်ကောက် မြို့များတွင် ကျင်းပပြု လုပ်မည့်ဆွေးနွေးပွဲ စရိတ်များတွင် စရိတ်ငြိမ်း သွားရောက်ပါဝင်ခွင့်ရမည်ဖြစ်ပြီး ဖိုရမ်တစ်ခုပြီးဆုံးသည့်အခါတိုင်း အနိုင်ရရှိသည့်အဖွဲ့ကို ရွေးချယ်သွားမည်ဖြစ်ပြီး ၎င်းတို့၏စိတ်ကူး များကို အကောင်အထည်ဖော်ရန် အမေရိကန်ဒေါ်လာ ၁၅,၀၀၀ အား ရင်းနှီးမတည်ငွေ အဖြစ် တယ်လီနော က ပေးအပ်သွားမည်ဖြစ်ကြောင်း သိရသည်။ ■ J-05

### Huawei ဖုန်းဆက်အသစ်ကို ကြိုတင်ဖွယ်ပေါ်က Huawei Nova 3 နှင့် Huawei 3i ဖုန်းများ မဲဇာတ်ပေးမည်

ရန်ကုန်၊ ဇူလိုင် ၃၀

Huawei မှ ၎င်း၏တတိယ မျိုးဆက်ဖြစ်သည့် Huawei Nova 3 နှင့် Nova 3i တို့ကို ဇူလိုင်လ ၂၄ ရက်နေ့က စတင်မိတ်ဆက်ပေးခဲ့ပြီး ဇူလိုင်လ ၂၅ရက်နေ့ မှ ဩဂုတ်လ ၃ရက်နေ့ အထိ Pre Order များ မှာယူနိုင်မည်ဖြစ်ကာ Pre-Order မှာယူထားသူများကို Huawei မှ Huawei Nova 3 ဖုန်း ၆လုံး နှင့် Huawei 3i ဖုန်း အလုံး ၁၂ လုံးကို မဲဖောက်ပေးမည်ကြောင်း Huawei Myanmar ထံမှ သိရသည်။

အဆိုပါ အခွင့်အရေးကို ပါဝင်လိုသူများအနေနှင့် pre- Order တင်ထားသည့် ဘောက်ချာဖြတ်ပိုင်း ကို ဓာတ်ပုံရိုက်ယူကာ Huawei Nova 3 သို့မဟုတ် nova 3i ဟု ရေးပြီး facebook တွင် public တင်ကာ Huawei Mobile page ၏ message Box တွင်ပေးပို့ထားခြင်းဖြင့် ဝင်ရောက်ကံစမ်းနိုင်ကြောင်း သိရသည်။

ဆုမဲပေါက်သူများကို ဩဂုတ်လ ၁၁ရက်နေ့တွင် FaceBook Page မှတစ်ဆင့် Live လွှင့်ကာ မဲဖောက်ပေး သွားမည်ဖြစ်ကြောင်း Huawei myanmar ထံမှ သိရသည်။ ■ J-05

### ဖန်တီးရာမှ ပြုလုပ်သည့် Startup Challenge 2018 မှ ဆုရအသင်း ၆သင်း ထွက်ပေါ်

ရန်ကုန်၊ ဇူလိုင် ၃၀

ဖန်တီးရာမှ ပြုလုပ်သည့် Startup Challenge 2018 ပြိုင်ပွဲ ကို ဇူလိုင်လ ၂၁ ရက်နေ့မှ ဇူလိုင်လ ၂၉ ရက်နေ့အထိ ကိုးရက် ကျင်းပခဲ့ပြီး အဆိုပါပြိုင်ပွဲဝင် ကာလအတွင်း ဆုရအသင်း ၆ သင်း ထွက်ပေါ်လာ ကြောင်း ဖန်တီးရာ၏သတင်းထုတ်ပြန်ချက်အရသိရသည်။

ပါဝင်ယှဉ်ပြိုင်ခဲ့သူများကို နည်းပညာ စီးပွားရေးတစ်ခု စတင်ရန်လိုအပ်သည့် အကြောင်းအရာများ သင်ကြားပြသပေးခဲ့ပြီး ကိုးရက်အတွင်း မိမိတို့၏လုပ်ငန်းစဉ်များကို အကောင်အထည်ဖော်ပြသနိုင်သည့် သူများ ကို ဆုကြေးငွေ ဒေါ်လာ ၃၀၀၀ နှင့် ဒုတိယဆု ဒေါ်လာ ၂၀၀၀ စီ ကိုပေးအပ်ခြင်း ဖြစ်ကြောင်း သိရသည်။

ဇူလိုင်လ ၃၀ရက်နေ့တွင် သက်ဆိုင်ရာကဏ္ဍများဖြစ်သည့် Teach for Company မှ ပထမဆုကို Brocode၊ ဒုတိယဆုကို Dhobi .co တို့ကရရှိခဲ့သည်။ Teach For Life ကဏ္ဍအတွက် ပထမဆုကို Lan Kyone၊ ဒုတိယဆု Fashoin Geeks နှင့် Teach For Farm ကဏ္ဍအတွက် ပထမဆု Hydro Plant၊ ဒုတိယဆု Myanmar Young Agripreneurs တို့ကို အသီးသီး ဆုချီးမြှင့်သွားမည်ဖြစ်ကြောင်းသိရသည်။

ဆုကြေးများအနေနှင့် ပထမဆုများအတွက်တစ်သင်းလျှင် အမေရိကန်ဒေါ်လာ ၃,၀၀၀ နှင့် ဒုတိယဆု များအတွက် တစ်သင်းလျှင် အမေရိကန်ဒေါ်လာ ၂,၀၀၀ အသီးသီးချီးမြှင့်သွားမည်ဖြစ်သည်။ ■ J-05

## The Voice Daily

လပေးမှာယူဖတ်ရှုသည့် စာဖတ်ပရိသတ်များ

အဆင်မပြေမှုများရှိပါက

ဆက်သွယ်ရန် - ရန်ကုန် - ၀၉ ၇၈ ၅၅၅၅ ၇၇၃ (Hot Line)

မန္တလေး - ၀၉ ၂၅၉ ၂၃၅ ၁၆၆

နံနက်၉း၃၀မှ ညနေ ၅း၃၀ နာရီအထိသာ

## Android Games



### Doodle Army 2

ဘော်ဒါတွေစုံလာပြီဆိုရင်တော့ ဒီဂိမ်းနဲ့ ကြမ်း ကြပေတော့။ အွန်လိုင်းမှာ ဆော့ရင် ကစားသူ ၆ ဦး အထိ ကစားနိုင်မှာဖြစ်ပြီးတော့ ကိုယ့်ဘော်ဒါ အချင်းချင်း Local WiFi နဲ့ ချိတ်ဆက်ပြီး ဆော့မယ်ဆိုရင် ၁၂ ယောက်အထိ ဆော့နိုင်မှာပါ။

တပျော်တပါးကြီးသာ ပစ်ကြပေတော့။ Paint Ball လိုမျိုး အပြင်မှာ ဆော့ဖို့မလွယ်တဲ့သူတွေ အတွက်တော့ ဒီဂိမ်းက ပျော်စရာလည်းကောင်း စိတ် လှုပ်ရှားဖို့လည်းကောင်းပါတယ်။

### Sniper Strike

တကယ့်စနိုက်ပါတွေလိုကစားရမှာပါ။ ပေါ်ပေါ် တင်တင်ချေမှုန်းရတာတွေရှိသလိုပဲ အချိန် စောင့်ဆိုင်း ပြီးတော့ လုပ်ကြံရတာတွေလည်းပါမှာပါ။ ကိုယ့်ရဲ့ လက်နက်အကြောင်းကိုကောင်းကောင်းမွန်မွန်သိထားဖို့ လိုသလို လေတိုက်နှုန်းကိုလည်း ထည့်တွက်ရမှာပါ။

ရဟတ်ယာဉ်ပေါ်က ငိုင်းလော့တွေကိုပစ်ခတ်ရတာ တွေကတော့ နည်းနည်းခေါင်းစားပါတယ်။ ကျန်တာ တော့ အနီးကပ်တိုက်ပွဲတွေလောက်ပဲ စိတ်ညစ်ဖို့ ကောင်းတာပါ။ ကိုယ်က စနိုက်ပါပစ်ချင်လို့စနိုက်ပါဂိမ်း ကစားပါတယ်ဆိုမှ SG တွေကိုင်ပြီး အနီးကပ်တိုက် ပွဲတချို့ဆော့ရတာကတော့ နည်းနည်းမမိုက်ပါဘူး။



### Granny

မင်းကိုပိတ်လှောင်ထားတယ်။ ဒီကနေ ထွက်ပြေး ရမယ်။ ဒါပေမဲ့ မင်းသတိထားပါ။ Granny က အသံ အားလုံးကို ကြားနိုင်တယ်။ အဲ့အတွက် သတိထားပါ။ အသံတစ်ခုခုထွက်တာနဲ့ မင်းလွတ်မြောက်တော့မှာ မဟုတ်ဘူး။ တခြား Escape ဂိမ်းတွေနဲ့မတူဘဲ ဆွဲဆောင် နိုင်တာက အဲ့ဒီအချက်ပါပဲ။ ဘယ်ပစ္စည်းမှ ပြုတ်မကျ စေနဲ့။ ရုပ်ပုံထွက်တွေကတော့ ဒီလိုဂိမ်းတွေရဲ့ထုံးစံ အတိုင်း သိပ်တော့မမိုက်ဘူး။

မင်းမှာ အချိန် ၅ ရက် ရမယ်။ မလွတ်မြောက်ရင် အသတ်ခံရမယ်။ အသံထွက်လို့မရဘူး။ အိုကေနော်။

### Soul Knight

ငါတို့ကမ္ဘာကြီးကို ဟန်ချက်မျှတနေအောင် ထိန်းထားပေးတဲ့ မှော်ကျောက်တုံးကို နည်းပညာမြင့် တဲ့ အခြားဂြိုဟ်က ဂြိုဟ်သားတွေက လာဦးသွားတယ်။ ကမ္ဘာကြီးမပျက်စီးသွားဖို့အတွက်ကိုဒီကျောက်တုံး ကို ပြန်ရယူရမယ်။ ပြန်မယူနိုင်ရင် ငါတို့ ကမ္ဘာကြီး တော့ သွားပြီ။

ရန်သူက နည်းပညာမြင့်မားတဲ့အတွက် လက်နက် ဆန်းတွေအများကြီးနဲ့ စောင့်ရှောက်ထားတဲ့ ကြားက သွားပြန်ယူရမှာပါ။ ရှောင်ရင်းတိမ်းရင်း ပစ်ခတ်ရင်းနဲ့ ကမ္ဘာကြီးကို ကယ်တင်နိုင်ပါစေ။





NEW PRODUCT

ပြည်တွင်းဈေးကွက်ကို အသစ်မိတ်ဆက်ထားတဲ့ Huawei Nova 3i

ပြည်တွင်း ဈေးကွက်ထဲက စမတ်ဖုန်းတွေကို အပတ်စဉ်မိတ်ဆက်ခဲ့ရက ဒီတစ်ပတ်မှာတော့ ပြည်တွင်းဈေးကွက်မှာ အောင်မြင်မှုရယူထားနိုင်တဲ့ Huawei ရဲ့ စမတ်ဖုန်းတစ်လုံးကို ဖော်ပြပေးဖို့ ရွေးချယ်ထားပါတယ်။ အရည်အသွေးနဲ့ ဈေးကွက်ထိုးဖောက်မှုကောင်းတဲ့ Huawei တို့က စမတ်ဖုန်းဈေးကွက်ကို အခြားအမှတ်တံဆိပ်တွေနဲ့အပြိုင်ရယူထားနိုင်ခဲ့ပါတယ်။ ပြည်တွင်းမှာ ရောင်းအားကောင်းပြီး ဈေးကွက်အောင်မြင်မှုတွေရယူထားနိုင်ခဲ့တဲ့ Huawei က သူတို့ရဲ့ ထုတ်ကုန်သစ်တစ်ခုဖြစ်တဲ့ Nova 3i မှာ ဘယ်လိုစွမ်းဆောင်ရည်ကောင်းတွေ ထည့်သွင်းပေးထားသလဲဆိုတာ ကြည့်ရအောင်။

မျက်နှာပြင်အရွယ်အစားနဲ့အရည်အသွေး

မျက်နှာပြင်အရွယ်အစားက ၆ ဒသမ ၃ လက်မ အရွယ်အစားရှိပါတယ်။ မျက်နှာပြင်အရည်အသွေးက 1080 x 2340 pixels ရှိပါတယ်။ ပုံရိပ်သိပ်သည်းဆ 409 ppi ရှိတဲ့အတွက် နေရောင်အောက်မှာတောင်မှ ပြတ်သားတဲ့ပုံရိပ်တွေကို ရရှိစေမှာပါ။ IPS LCD မျက်နှာပြင်ကို အသုံးပြုထားပါတယ်။ မျက်နှာပြင် အရည်အသွေးကတော့ စိတ်ကျေနပ်စရာပါပဲ။

ကင်မရာအရည်အသွေး

နောက် ကင်မရာအရည်အသွေး 16 MP နဲ့ 2 MP ကင်မရာနှစ်လုံးကို တပ်ဆင်ပေးထားပါတယ်။ ကင်မရာစွမ်းဆောင်ချက်တွေအနေနဲ့ LED Flash, HDR, panorama စတာတွေပါဝင်ပါတယ်။ ရှေ့ကင်မရာကလည်း 13 MP နဲ့ 2 MP ကင်မရာနှစ်လုံးပါဝင်ပါတယ်။ စုစုပေါင်းက ကင်မရာလေးလုံးပါ။ အရည်အသွေးမြင့် ဗီဒီယိုတွေလည်း ရိုက်ကူးနိုင်မှာဖြစ်ပါတယ်။

ဘက်ထရီအရည်အသွေး

ဘက်ထရီအရည်အသွေး Li-Ion 3340 mAh ပါဝင်ပါတယ်။ ဘက်ထရီကိုတော့ ဖြုတ်လို့ရမှာ မဟုတ်ပါဘူး။ ဖုန်းပြောဆိုမှုနဲ့ သီချင်းနားထောင်တာမျိုးတွေအတွက် တစ်ရက်တာ အသုံးပြုဖို့လိုအပ်တဲ့ပမာဏထက် ပိုပါတယ်။

အခြားစွမ်းဆောင်ရည်များ

Android ဗားရှင်း 7.0 (Nougat) ကို အသုံးပြုထားပါတယ်။ Octa-core (4x2.36 GHz Cortex-A53 & 4x1.7 GHz Cortex-A53) CPU ကို အသုံးပြုထားပါတယ်။ RAM က 4 GB ပါဝင်မှာဖြစ်ပြီး ဖုန်းအတွင်းသိုမှီးနိုင်မှုက 64 GB ပါဝင်မှာ ဖြစ်ပါတယ်။ ဖုန်းအတွင်းသိုမှီးနိုင်မှုကို 256 GB အထိ မြှင့်တင်အသုံးပြုနိုင်မှာ ဖြစ်ပါတယ်။ Fingerprint (rear-mounted), Accelerometer, Proximity, Compass စတဲ့ အာရုံခံစနစ်တွေပါဝင်ပါတယ်။

ဈေးနှုန်းက ကျပ် ၃၅၉,၀၀၀ ဝန်းကျင်ဖြစ်ပါတယ်။ Huawei ပရိသတ်တွေအနေနဲ့ နှိုင်းယှဉ်ရွေးချယ်နိုင်ဖို့ ဖော်ပြပေးလိုက်ပါတယ်။



SMARTPHONE CHOICE

ကျပ်နှစ်သိန်းဝန်းကျင် စမတ်ဖုန်းတွေထဲက ရွေးချယ်စရာများ

**Meizu M6T**

**Screen** - 5.7”

**CPU** - Octa-core (4x1.5 GHz Cortex-A53 & 4x1.0 GHz Cortex-A53)

**RAM** - 4 GB

**Battery** - Non-removable Li-Ion 3300 mAh battery

**Storage** - 64 GB

**Camera** - 13+ 2MP & 8 MP

**Price** - 209,000 Ks

**Honor 7C**

**Screen** - 5.99”

**CPU** - Octa-core 1.8 GHz Cortex-A53

**RAM** - 4 GB

**Battery** - Li-Po 3000 mAh battery

**Storage** - 64 GB

**Camera** - 13MP+2MP & 8 MP

**Price** - 239,000 Ks

**Samsung Galaxy J4(2018)**

**Screen** - 5.5”

**CPU** - Quad-core 1.4 GHz Cortex-A53

**RAM** - 2 GB

**Battery** - Non-removable Li-Ion 3000 mAh battery

**Storage** - 16 GB

**Camera** - 13MP & 5MP

**Price** - 219,000 Ks

**Redmi Note 5**

**Screen** - 5.99”

**CPU** - Octa-core 1.8 GHz Kryo 260

**RAM** - 4 GB

**Battery** - Non-removable Li-Po 4000 mAh battery

**Storage** - 64 GB

**Camera** - 12+ 5 MP & 20 MP

**Price** - 239,000 Ks

တနင်္ဂနွေလို ပိတ်ရက်တွေမှာ မိသားစုကို အချိန်ပေးရင်း အပန်းဖြေချင်ကြတဲ့သူတွေရှိသလို သူငယ်ချင်းမိတ်ဆွေတွေနဲ့ ပျော်ပျော်ပါးပါး လျှောက်သွားရင်း အချိန်ကုန်ချင်ကြတဲ့သူတွေလည်း ရှိကြမှာပါ။ အဲဒီလို ၈နေ့၊ မိသားစုနဲ့ အချိန်ဖြုန်းချင်ကြတဲ့သူတွေအတွက် မိသားစုလိုက်သွားနိုင်မယ့် နေရာလေးတွေ၊ သူငယ်ချင်းတွေနဲ့ လျှောက်သွားချင်ကြတဲ့သူတွေအတွက်လည်း ဖျော်ဖြေပွဲတွေ၊ ပြပွဲတွေကို လက်လှမ်းမီသလောက် စုစည်းပြောပြလိုက်ပါတယ်။

### ဗူးတံခါးအလွန် ဓာတ်ပုံပြပွဲ

ဓာတ်ပုံပြပွဲတွေစိတ်ဝင်စားတယ်ဆိုရင် နိုင်ငံရေး အကျဉ်းသား၊ အကျဉ်းသူတွေ စုပေါင်းပြုလုပ်မယ့် ဗူးတံခါးအလွန်ဓာတ်ပုံပြပွဲကို ပြောပြချင်တယ်။ ဒီပွဲမှာ ပြသထားမယ့်ဓာတ်ပုံတွေက နိုင်ငံရေးအကျဉ်းသား၊ အကျဉ်းသူဟောင်းတွေနဲ့ မျိုးဆက်အသီးသီးရဲ့ နေ့စဉ်ဘဝတွေကို ပြသထားတာဖြစ်ပါတယ်။ ဗူးတံခါးအလွန်ဓာတ်ပုံပြပွဲကို ဩဂုတ် ၄ ရက်နေ့ကနေ ဩဂုတ် ၆ ရက်နေ့အထိ Moon Art Gallery ၃၅လမ်း၊ အနော်ရထာလမ်းနဲ့ မဟာဗန္ဓုလလမ်းကြား၊ ပန်းဘဲတန်းမြို့နယ်မှာ ပြုလုပ်သွားမှာဖြစ်ပါတယ်။



### My Own Planet ပန်းချီပြပွဲ

ပန်းချီပြပွဲတွေသွားချင်တယ်ဆိုရင် My Own Planet အမည်ပေးထားတဲ့ ပန်းချီဆရာ Kevo ရဲ့ ပန်းချီပြပွဲကို ပြောပြချင်တယ်။ ဒီပွဲမှာ ပန်းချီဆရာ Kevo ရဲ့ လက်ရာမြောက်တဲ့ ပန်းချီကားချပ်တွေကို ကြည့်ရှုခံစားရမှာဖြစ်ပြီး တခြားထူခြားတဲ့အစီအစဉ်အဖြစ် Sketch Book တွေကိုလည်း စုံလင်လင်ပြသသွားမှာဖြစ်ပါတယ်။ စိတ်ဝင်စားတယ်ဆိုရင် My Own Planet ပွဲကို ဩဂုတ်လ ၅ ရက်နေ့ကနေ ဩဂုတ်လ ၁၀ ရက်နေ့အထိ No.2 Art Area ပြည်ထောင်စုလမ်းသွယ်၊ ဆရာစံလမ်း၊ ဗဟန်းမြို့နယ်မှာ ပြုလုပ်သွားမှာဖြစ်ပါတယ်။



လူငယ်စွန့်ဦးတီထွင်လုပ်ငန်းရှင်များအသင်းက တတိယအကြိမ်မြောက်ကျင်းပမယ့် မြန်မာစွန့်ဦးတီထွင်ပွဲကို ညွှန်းချင်တယ်။ ဒီပွဲမှာ ဆန်းသစ်တီထွင် ပြုပြင်ပြောင်းလဲခြင်းနဲ့ သက်ဆိုင်တဲ့အကြောင်းအရာတွေကို ဦးစားပေးပြသသွားမှာဖြစ်ပြီး စီးပွားရေး လုပ်ငန်းစုကြီးများနဲ့ အသေးစား၊ အလတ်စားလုပ်ငန်းတွေက လုပ်ငန်းရှင်တွေရဲ့ ဆွေးနွေးမှုအစီအစဉ်တွေလည်း ထည့်သွင်းထားတာဖြစ်ပါတယ်။ မြန်မာစွန့်ဦးတီထွင်ပွဲကို ဩဂုတ် ၃ ရက်နေ့ကနေ ဩဂုတ် ၅ ရက်နေ့ နံနက် ၉ နာရီကနေ ညနေ ၅ နာရီအထိ တပ်မတော်ခန်းမမှာ ပြုလုပ်သွားမှာ ဖြစ်ပါတယ်။



### မြန်မာစွန့်ဦးတီထွင်ပွဲ

### Huawei Experience Shop ပွဲ



Huawei ဖုန်းခရေစီတွေအတွက် Huawei Experience Shop ပွဲကို ညွှန်းချင်တယ်။ ဒီပွဲမှာ Nova 3i ဝယ်ယူတဲ့သူတွေအတွက် ပရိုမိုးရှင်းအစီအစဉ်တွေရှိပြီး PreOrder ကြိုတင်မှာယူထားသူ သူတွေအတွက် အထူးလက်ဆောင်တွေထုတ်ယူနိုင်မှာ ဖြစ်ပါတယ်။ ဒါ့အပြင် ပွဲနေ့လာရောက် ဝယ်ယူသူတွေကိုလည်း အထူးအစီအစဉ်အဖြစ် ပထမဦးဆုံး ဝယ်ယူသူ ၁၀ ယောက်အတွက် လက်ဆောင်အစီအစဉ်တွေလည်း ပါဝင်မှာဖြစ်ပါတယ်။ ဒါ့အပြင် အနုပညာရှင် တွေနဲ့ အမှတ်တရဓာတ်ပုံရိုက်ချင်သူတွေအတွက်လည်း မွန်းလွဲ ၁ နာရီခွဲနဲ့ ကျင်လောက်မှာ တေးသံရှင်ထွန်းထွန်း၊ သရုပ်ဆောင် နန်းဆုဦးတို့နဲ့လည်း အမှတ်တရ ဓာတ်ပုံရိုက်ကူးနိုင်မယ့် အစီအစဉ်တွေရှိပါတယ်။ Huawei Experience Shop ကို ဩဂုတ် ၄ ရက်နေ့ မြန်မာပလာဇာမှာ နံနက် ၁၀ ကတည်းက စတင်ပြုလုပ်သွားမှာဖြစ်ပါတယ်။

### မိတ်ကူးချိုချိုစာအုပ်တိုက်ရဲ့ စာအုပ်ဈေးရောင်းပွဲတော်

စာအုပ်တွေ ဝယ်ယူစုဆောင်းတတ်တဲ့သူတွေအတွက် မိတ်ကူးချိုချိုစာအုပ်တိုက်ရဲ့ စာအုပ်ဈေးရောင်းပွဲတော်ကို ညွှန်းချင်တယ်။ ဒီပွဲမှာ ကိုယ်ကြိုက်နှစ်သက်တဲ့စာအုပ်တွေကို တစ်ဦးချင်းစာအုပ်ဝယ်ယူသူတွေအတွက် ၂၀ ရာခိုင်နှုန်း၊ အရောင်းဆိုင်တွေနဲ့ စာကြည့်တိုက်တွေအတွက်တော့ ၃၅ ရာခိုင်နှုန်း လျှော့ပေးထားတာ ဖြစ်ပါတယ်။ ဒါ့အပြင် မိတ်ဆွေဖြစ် စာဖတ် သူအစီအစဉ်တွေလည်း ထည့်သွင်းထားတာဖြစ်ပြီး ဟန်းမိတ်ကြိုက်တတ်တဲ့သူတွေအတွက်လည်း ဟန်းမိတ်နဲ့ပြုလုပ်ထားတဲ့ လွယ်အိတ်၊ အိတ်တွေကို လက်ဆောင်ပေးသွားမှာပါ။ စာအုပ်ဈေးရောင်းပွဲတော်အဖြစ် သတ်မှတ်ထားတဲ့ အထူးထုတ်စာအုပ်တွေလည်း ကြိုက်တာယူ ၁၀၀၀ ကျပ်ဖို့ ၃ အုပ်ကနေ ၅၀ ရာခိုင်နှုန်းလျှော့ ထားတဲ့စာအုပ်တွေ ရွေးချယ်ဝယ်ယူနိုင်မှာဖြစ်ပါတယ်။ မိတ်ကူးချိုချိုစာအုပ်တိုက်ရဲ့ စာအုပ်ဈေးရောင်းပွဲတော်ကို ဩဂုတ်လ ၁ ရက်နေ့ကနေ ဩဂုတ်လ ၁၃ ရက်နေ့ နံနက် ၉ နာရီကနေ ညနေ ၅ နာရီခွဲအထိ ရွှေတိဂုံဘုရားအရှေ့ဘက်မုခ်က ကြားရတောလမ်း၊ အဏ္ဏဝါဓမ္မာရုံမှာ ပြုလုပ်သွားမှာဖြစ်ပါတယ်။

### အောက်တိုဘာလအတွက် အထူးအစီအစဉ်တွေ ပြုလုပ်ထားတဲ့ ဖူးခ်ကမ်းခြေ

ဖူးခ်ကမ်းခြေကို လှူနစ်ယောက်တည်း ရှိတာနဲ့ သွားရောက်လည်ပတ်နိုင်အောင် စီစဉ်ပေးနေတဲ့ EI Dorado Travel ရဲ့ ၄ ရက်အိပ် ၅ ညခရီးစဉ်ဖြစ်ပါတယ်။ ဒီခရီးစဉ်က လူတစ်ယောက်ကို USD 410 သတ်မှတ်ထားတာဖြစ်ပြီး လေဆိပ်ရောက်တာနဲ့ ဒေသခံ ဧည့်လမ်းညွှန်တွေက လာရောက်ကြိုဆိုပေးကာ ဟိုတယ်မှာ တစ်ည အိပ်စက်အနားယူနိုင်အောင် စီစဉ်ပေးထားမှာဖြစ်ပါတယ်။ နောက်ရက်မှာတော့ Maya-bay၊ Monkey-Bay၊ Viking Village နဲ့ Khai Nok Island တို့ကို သွားရောက်လည်ပတ်ရမှာပါ။ အဲဒီမှာတော့ Snorkelling Equipment အပြည့်အစုံနဲ့ ရေအောက်အလှအပတွေကို ခံစားနိုင်မှာဖြစ်ပြီး နေ့လယ်စာအတွက်လည်း Koh Phi Phi မှာ လတ်ဆတ်တဲ့အစားအစာတွေ စားနိုင်အောင် စီစဉ်ပေးထားမှာဖြစ်ပါတယ်။ Day 3 မှာတော့ Phuket ရောက်တာနဲ့ မဖြစ်မနေသွားရမယ့် ကနူးလေလှော်ကြတာတွေနဲ့ နာမည်ကျော် James Bond Island ကို သွားရောက်လည်ပတ်နိုင်မှာပါ။ Day 4 ကတော့ ဖူးခ်က လည်စရာနေရာတွေဖြစ်တဲ့ Karon-View-Point နဲ့ Prothap-Cave စတဲ့ သွားရောက်



လည်ပတ်သင့်နိုင်မယ့် နေရာတော်တော်များများကို ပို့ဆောင်ပေးမှာဖြစ်ပါတယ်။ ဒီခရီးစဉ်အတွက် ပါဝင်တဲ့ဝန်ဆောင်မှုတွေက Fully Air Con Bus၊ Speed Boat ကြေးတွေနဲ့ သတ်မှတ်ထားတဲ့ Meals တွေနဲ့ Tour Guide တွေလည်း ပါဝင်မှာဖြစ်ပါတယ်။ ခရီးစဉ်ကို အောက်တိုဘာအတွက် သတ်မှတ်ထားတာဖြစ်ပြီး လေယာဉ်လက်မှတ်ဖိုးတွေမပါဝင်တာကြောင့် ကိုယ်ကြိုက်နှစ်သက်တဲ့ ရက်သတ်မှတ်ပေးပြီးတာနဲ့ ခရီးစဉ်အကြောင်းအရာတွေကို စုံစမ်းမေးနိုင်မှာဖြစ်ပါတယ်။ အသေးစိတ်သိချင်တယ်ဆိုရင်တော့ ဖုန်း ၀၉-၂၅၀၃၆၇၉၃၂ ကို ဆက်သွယ်မေးမြန်းနိုင်ပါတယ်။

### အထူးအစီအစဉ်တွေနဲ့ ပြုလုပ်ထားတဲ့ နိုင်ငံတကာ ခရီးသွားပြပွဲ

ပြည်တွင်း၊ ပြည်ပ ခရီးစဉ်တွေထွက်ဖို့ စီစဉ်ထားတယ်ဆိုရင် စတုတ္ထအကြိမ်မြောက်ပြုလုပ်မယ့် နိုင်ငံတကာခရီးသွားပြပွဲကို ပြောပြချင်တယ်။ ဒီပွဲမှာ ပြည်တွင်း၊ ပြည်ပ ခရီးစဉ်တွေအတွက် အထူးဈေးနှုန်းတွေနဲ့ ပြုလုပ်ထားတဲ့ လေယာဉ်လက်မှတ်တွေ၊ Tour Package တွေကို အထူးအစီအစဉ်တွေနဲ့ လည်ပတ်နိုင်အောင် စတဲ့ ဆိုင်ခန်းပေါင်း ၈၀ ကျော်က စုစည်းရောင်းချပေးသွားမှာဖြစ်ပါတယ်။ နိုင်ငံတကာခရီးသွားပြပွဲကို ဩဂုတ် ၄ ရက်နေ့ကနေ ဩဂုတ် ၅ ရက်နေ့ နံနက် ၉ နာရီကနေ ညနေ ၆ နာရီအထိ Melia ဟိုတယ်မှာ ပြုလုပ်သွားမှာဖြစ်ပါတယ်။



### အစားအစာမျိုးစုံ စုစည်းထားမယ့် BKK Night Market

အစားအစာခရေစီတွေအတွက် အစားအစာမျိုးစုံကို တစ်နေရာတည်းမှာ စုစည်းစားနိုင်မယ့် BKK Night Market ပွဲကို ပြောပြချင်တယ်။ ဒီပွဲမှာ အကင်မျိုးစုံ၊ ပင်လယ်စာတွေ၊ ထိုင်းအစားအစာတွေနဲ့ မြန်မာမုန့်တော်တော်များလည်း မြည်းစမ်းကြည့်နိုင်မှာဖြစ်ပါတယ်။ Urban Village အဆောက်အအုံထဲမှာ ပြုလုပ်မှာဆိုတော့ မိုးလုံလေလုံဖြစ်တဲ့အပြင် ကားအစီး ၁၀၀ ကျော် ထက်ပိုရပ်နိုင်တဲ့ Underground Car Parking လည်း ရှိပါတယ်။ ဒါ့အပြင် တခြားသောက်စရာတွေလည်း ဝယ်သောက်နိုင်အောင်စီစဉ်ထားပြီး Freshgora Application အသုံးပြုပြီး မုန့်မှာရင်လည်း ပရိုမိုးရှင်းအစီအစဉ်တွေလည်း ပြုလုပ်ထားပါတယ်။ BKK Night Market ပွဲကို ဩဂုတ် ၂ ရက်နေ့ကနေ ဩဂုတ် ၅ ရက်နေ့ နေ့လယ် ၁၂ နာရီ ကနေ ည ၁၀ နာရီအထိ Urban Village အဆောက် အအုံ ၄၈ လမ်းမှာ ပြုလုပ်သွားမှာဖြစ်ပါတယ်။

### Bella က ပြုလုပ်မယ့် Empowering Women & Professional Makeup Workshop ပွဲ

အလှအပရေးရာတွေနဲ့ ပတ်သက်တာတွေကို တစ်နေရာတည်းမှာ သိရှိနိုင်အောင် Bella က ပြုလုပ်မယ့် Empowering Women & Professional Makeup Workshop ပွဲကို ညွှန်းချင်တယ်။ ဒီပွဲမှာ နာမည်ကြီး ဒီဇိုင်းနာတွေဖြစ်တဲ့ မိုးကုတ်ပေါက်ပေါက်၊ မိတ်ကပ် ခင်စန်းဝင်း၊ မေဦး၊ မထက် စတဲ့ မိတ်ကပ်ပညာရှင်တွေ၊ သရုပ်ဆောင်ပိုင်မြို့သူ၊ မာရရင် (မနုဿရဲ့ စာမျက်နှာလေးများ)၊ ခင်ချမ်းမြေ့သူ (Gloria Judo) မိတ်ကပ် Mi Mi Khine (Hello) နဲ့ မချို (Hello) တို့က ခေတ်ရေစီးကြောင်းရဲ့ အလှအပရေးရာအကြောင်းတွေ ခန္ဓာကိုယ်နဲ့ပတ်သက်တဲ့အကြောင်းအရာတွေနဲ့ ပူးပေါင်းဆွေးနွေးပွားသွားမှာ ဖြစ်ပါတယ်။ ဒါ့အပြင် ဖက်ရှင်ရှိုး ကြည့်ချင်သူတွေအတွက်လည်း မော်ဒယ်လ်အိန်ဝေ၊ ရွှေအိမ်စည်၊ သျှားထွဋ်အိန္ဒြာတို့ရဲ့ ဖက်ရှင်ရှိုးတွေကို ကြည့်ရှု ခံစားရမှာဖြစ်ပါတယ်။ အထူးအစီအစဉ်အဖြစ်တော့ Bella က ထုတ်လုပ်




ထားတဲ့ အလှကုန်ပစ္စည်းတွေကို အထူးဈေးနှုန်းတွေနဲ့ ဝယ်ယူနိုင်မယ့် အစီအစဉ်တွေ ထည့်သွင်းထားပါတယ်။ Empowering Women & Professional Makeup Workshop ပွဲကို ဩဂုတ်လ ၄ ရက်နေ့ နံနက် ၉ နာရီကနေ ညနေ ၆ နာရီအထိ Sedona ဟိုတယ်မှာ ပြုလုပ်သွားမှာဖြစ်ပါတယ်။ လက်မှတ်တစ်စောင်ကို ၁၀,၀၀၀ ကျပ်သတ်မှတ်ထားတာဖြစ်ပြီး စိတ်ဝင်စားတယ်ဆိုရင်တော့ ဖုန်း ၀၉-၉၅၂၂၃၄၃၄၈ ကို ဆက်သွယ်ဝယ်ယူနိုင်ပါတယ်။



တံခွန်တိုင်ကျေးရွာမှာ ရွာသားတွေအပေါ် လက်တစ်လုံးခြားလုပ်ပြီး လူလည်ကျနေတဲ့ ဂျင်မောင်ဖုန်း (လူမင်း) နဲ့ ထုံးမောင်လှ (ခန့်စည်သူ) ဆိုတဲ့ ရွာသားနှစ်ယောက်ရှိကြပါတယ်။ မောင်လှက အိမ်ထောင်သည်ဖြစ်ပြီး သူ့ဇနီးကတော့ မိမိ (ခိုင်သင်းကြည်) ပါ။ ကပ်စေးနဲ့လွန်းတဲ့ မိမိကို ရွာသားတွေက နှပ်ချေးမိမိလို့ အမည်ပြောင်ပေးထားကြပါတယ်။ မောင်လှမှာတော့ ရွာရဲ့ ကွမ်းတောင်ကိုင်ဖြစ်တဲ့ မြတ်သညာ (မိုးဟေကို) ဆိုတဲ့ ညီမလေးတစ်ယောက်ရှိပါတယ်။ လှပေမယ့် အမူပိုလွန်းတဲ့ မြတ်သညာကို ရွာသားတွေက မပဲများလို့ နောက်ပြောင်ခေါ်ကြပါတယ်။

တံခွန်တိုင်ရွာကို အုပ်ချုပ်နေတဲ့ ရွာလူကြီးက ဦးသီလ (ရန်အောင်) ပါ။ သူက ရွာသားတွေရဲ့ ကွယ်ရာမှာ တိတ်တိတ်ပုန်း သောက်တတ်တဲ့အတွက် ခွက်ပုန်းသီလလို့လည်း ခေါ်ကြပါတယ်။ တစ်ရက်မှာ ဦးသီလရဲ့ ငှက်မွေးမြူရေးခြံကြီးကနေ ငှက်တွေ ပျောက်သွားခဲ့ပါတယ်။ ငှက်တွေကို မောင်ဖုန်း ခိုးယူသွားတယ်လို့ ဦးသီလက ထင်နေပြီး စောင့်ဖမ်းဖို့လည်း ကြိုးစားပါတယ်။ မောင်လှကလည်း ငှက်သုခိုးဖမ်းတဲ့နေရာမှာ သူလည်း ကူညီပေးမယ်လို့ ဦးသီလကိုမျှက်နှာလုပ်ပြီး ပြောပါတယ်။

တစ်ညမှာတော့ အထုပ်ကြီး တစ်ထုပ်ထမ်းလာတဲ့ မောင်ဖုန်းကို တွေ့တဲ့အတွက် ရွာသားတွေက ဝိုင်းလိုက်ကြပါတယ်။ မောင်ဖုန်းကလည်း ထွက်ပြေးရင်း အထုပ်ကို ရေကန်ထဲကို ပစ်ချလိုက်ပါတယ်။ ဦးသီလက မောင်လှကို ရေထဲဆင်းပြီး ရှာခိုင်းရာမှာတော့ ဖိနပ်စုတ်တွေသာဖြစ်နေတာကို တွေ့ကြရပါတယ်။ မောင်ဖုန်းက သူ့ ငှက်သုခိုးမဟုတ်ကြောင်းနဲ့ သူ့ကိုဖမ်းဖို့ ကြိုးစား



နေတဲ့အချိန်မှာ တကယ်ငှက်သုခိုးကတော့ ငှက်တွေဝင်ခိုးသွားလောက်ပြီလို့ ပြောပါတယ်။ ဦးသီလနဲ့ ရွာသားတွေအားလုံး ငှက်သုခိုးကြည့်ရာမှာတော့ တကယ်ပဲ ငှက်တွေပျောက်သွားတာကို တွေ့ရပါတယ်။

တကယ်တော့ ဦးသီလရဲ့ ငှက်သုခိုး မောင်ဖုန်းနဲ့ မောင်လှတို့ ပူးပေါင်းကြံစည်ပြီး ခိုးယူခဲ့ကြတာပါ။ တစ်ရက်မှာတော့ မြတ်သညာက မောင်ဖုန်းတို့အိမ်ကိုရောက်လာခဲ့ပြီး မြို့က စာတိုက်မှူးက စာပေးလိုက်ကြောင်းပြောကာ စာလာပေးပါတယ်။ စာထဲမှာတော့ မောင်ဖုန်းရဲ့အဘိုးဖြစ်သူ ဦးပြုံးက မြန်မာပြည်ပြန်လာပြီး ခေါင်းချလိုကြောင်းနဲ့ သူပိုင်တဲ့ပစ္စည်းတွေကိုလည်း အမွေပေးလိုကြောင်း ရေးထားတဲ့အတွက် မောင်ဖုန်းနဲ့ ညီဖြစ်သူ စပ်စုတို့ အပျော်ကြီး ပျော်သွားကြပါတယ်။

ရက်အနည်းငယ်အကြာမှာတော့ မောင်လှအိမ်မှာ အဘိုးကြီးတစ်ယောက် ရောက်နေတာကို မောင်ဖုန်း သိခဲ့ရပါတယ်။ မောင်ဖုန်းက သူ့ကို အမွေပေးမယ့် အဘိုးဖြစ်သူကို မောင်လှက လိမ်လည်ပြီး ခေါ်ထားတယ်လို့ထင်တဲ့အတွက် သွားပြန်ခေါ်ရာမှာတော့ စကားတွေများကြရပါတယ်။ နောက်ဆုံးမှာတော့ မောင်လှက အလျော့ပေးပြီး အဘိုးကြီးကို မောင်ဖုန်းအိမ်ကို ပြန်ခေါ်ခွင့်ပေးလိုက်ပါတယ်။ တကယ်တော့ အဘိုးကြီးက မောင်လှရဲ့အဘိုးအရင်းဖြစ်ပြီး မောင်ဖုန်းကို ပညာပေးဖို့အတွက် အိမ်ကို ခေါ်သွားခွင့်ပေးလိုက်ရာမှာတော့ ဘာတွေဆက်ဖြစ်လာမလဲဆိုတာ ရှုစားရမှာပါ။

## ခံစားတတ်တဲ့ မိန်းမ


ဒီတစ်ပတ်တော့ မိဘမေတ္တာဇာတ်ကားတွေကြည့်ချင်သူတွေအတွက် ခံစားတတ်တဲ့မိန်းမ ဇာတ်ကားကို ညွှန်းချင်တယ်။ ဒီကားမှာ အမာစိန် (မိုးမြင့်အောင်) က သားသမီးတွေနဲ့မြွေတွေစားဖို့အတွက် ဈေးရောင်းရှာဖွေကျွေးနေတာပါ။ အလုပ်အကိုင်သေချာမလုပ်ကြတဲ့ သားသမီးတွေကြောင့်ပဲ တစ်ဖက်က ဝင်ငွေရအောင် ရပ်ကွက်ထဲမှာ အငှားအကြွေးလိုက်တောင်း ပေးရပြန်တယ်။ သူမ ဘယ်လောက်ပဲ အပိုင်ငွေရအောင် ပိုက်ဆံတွေရှာရှာ အိမ်စရိတ်က အမြဲလိုနေပြန်တယ်။ သမီးဖြစ်သူကလည်း လောင်းကစားတွေလုပ် အကြွေးတွေတင်၊ သားဖြစ်သူကလည်း အလုပ်မလုပ်ဘဲ မိန်းမယူလာတာကြောင့် သူမမှာ သားသမီးတွေ ကြောင့် အမြဲစိတ်သောကရောက်နေရတယ်။ တစ်ရက်တော့ ငယ်ငယ်ကတည်းက မွေးစားဖို့ပေးထားတဲ့ ယမုံဖူး (ဟန်နီ) ကို မွေးစားမိဘတွေ ဆုံးသွားချိန်မှာ အဘွားဖြစ်သူက မြွေအရင်းမဟုတ်တော့ အမာစိန်ကို ပြန်လာခေါ်ဖို့ ပြောခဲ့တယ်။ ချမ်းချမ်းသာသာနဲ့ ပညာတတ်မြတ်တဲ့ ယမုံဖူး အမာစိန်တို့အိမ်ကိုရောက်လာချိန်မှာတော့ အစ်ကို၊ အစ်မတွေ စာပေတွေအပေါ် စိတ်ဝင်စားလာအောင် စာအုပ်တွေဖတ်ပြန်အမေဖြစ်သူကိုလည်း သိတတ်ပြန်တယ်။ မိသားစုစားဝတ်နေရေးအတွက် ရပ်ကွက်ထဲမှာပဲ ယမုံဖူးက မုန့်ဟင်းခါးဆိုင်လေးထွက်ရောင်းပြန်တယ်။ အဲဒီဆိုင်ရဲ့ ဘေးမှာတော့ ဒုက္ခိတဖြစ်နေတဲ့ မိုးဆွေ (ဇေရီထက်) ကွမ်းယာဆိုင်လေးရှိနေတယ်။ ဆိုင်ချင်းကပ်လျက်ဖြစ်နေတဲ့ သူတို့နှစ်ယောက်က မကြာခင်မှာပဲ ခင်မင်သွားကြပြီး တစ်ယောက်အကြောင်း တစ်ယောက်ရင်ဖွင့်တဲ့အထိ သံယောဇဉ်တွေဖြစ်ကြတယ်။ ဒီလိုနဲ့ အမာစိန် အငှားအကြွေးတောင်းပေးနေတဲ့ သူဌေးရဲ့တူက ယမုံဖူးကို စိတ်ဝင်စားပြန်တယ်။ ယမုံဖူးက သူဌေးတူကို သဘောမကျပေမယ့်လည်း အမေရဲ့အလုပ်ကိစ္စတွေကြောင့် လိုက်လျောညီထွေနေရပြန်တယ်။ နောက်ဆုံးမှာတော့ သူတို့ကြားမှာ ဘယ်လိုမျိုး အပြောင်းအလဲတွေ ဆက်ဖြစ်မလဲဆိုတာ ကြည့်ရှုရမှာဖြစ်ပါတယ်။ ဒီဇာတ်ကားကို ဒါရိုက်တာ နေပိုင်က ရိုက်ကူးထားတာဖြစ်ပြီး သရုပ်ဆောင် ဇေရီထက်၊ မိုးမြင့်အောင်နဲ့ ဟန်နီတို့က အဓိကပါဝင်သရုပ်ဆောင်ထားပါတယ်။



## Jason Mraz နဲ့ Meghan Trainor တို့ရဲ့ More Than Friends

ဒီတစ်ပတ်တော့ အဆိုတော် Jason Mraz နဲ့ Meghan Trainor တို့ စုံတွဲသီဆိုထားတဲ့ ‘More Than Friends’ လို့ အမည်ရတဲ့ စုံတွဲအချစ်သီချင်းလေးတစ်ပုဒ်ကို ညွှန်ပေးချင်ပါတယ်။ သီချင်းအကြောင်း အရာလေးကတော့ သူငယ်ချင်းဘဝကနေ ချစ်သူဘဝကို ကူးပြောင်းချင်နေတဲ့ အမျိုးသားနဲ့ အမျိုးသမီးတို့ရဲ့ ရင်တွင်းခံစားမှုလေးတွေကို ရေးဖွဲ့ထားတဲ့ သီချင်းလေးပါ။ ‘ငါတို့နှစ်ယောက်က ထာဝရသူငယ်ချင်းတွေလို့ ခံစားရတယ်။ နင်နဲ့ငါက အမြင်ချင်းလည်း တူတယ်။ အယူအဆချင်းလည်း တူတယ်။ နှစ်ယောက်အတူရှိတဲ့ အချိန်တွေ ပိုပြီးများလာလေ ငါ့ရင်ထဲမှာရှိတာတွေကို ပြောပြချင်လာလေပဲ၊ ငါ သူငယ်ချင်းအဆင့်ထက်ပိုချင်နေပြီ။ နင့်မှာ ပိုင်ရှင်ရှိနေပြီလို့ လူတိုင်းကို ပြောပြချင်နေပြီ။ ကမ္ဘာအဆုံးအထိ နင့်လက်ကို တွဲထားချင်တယ်’ ဆိုတဲ့ နားညှိတဲ့စာသားလေးတွေနဲ့အတူ သံစဉ်လေးကလည်း ငြိမ်ညောင်းလှတာလို တစ်ကြိမ်နားဆင်ရုံနဲ့ နှစ်သက်သွားမှာပါ။ ဒီသီချင်းက Music Video အနေနဲ့ မထွက်သေးဘဲ Lyric Video သာထွက်ရှိ

လာပါသေးတယ်။ ကိုယ့်မှာလည်း သူငယ်ချင်းထက်ပိုချင်တဲ့သူ ရှိနေပြီဆိုရင် ‘More Than Friends’ သီချင်းကို You Tube မှာ အခုပဲဖွင့်ပြီး နားဆင်ကြည့်လိုက်ပါ။



CCTV တပ်ဆင်ခြင်းဖြင့် သင်တန်းမိုးထားသော အရာများကို ကာကွယ်ပါ

- ၁။ အမေ့ လာရောက်၍ ခန့်မှန်းကုန်ကျစရိတ် တွက်ချက်ပေးပါသည်။
- ၂။ ကုန်ကျစရိတ်အနည်းဆုံးနှင့် ထိရောက်သောမြင်ကွင်းရရှိစေရန် ဖန်တီးကာတပ်ဆင်ပေးပါသည်။
- ၃။ အရည်အသွေးကောင်း၍ အာမခံရှိသော CCTV Camera များ ဆက်စပ်ပစ္စည်းများ ကို လက်ခံ၊ လက်ကား ရောင်းချပါသည်။
- ၄။ အိမ်သုံး၊ ရုံးသုံး၊ စက်ရုံသုံး နှင့် တကိုယ်ရေသုံး CCTV Camera များ အမျိုးအစားစုံလင်စွာ ရရှိနိုင်ပါသည်။

မိုးရာသီ အထူးလျှော့ဈေး

အမှတ် ၁၅၅၊ အနောက်မြင်ချိုမြင်ကွင်းလမ်း၊ ဗဟန်းမြို့နယ်၊ ရန်ကုန်၊ (ပြင်လမ်းမှတ်တိုင်)

Phone : 09 - 45 33 666 77, 09 - 45 33 666 88, 09 - 45 33 666 99

# ရွှေဘိုတွင် စိုက်ပျိုးစရိတ်ချေးငွေ ယခုလကုန်အထိ ထုတ်ချေးပေးမည်

ရွှေဘို၊ ဩဂုတ် ၂

စစ်ကိုင်းတိုင်းဒေသကြီး၊ ရွှေဘိုမြို့နယ်အတွင်း စိုက်ပျိုးစရိတ်ချေးငွေကို ယခုလကုန်ပိုင်းအထိ တောင်သူများကို ထုတ်ချေးပေးမည်ဖြစ်ကြောင်း မြန်မာ့လယ်ယာဖွံ့ဖြိုးရေးဘဏ် မန်နေဂျာ ဦးခင်မောင်လွင်က ပြောကြားသည်။

၂၀၁၈ ခုနှစ် မိုးစပါး စိုက်ပျိုးစရိတ်ချေးငွေထုတ်ချေးရန် ကျပ်သိန်းပေါင်း တစ်သိန်းခွဲကျော် လျာထားချက်ရှိပြီး ၂၀၁၇ မိုးစပါး စိုက်ပျိုးစရိတ်ချေးငွေ ကြွေးကျန်မဆပ်နိုင်ကြခြင်းကြောင့် ချေးငွေသစ်ထုတ်ချေးရန် ကြွန်ကြာနေခြင်းဖြစ်ကြောင်း၊ ၂၀၁၇ မိုးစပါးချေးငွေမှာ ကျပ်သိန်း ၂၉၀၀၀ ကျော် ကျန်ရှိနေသေးကြောင်း ၎င်းက ပြောဆိုသည်။

ရွှေဘိုမြို့နယ်အတွင်း ကျေးရွာ အုပ်စု ၇၂ အုပ်စုအနက် ၅၂ အုပ်စု၊ တောင်သူပေါင်း ၇၅၉၆ ဦး၊ စပါးစိုက်ဧက ၃၅,၀၃၆ ဧက၊ မြေပဲ ၇၅၈၅ ဧက၊ နှမ်း ၄၁၁၂ ဧက၊ ပဲတီစိမ်း ၃၀၁ ဧကအတွက် ချေးငွေပေါင်း ကျပ်သန်း ၆၆,၁၅၀ သန်းကို ထုတ်ချေးပေးထားပြီးဖြစ်ကြောင်း ယင်းဘဏ်မှ စုံစမ်းသိရှိရသည်။

၂၀၁၇ မိုးစပါး ချေးငွေဆပ်ချိန်မှာ ဇန်နဝါရီလမှ ဧပြီလ ၁၅ ရက်နေ့အထိ



စာပို့ချသည့်ကြည့်

ချေးငွေဆပ်ချိန်ဖြစ်သော်လည်း တောင်သူများစုမှာ ချေးငွေသစ်ထုတ်ချေးချိန်မှသာ အကြွေးပြန်ဆပ်ကြပြီး ယခုအခါကြွေးကျန်ရှိနေသေးသဖြင့် ချေးငွေထုတ်ချေးမှု နောက်ကျနေခြင်းဖြစ်ကြောင်း ဘဏ်မန်နေဂျာ ဦးခင်မောင်လွင်က ပြောဆိုသည်။

“ကြွေးကျန်များတယ်။ ဆပ်ချိန်နောက်ကျတယ်။ မိုးချေးငွေ အသစ်ချေးဖို့ ညွှန်ကြားချက်ရှိတာက မေလနဲ့ ဇွန်လပိုင်းအတွင်း ချေးဖို့ ညွှန်ကြားထားတယ်။ ဒါပေမဲ့ အခုချိန်အထိ ၂၀၁၇ မိုးချေးငွေ ကြွေးကျန်မဆပ်နိုင်တော့ တောင်သူတွေ

ကြွေးကျေရင် လျာထားချက် ပြည့်အောင် ချေးပေးနိုင်တယ်” ဟု ၎င်းက ဆိုသည်။

မိုးစပါးစိုက်စရိတ်ရရှိစေရန် နွေစပါးစိုက်ပျိုးမှုကြီး နွေစပါးပေါ်ချိန်တွင် စပါးရောင်း၍ ချေးငွေကိုပြန်ဆပ်ကြသော်လည်း ယခုအခါပုလဲသွယ်စပါး အထွက်နှုန်း လျော့နည်းခဲ့သည့်အပြင် ပြင်ပအတိုးနှင့် ရယူထားသည့် ဓာတ်မြေဩဇာဖိုးကြောင့် စိုက်/ဘဏ်ချေးငွေပြန်ဆပ်ရန် အဆင်မပြေနိုင်သေးဘဲ အခက်တွေ့နေရကြောင်း ပန်းရန်ကျေးရွာမှ ဒေသခံတောင်သူတစ်ဦးက ပြောကြားသည်။ ■ R-09

# ရေဘေးအတွက် မကွေးအစိုးရပြင်ဆင်

မကွေး၊ ဩဂုတ် ၂

မကွေးတိုင်းဒေသကြီးအတွင်း ရေဘေးအန္တရာယ်ကြုံတွေ့ပါက ရှာဖွေကယ်ဆယ်ရေး လုပ်ငန်းများတွင် အသုံးပြုရန် အမျိုးသားသဘာဝ ဘေးအန္တရာယ်ဆိုင်ရာလုပ်ငန်းကော်မတီက စက်လှေ ၂၆ စင်း ထောက်ပံ့ပေးထားကြောင်း ယင်းတိုင်း ဘေးအန္တရာယ်ဆိုင်ရာ စီမံခန့်ခွဲမှုဦးစီးဌာနမှ သိရသည်။

တိုင်းအတွင်း ရေကြီးရေလျှံမှုများ ဖြစ်ပေါ်ပြီး ဘေးအန္တရာယ်များဖြစ်ပေါ်လာပါက လူနာများကို သယ်ဆောင်ရန်၊ စားနပ်ရိက္ခာများပေးပို့ရန်နှင့် ရှာဖွေကယ်ဆယ်ရေးများ ပြုလုပ်ရန်အတွက် ထောက်ပံ့ပေးခြင်းဖြစ်ကြောင်း ၎င်းက ဆိုသည်။

“မကွေးတိုင်းအနေနဲ့ ရေကြီးမှုတွေနှစ်စဉ်ခံစားနေရတဲ့ တိုင်းနဲ့ ပြည်နယ်တစ်ခုအပါအဝင်ဖြစ်တယ်။ အဲဒီလိုဖြစ်လို့ ရှာဖွေကယ်ဆယ်ရေးတွေလုပ်တဲ့အခါ ပိုမိုထိရောက်ပြီး မြန်ဆန်စေဖို့ ဒီစက်လှေတွေကို အသုံးပြုသွားမှာပါ” ဟု ဦးမြင့်စိုးက ပြောဆိုသည်။

အဆိုပါစက်လှေတစ်စင်းတွင် အလျားပေ ၂၀ ၊ အနံ ၅ ပေ၊ အမြင့် ၂ ပေနှင့် ပုံမှန်စွမ်းအင် (Normal Power) ၂၉

ဒီဘီမီ ၄ ကီလိုဝပ်ရှိပြီး တစ်စီးလျှင် ကျပ်သိန်း ၃၀ တန်ဖိုးရှိကြောင်း ယင်း တိုင်းဘေးအန္တရာယ်ဆိုင်ရာ စီမံခန့်ခွဲမှုဦးစီးဌာနမှ သိရသည်။

ယခင်က ရေကြီးရေလျှံမှုဖြစ်ပေါ်ပါက ကူညီကယ်ဆယ်ရန် စက်လှေကြီးတစ်စင်းသာ ရှိခဲ့သော်လည်း ၂၀၁၅ ခုနှစ်မှစတင်ကာ မကွေးတိုင်းဒေသကြီးဦးစီးဌာနတွင် Soft Boat ၆ စင်းနှင့် ရော်ဘာလေသွင်းလှေ ၄ စင်းရှိခဲ့ရာမှ ယခုကဲ့သို့ စက်လှေများထပ်မံပံ့ပိုးပေးသဖြင့် ကယ်ဆယ်ထောက်ပံ့ရေးလုပ်ငန်းများ ပိုမိုလုပ်ဆောင်ပေးနိုင်တော့မည်ဖြစ်ကြောင်း တိုင်းမီးသတ်ဦးစီးမှူး ဦးအောင်ဝင်းစိန်က ဆိုသည်။

ဇူလိုင်လ ၃၁ ရက်နေ့မှ စတင်ကာ အမျိုးသားသဘာဝဘေးအန္တရာယ်ဆိုင်ရာလုပ်ငန်းကော်မတီမှ ထောက်ပံ့သည့်စက်လှေ ၁၀ စင်း စတင်ရောက်ရှိနေပြီး ထပ်မံရောက်ရှိလာမည့် စက်လှေများကိုလည်း တိုင်းအစိုးရအဖွဲ့၏ ညွှန်ကြားမှုဖြင့် လိုအပ်သည့် ခရိုင်များကို ခွဲဝေပေးအပ်သွားမည်ဖြစ်ကြောင်း မကွေးတိုင်း ဘေးအန္တရာယ်ဆိုင်ရာ စီမံခန့်ခွဲမှုဦးစီးဌာနမှ သိရသည်။ ■ R-23

# မုံရွာတွင် ယာဉ်မတော်တဆမှုကြောင့် သေဆုံးသူ ၃၀ ကျော်ရှိ

မုံရွာ၊ ဩဂုတ် ၂

စစ်ကိုင်းတိုင်းဒေသကြီး၊ မုံရွာမြို့တွင် ယခုနှစ်စမှ ဇူလိုင်လ ၂၉ ရက်နေ့အထိ ယာဉ်မတော်တဆမှုပေါင်း ၉၈ မှုဖြစ်ပွားခဲ့ပြီး သေဆုံးသူ ၃၄ ဦး အထိရှိနေကြောင်း မုံရွာမြို့ယာဉ်ထိန်းရဲတပ်ဖွဲ့ထံမှ သိရသည်။

ပြီးခဲ့သည့် ဇန်နဝါရီလမှ ဇူလိုင်လအထိ ယာဉ်မတော်တဆမှုများဖြစ်ပွားရာ၌ ဧပြီလအတွင်းက ယာဉ်မတော်တဆမှု ၂၁ မှု အထိရှိခဲ့ပြီး ယာဉ်မတော်တဆမှုအများဆုံး

ဖြစ်ပွားခဲ့ကြောင်း၊ အဆိုပါခုနှစ်လတာအတွင်း ယာဉ်တိုက်မှုကြောင့် ဒဏ်ရာရရှိသူ ၁၅၀ ကျော်ရှိပြီး သေဆုံးသူ ၃၄ ဦးရှိကြောင်း အမှတ်(၁၁၁) ယာဉ်ထိန်းရဲတပ်ဖွဲ့မှူး ဒေါ်ဝင်းနိုင်က ပြောကြားသည်။

“ယာဉ်တိုက်မှုကြောင့် သေဆုံးရာမှာ အရက်သေစာသောက်စားပြီး မောင်းတဲ့အတွက် အမျိုးသားသေဆုံးမှုကများတယ်။ ကျား ၃၀၊ မ ၄ ဦး သေဆုံးတယ်” ဟု ၎င်းက ဆိုသည်။

ယင်းကြောင့် မုံရွာမြို့နယ်အတွင်း ယာဉ်စည်းကမ်း၊ လမ်းစည်းကမ်းအသိပညာပေးခြင်းလုပ်ငန်းကိုဆောင်ရွက်လျက်ရှိကြောင်း ယာဉ်ထိန်းရဲတပ်ဖွဲ့ထံမှ သိရသည်။ ■ R-08

Organized By



Supported By



# 4<sup>th</sup> Myanmar International Travel Mart, MITM 2018

## တေတ္ထအကြိမ်မြောက် နိုင်ငံတကာခရီးသွားပြပွဲ

### “ကမ္ဘာတစ်လွှား ခရီးသွားဖို့ MITM ခရီးသွားပြပွဲကို သွားကြစို့”

ပြပွဲလာရောက်ကြည့်ရှုသူအားလုံးကို ပြည်တွင်း / ပြည်ပလေယာဉ်လက်မှတ်များ၊ ပြည်တွင်း / ပြည်ပသရုပ်ဆောင်များ၊ Lucky Draw ဖျာဉ်စာတိုက်စာပေပေးဆွဲပေးပါမည်။

PLATINUM SPONSOR



THE 101 MYANMAR

GOLD SPONSOR



CIB BANK

SILVER SPONSORS



myanmar CAPITAL



MANDALA CITY

CO-SPONSORS



GGI



MELIA

ADVERTISING SPONSOR



OK

MEDIA SPONSOR



SKY NET

INTERNET SPONSOR



PSTN

VENUE SPONSOR



MELIA

စင်ကြေး ဘဏ်

04 - 05

August 2018,

(9:00 am to 6:00 pm)

MELIA HOTEL

YANGON



အသွင်ကူးပြောင်းရေးတွင် တစ်နိုင်ငံနှင့်တစ်နိုင်ငံ ပြောင်းလဲမှုပုံစံ၊ ပြောင်းလဲရမည့်ပမာဏ၊ ပြောင်းလဲရမည့်အခြေအနေ၊ အပြောင်းအလဲဦးဆောင်မှုများ မတူညီနိုင်ချေ။ ထိုသို့မတူညီသော အခြေအနေများကို အောင်မြင်စွာ ဆောင်ရွက်ရေးမှာ အပြောင်းအလဲကို ကဏ္ဍအလိုက် ဦးဆောင်မည့်သူများ၏ စိတ်ရင်းစေတနာ၊ သုံးသပ်နိုင်စွမ်း၊ ပေါင်းစပ်နိုင်စွမ်း၊ လုပ်ငန်းကျွမ်းကျင်မှု၊ အတွေ့အကြုံများနှင့် တိုက်ရိုက်အချိုးကျနေမည် ဖြစ်သည်။

အပြောင်းအလဲကာလတွင် မဖြစ်မနေကြုံတွေ့ရမည်မှာ ဆန့်ကျင်မှုများ (Resistance) များပင်ဖြစ်သည်။ ထိုဆန့်ကျင်မှုများတွင် အပြောင်းအလဲကို သို့မဟုတ် အပြောင်းအလဲစီမံခန့်ခွဲမှုကို အပြုသဘောဖြင့်ဆန့်ကျင်သူများနှင့် အပျက်သဘောဖြင့်ဆန့်ကျင်သူများဟူ၍ တွေ့ရှိရသည်။ ဆန့်ကျင်မှုပုံစံမျိုးစုံတွေ့ရမည် ဖြစ်သည်။ တစ်ဦးချင်းအားဖြင့်ဖြစ်စေ၊ အဖွဲ့လိုက်အားဖြင့်ဖြစ်စေ ဆန့်ကျင်မှုများကို ဖော်ပြနေကြမည် ဖြစ်သည်။ ဆန့်ကျင်မှုများ ဖြစ်ပေါ်လာရခြင်းအကြောင်းတရားများတွင် -

(၁) ၎င်းတို့၏ အကျိုးစီးပွားများကို ခြိမ်းခြောက်ခံလာရသည်ဟု ခံစားရသောအခါ

(၂) အပြောင်းအလဲနောက်ပိုင်းတွင် ၎င်းတို့သည် အရေးမပါတော့ဟု ရှုမြင်ခံရသည့်အခါ

(၃) ၎င်းတို့အပေါ် စီမံမှုပုံစံပြောင်းလဲလာသည့် အခါ

(၄) စနစ်အသစ်အခြေအနေအသစ်များကိုရင်ဆိုင်လေ့လာရသည့်အခါ

(၅) မတူကွဲပြားသည့် အခြေအနေတွင် လုပ်ကိုင်ကြရသည့်အခါ

(၆) လုပ်ငန်းအဖွဲ့အစည်းအသစ်များကြောင့် မိတ်ဆွေများ၊ လုပ်ဖော်ကိုင်ဖက်များနှင့် ကင်းကွာလာသောအခါ


(၇) ၎င်းတို့၏လုပ်ငန်းများကို အသေးစိတ် ပိုမိုစစ်ဆေးခံရသောအခါ

(၈) ၎င်းတို့၏ လုပ်ငန်းလုပ်ဆောင်မှုရည်မှန်းချက်များ တိုးမြှင့်လာသည့်အခါတို့ဖြစ်သည်။

အပြောင်းအလဲတွင် ယခင်စနစ်ဟောင်းအား ဖယ်ရှားခြင်းသည် အပြောင်းအလဲ၏အစသော ဖြစ်သည်။ စနစ်ဟောင်းဖယ်ရှားပြီးနောက် အပြောင်းအလဲကို ပံ့ပိုးပေးမည့်အရာများမှာ အယူအဆများ၊ ဉာဏ်ရည် ဉာဏ်သွေးများ၊ တန်ဖိုးများ၊ အမူအကျင့်များ ပြောင်းလဲခြင်းပင်ဖြစ်သည်။ အောင်မြင်သောအပြောင်းအလဲများတွင် ထူးချွန်ထက်မြက်သောဦးဆောင်မှုများကို တွေ့ရသည်။

အပြောင်းအလဲကာလအတွင်း မတူကွဲပြားသည့် နောက်ခံအခြေအနေများကို ပြန်လည်သင့်မြတ်ရန်၊ အစိုးရအင်စတီကျူးရှင်းများ၏ စွမ်းဆောင်ရည်ကိုတည်ဆောက်ရန်၊ အရေးကြီးသည့် အသွင်ကူးပြောင်းမှုကာလအတွင်း နိုင်ငံကို လမ်းညွှန်ပေးနိုင်ရန်တို့အတွက် ရေရှည်တွင် ကျွမ်းကျင်လိမ္မာသော၊ တည်ငြိမ်သော၊ တုံ့ပြန်ဆောင်ရွက်မှုရှိသော၊ လုံ့ဆော်မှုပေးနိုင်သော ခေါင်းဆောင်မှုလိုအပ်ပေသည်။ သို့မှသာ အပြောင်းအလဲကာလအတွင်း ဖြစ်ပွားလာမည့် ဆန့်ကျင်မှုများကို ကိုင်တွယ်ထိန်းသိမ်းနိုင်မည်ဖြစ်သလို ရေရှည်မျှော်မှန်းချက်များအတွက် အခြေခံကောင်းများတည်ဆောက်ခြင်းနှင့် ရေတိုလိုအပ်ချက်များကို အကောင်အထည်ဖော်နိုင်ခြင်းများလည်း ဆောင်ရွက်နိုင်မည် ဖြစ်သည်။

အပြောင်းအလဲအား ခေါင်းဆောင်ခြင်းသည် အခြားသောခေါင်းဆောင်မှုအမျိုးအစားများနှင့် ကွဲပြားခြားနားသည်။ အပြောင်းအလဲအား ခေါင်းဆောင်ခြင်းသည် မတူခြားနားသည့် သို့မဟုတ် ခိုင်မြဲနေသည့် စနစ်တစ်ခုမှ အခြားစနစ်တစ်ခုသို့ကူးပြောင်းခြင်းကို ဦးဆောင်ရသည်ဖြစ်ရာ ဖြစ်ပေါ်လာနိုင်သည့်စိန်ခေါ်မှုများ၊ ဆန့်ကျင်မှုများကို ကိုင်တွယ်ဖြေရှင်းရခြင်း၊ အခြေအနေကိုတည်ငြိမ်စေရန် တည်ဆောက်ရခြင်း၊ အဖွဲ့အစည်းကို စည်းရုံးလှုံ့ဆော်ရခြင်း၊ ပေါင်းစပ်ညှိနှိုင်းရခြင်း၊ စနစ်သစ်ဆီသို့ ကူးပြောင်းနိုင်ရေး အခြေခံကောင်းများ တည်ဆောက်ရခြင်းများကို အမြော်အမြင်ကြီးစွာ ဦးဆောင်ကြရပါသည်။ သို့မှသာ အကူးအပြောင်း စပ်ကူးမပ်ကူးကာလကို အောင်မြင်စွာ ကျော်ဖြတ်နိုင်မည်ဖြစ်ပြီး အပြောင်းအလဲကို ဦးဆောင်နိုင်မည်ဖြစ်ပေသည်။



အသွင်ကူးပြောင်းဆဲကာလတွင် အစိုးရမဏ္ဍိုင်များ အခြေပိုင်သေးခြင်း၊ ဥပဒေစိုးမိုးမှု အားနည်းနေသေးခြင်း၊ မူဘောင်နှင့် လုပ်ထုံးလုပ်နည်းများ ပြောင်းလဲနေရခြင်း၊ လူထု၏သဘောထားများ၊ အဖွဲ့အစည်းများ၏သဘောထားများ အံဝင်ခွင်ကျမှု လိုအပ်နေသေးခြင်း စသည့်အခြေအနေများကြောင့် အကူးအပြောင်းလုပ်ငန်းစဉ်၏ အရေးပါသောဆုံးဖြတ်ချက်များသည် အပြောင်းအလဲအား ဦးဆောင်သူအပေါ် ဌာနာ မူတည်နေတတ်ပါသည်။

စနစ်အကူးအပြောင်းတွင် တစ်ဦးချင်းအလိုက်ဖြစ်စေ၊ အဖွဲ့အစည်းအလိုက်ဖြစ်စေ အမြစ်တွယ်နေတတ်သည့် ရုပ်ပိုင်းဆိုင်ရာ၊ စိတ်ပိုင်းဆိုင်ရာများပြောင်းလဲရခြင်းဖြစ်ရာ စနစ်သစ်တည်ဆောက်ရေးသည် သာယာဖြောင့်ဖြူးသည့် လုပ်ငန်းစဉ်တစ်ခုမဟုတ်သည်ကတော့ သေချာသည်။ ထိုသို့ရှုပ်ထွေးနက်နဲလှသော နိုင်ငံစနစ်အကူးအပြောင်း အောင်မြင်စေရန်မှာ ကျွမ်းကျင်လိမ္မာသော အကူးအပြောင်းခေါင်းဆောင်များ၏ အရည်အသွေး၊ အရည်အချင်းအပေါ် မူတည်နေပေသည်။ မိမိနှင့်အတူ အဖွဲ့အစည်းအားလုံးစိတ်တူကိုယ်တူ လိုက်ပါပြောင်းလဲလာစေရန် စည်းရုံးနိုင်ရန်နှင့် ဦးဆောင်မှုပေးနိုင်ရန်မှာ အခြေခံလိုအပ်ချက်တစ်ရပ်ဖြစ်သည်။

လစ်ဘရယ်နှင့် ဒီမိုကရက်တစ် နိုင်ငံရေးအတွေးအခေါ်တွင် အခြေခံယူဆချက်နှစ်ရပ်ရှိသည် ဆိုသည်။ ပထမအချက်မှာ လစ်ဘရယ် သို့မဟုတ် ဖွဲ့စည်းပုံအခြေခံဥပဒေအရ အုပ်ချုပ်သောနိုင်ငံတွင် တရားဥပဒေဖြင့်သာ အုပ်ချုပ်သည်၊ လူ (၏ဆန္ဒ) ဖြင့်မအုပ်ချုပ်ဆိုသောအယူအဆနှင့် ဒီမိုကရေစီတွင် အများစုဆန္ဒဖြင့်သာ အုပ်ချုပ်ပြီး အနည်းစုဆန္ဒဖြင့် မအုပ်ချုပ်ဟုဆိုပါသည်။ သို့သော်လည်း ထိုသမားရိုးကျနိုင်ငံရေး ယူဆချက်နှစ်ရပ်လုံးတွင် နိုင်ငံရေးခေါင်းဆောင်မှုကို မျက်ကွယ်ပြုထားသည်ကို တွေ့ရသည်။ ယင်းသဘောထားသည် အခိုင်အမာ တည်ဆောက်ပြီးဖြစ်သည့် ဒီမိုကရေစီစနစ်အတွက် မှန်နိုင်မည်ဖြစ်သော်လည်း ဒီမိုကရေစီအကူးအပြောင်း တည်ဆောက်ဆဲကာလအတွက်မူ နိုင်ငံရေးခေါင်းဆောင်မှု လိုအပ်မည် ဖြစ်ပေသည်။

ကမ္ဘာတွင် နိုင်ငံရေးစနစ် အောင်မြင်စွာ ကူးပြောင်းခဲ့ကြသည့် နိုင်ငံများကို လေ့လာကြည့်မည်ဆိုလျှင် အသွင်ကူးပြောင်းမှုကာလများ၏ ရလဒ်ကိုအဆုံးအဖြတ်ပေးရာတွင် နိုင်ငံရေးခေါင်းဆောင်များက အဓိကနေရာမှ ပါဝင်နေကြသည်။ အသွင်ကူးပြောင်းဆဲကာလတွင် အစိုးရမဏ္ဍိုင်များ အခြေမခိုင်သေးခြင်း၊ ဥပဒေစိုးမိုးမှုအားနည်းနေသေးခြင်း၊ မူဘောင်နှင့် လုပ်ထုံးလုပ်နည်းများ ပြောင်းလဲနေရခြင်း၊ လူထု၏သဘောထားများ၊

အဖွဲ့အစည်းများ၏ သဘောထားများ အံဝင်ခွင်ကျမှုလိုအပ်နေသေးခြင်း စသည့် အခြေအနေများကြောင့် အကူးအပြောင်းလုပ်ငန်းစဉ်၏ အရေးပါသော ဆုံးဖြတ်ချက်များသည် အပြောင်းအလဲအား ဦးဆောင်သူအပေါ် ဌာနာ မူတည်နေတတ်ပါသည်။ ထို့အပြင် ယင်းအကူးအပြောင်းကာလသည် မတူညီသောစနစ်နှစ်ခု၏ အကူးအပြောင်းဖြစ်သဖြင့် ယခင်မတွေ့ကြုံဖူးသော စိန်ခေါ်မှုများ၊ ဆန့်ကျင်မှုများ၊ အခက်အခဲများနှင့် ကြုံတွေ့ရမည်ဖြစ်ပြီး ယင်းတို့ကို အောင်မြင်စွာကျော်ဖြတ်နိုင်ရေးမှာ ဦးဆောင်သူ၏ အသိပညာ၊ မြော်မြင်နိုင်စွမ်း စသည့် အကူးအပြောင်းခေါင်းဆောင်မှုသဘောတရားများ၊ အရည်အချင်းများနှင့် ပြည့်စုံနေရန်လည်း လိုအပ်မည်ဖြစ်ပါသည်။

နိုင်ငံတစ်နိုင်ငံနှင့် တစ်နိုင်ငံ အခြေအနေ၊ နောက်ခံသမိုင်းကြောင်း မတူညီနိုင်ကြသကဲ့သို့ စနစ်ကူးပြောင်းရာတွင်လည်း အပြောင်းအလဲ၏ အတိမ်အနက်၊ ကျယ်ပြန့်မှုများကြောင့် ရံဖန်ရံခါ စုပေါင်းဦးဆောင်မှုထက် ခေါင်းဆောင်တစ်ဦးတည်းအပေါ်တွင် မူတည်နေတတ်သဖြင့် အပြောင်းအလဲကို အဟန့်အတားဖြစ်စေတတ်ပါသည်။ စနစ်အပြောင်းအလဲဆိုသည်မှာ နိုင်ငံတစ်နိုင်ငံအတွက် အရေးပါသည့် သမိုင်းဖြစ်ရပ်တစ်ခုဖြစ်သည့်အတွက် ဦးဆောင်သူတို့၏ဆုံးဖြတ်ချက်များ အရေးကြီးနေသလို အနာဂတ်နိုင်ငံတော်အတွက် ခိုင်မာသောစနစ်များချမှတ်ပေးရန် လိုအပ်သကဲ့သို့ ဥပဒေစိုးမိုးသောမဏ္ဍိုင်များဖြစ်ရေးသည်လည်း အရေးကြီးလှပါသည်။

သို့ဖြစ်ရာ စနစ်အပြောင်းအလဲတွင် အစိုးရမဏ္ဍိုင်ကြီးများအပါအဝင် နိုင်ငံတော်၏ကဏ္ဍအသီးသီးတွင် ဦးဆောင်နေကြသူများက မိမိတာဝန်ယူရသည့်အပိုင်းကို ရေတိုရေရှည်မျှော်မှန်းပြီး အပြောင်းအလဲအား ဦးဆောင်ကြမည်ဆိုလျှင် မိမိတို့လိုလားနေသည့် အပြောင်းအလဲများ မြန်ဆန်လာမည်ဖြစ်သကဲ့သို့ အခြေခိုင်မာသည့်ကဏ္ဍများ ဖြစ်လာမည်ဟု ယုံကြည်ပါသည်။

■ သိန်းထွန်း ( IR )





# ထိုင်းနိုင်ငံ ပညာရေးပြုပြင်ပြောင်းလဲမှုတွင် နည်းပညာကိုအသုံးပြုသွားမည်ဟုဆို

ဘန်ကောက်၊ ဩဂုတ် ၂

ထိုင်းနိုင်ငံအစိုးရသည် ပညာရေးအဆင့်မြှင့်ရန်နှင့် အရည်အသွေးမြင့်မားသော ပညာရေးကို ထိုင်းနိုင်ငံပြည်သူ များ သင်ယူနိုင်ရေးအတွက် နည်းပညာကို အထောက်အကူပြုအဖြစ် အသုံးပြုသွားရန်စီစဉ်လျက်ရှိကြောင်း Open Gov Asia သတင်းတွင်ဖော်ပြထားသည်။

ထိုင်းနိုင်ငံတွင် ပညာရေးကို နည်းပညာဖြင့် မြှင့်တင်ရေးအား EdTech (Educational Technology) အဖွဲ့သည် နည်းလမ်းပေါင်းများစွာဖြင့် အထောက်အကူပေးသွားရန် စီစဉ်လျက်ရှိကြောင်း ယင်းသတင်းကဆိုသည်။

ထိုင်းနိုင်ငံပညာရေးစနစ်သည် လက်ရှိအတိုင်း ဆက်သွားနေပါက ခေတ်နောက်ကျကျန်ခဲ့တော့မည်ဖြစ်ကြောင်း၊ ပညာရေးတွင် တီထွင်မှုဖြင့်သာခေတ်နှင့် လိုက်လျောညီထွေရှိတော့မည်ဖြစ်သောကြောင့် နည်းပညာဖြင့် တီထွင်နိုင်စွမ်းများကို ဖန်တီးပေးပြီး ကမ္ဘာကို ရင်ဘောင်တန်းလိုက်နိုင်ရန် ဆောင်ရွက်ပေးမှသာ ဖြစ်တော့မည် ဟု ပညာရှင်များ၏ တိုက်တွန်းချက်အရ ပြင်ပကုမ္ပဏီများကလည်း ပူးပေါင်းပါဝင် ကူညီရန် စီစဉ်ဆောင်ရွက်လျက်ရှိကြသည်။

ထိုင်းနိုင်ငံမှပညာရှင်များက ကြားဖြတ်နည်းပညာဟုခေါ်သည့် နည်းပညာဖြင့်သင်ကြားရေးကို စွက်ဖက်ပေးပြီး စက်မှုနှင့် ကုန်ထုတ်လုပ်ငန်းများတွင် တီထွင်ဖန်တီးနိုင်သူများဖြစ်ရေးကို ကူညီသင်ကြားပေးနိုင်ရန် စီစဉ်နေကြသည်။

ထိုင်းနိုင်ငံအစိုးရသည် လာမည့် ၂၀၂၀ ပြည့်နှစ်တွင် ထိုင်းနိုင်ငံကို Smart Nation အနေနှင့် ပြုပြင်ပြောင်းလဲရန် ဦးတည်ဆောင်ရွက်လျက်ရှိပြီး ပညာရေးစနစ်တွင်လည်း နည်းပညာဖြင့် ပြုပြင်ပြောင်းလဲပေးနိုင်ရန် အတွက် နည်းပညာကုမ္ပဏီများကို ဖိတ်ခေါ်ပြီး လွှဲအပ်တာဝန်ပေးနေကြောင်း Open Gov Asia တွင် ရေးသား ထားသည်။

အစိုးရက EdTech ကုမ္ပဏီများအနေနှင့် ပညာရေးကို ခေတ်မီတိုးတက်စေရန် နည်းပညာဖြင့် ပြုပြင်ပြောင်းလဲမည်ဆိုသည့် အချက်ကို လက်ခံပြီး၊ အရည်အသွေးပြည့်ပညာရေးစနစ်တစ်ခုဖြစ်ရန် လွှဲအပ်ခဲ့သည်။

ထိုင်းနိုင်ငံအစိုးရသည် ၂၀၂၀ ပြည့်နှစ်တွင် စမတ်နိုင်ငံတော်ဖြစ်ရေးအတွက် ၂၀၁၁ ခုနှစ်ကတည်းက အမေရိကန်ဒေါ်လာ ၁ သန်းရင်းနှီးမြှုပ်နှံထားပြီး၊ ၂၀၁၆ ခုနှစ်တွင် ဒေါ်လာ သန်း ၁၀၀ အထိ တိုးမြှင့်သုံးစွဲခဲ့ကြောင်း၊ ယခုအခါ အစိုးရအနေနှင့် ဒေါ်လာ သန်း ၅၇၀ အထိ ရင်းနှီးမြှုပ်နှံပေးရန်ရှိကြောင်း Open Gov Asia တွင် ဖော်ပြထားသည်။

ထိုင်းနိုင်ငံသည် မိုဘိုင်းလ်ဖုန်းသုံးစွဲမှုနှုန်းမှာ ၁၄၇ ရာခိုင်နှုန်းအထိ တိုးတက်မြင့်မားလျက်ရှိပြီး၊ လာမည့် ၂၀၂၀ ပြည့်နှစ်တွင် မိုဘိုင်းလ်ဖုန်းအသုံးပြုသူ ၂၅ သန်းကျော်ရှိလာနိုင်ကြောင်း ယင်းသတင်းကဆိုသည်။

## ၂၀၁၈ ခုနှစ် RoboMaster ပြိုင်ပွဲ တရုတ်တက္ကသိုလ်အသင်း ရွှေတံဆိပ်ဆွတ်ခူး

ဘေကျင်း၊ ဩဂုတ် ၂



China နည်းပညာ တက္ကသိုလ်က ဗိုလ်စွဲအနိုင်ရသွား ခြင်းဖြစ်ကြောင်း ယင်းသတင်းကဆိုသည်။

အသင်းတစ်သင်းလျှင် စက်ရုပ် ၆ ခုကို တီထွင်လာရပြီး သီးခြားစွမ်းဆောင်ရည်များကို ထုတ်ဖော်ပြသရကြောင်း၊ ယခုနှစ်အတွက် ဤပွဲဖြစ်မြောက်ရေးကို ကမ္ဘာ့အကြီးဆုံး ဒရုန်းထုတ်လုပ်ရေး ကုမ္ပဏီကြီး တစ်ခုဖြစ်သည့် DJI ကုမ္ပဏီက ကြီးမှူးအထောက်အပံ့ပေးကာ ကျင်းပခဲ့ခြင်းဖြစ်ကြောင်း သတင်းတွင် ရေးသားထားသည်။

ယခုနှစ် RoboMaster ပြိုင်ပွဲကို လူငယ် အင်ဂျင်နီယာနှင့် တီထွင်သူ ၁၀၀၀၀ သည် အဖွဲ့ ၂၀၀ နီးပါးဖြင့် ဝင်ရောက် ယှဉ်ပြိုင်ခဲ့ကြပြီး၊ ထိပ်တန်း Grand Prize အတွက် ဆုကြေးကို တရုတ် RMB ၅၀၀၀၀၀ (ဒေါ်လာ ၇၃၀၀၀) အဖြစ် သတ်မှတ်ကာ ပေးအပ်ချီးမြှင့်ခဲ့သည်။

South China တက္ကသိုလ်သည် နောက်ဆုံး ဆန်ခါတင် ကျန်ခဲ့သည့် ၃၂ သင်းတွင် ရွှေတံဆိပ်ကိုသာမက Grand Prize ကိုပါ ပူးတွဲ ဆွတ်ခူးခဲ့ကြောင်း အသင်းကပုတီးန့် ဝမ်ဟေ့ချန်းကပြောကြားသည်။

South China နည်းပညာတက္ကသိုလ်အသင်းသည် စက်ရုပ်များတီထွင်မှုကို ၉ လတိုင် လုပ်ဆောင်ခဲ့ရပြီး၊ မိမိတို့ တီထွင်ထားသည့် စက်ရုပ်များမှာ လူသားအစစ်တို့နှင့်မခြား စွမ်းဆောင်မှုများကို ပြုလုပ်ပြနိုင်ခဲ့သောကြောင့် အောင်မြင်မှုများ ရရှိခဲ့ခြင်းဖြစ်ကြောင်း ယင်းကဆိုသည်။

RoboMaster ပြိုင်ပွဲတွင် အရှေ့မြောက်ပိုင်းတက္ကသိုလ်အသင်းက ဒုတိယဆုအဖြစ် RMB ၃၀၀၀၀၀ နှင့်၊ တတိယဆုအဖြစ် China University of Mining and Technology အသင်းက RMB ၁၀၀၀၀၀ တို့အသီးသီး ရရှိခဲ့ကြောင်း South China Morning Post တွင် ရေးသားထားသည်။

RoboMaster ပြိုင်ပွဲကို ကျင်းပသည်မှာ လေးနှစ်တိုင်ရှိခဲ့ပြီး တရုတ်၊ အမေရိကန်ပြည်ထောင်စု၊ ဗြိတိန်၊ ကနေဒါ၊ ဂျာမနီ၊ ဂျပန်၊ စင်ကာပူ၊ ဟောင်ကောင်နှင့် မက်ကာအိုတို့မှ လူငယ်များဝင်ရောက်ယှဉ်ပြိုင်ခဲ့ကြသည်။



## NEWS IN BRIEF

### ရုံးနှင့်အဆောက်အအုံများအတွင်း လှည့်လည်စစ်ဆေးမည့် ဒရုန်းစနစ်တီထွင်

ရုံးနှင့် အဆောက်အအုံကြီးများအတွင်း လှည့်ပတ်ပြီးစစ်ဆေးပေးနေမည့် မောင်းသူမဲ့ ဒရုန်းယာဉ်ငယ်လေး များကို ဥရောပကုမ္ပဏီကြီးတစ်ခုဖြစ်သည့် စပိန်နိုင်ငံ ဆက်သွယ်ရေး ကုမ္ပဏီ Avansig ကတီထွင်နိုင်ခဲ့ကြောင်း AFP သတင်းတွင် ဖော်ပြထားသည်။

ယင်းဒရုန်းယာဉ်ငယ်လေးသည် အဆောက်အအုံ၏ စင်္ကြံနှင့် ပြတင်းပေါက်များ၊ ခန်းမကြီးတစ်လျှောက်တို့တွင် လှည့်ပတ်နေပြီး စောင့်ကြည့်စစ်ဆေးနေမည့်အပြင် နေရာအနှံ့သတ်မှတ်ပေးထားသည့် အားသွင်းနေရာများ တွင် အားကုန်ပါက အလိုအလျောက် ဆင်းသက်ပြီး အားပြန်ဖြည့်နိုင်ကြောင်း ယင်းသတင်းကဆိုသည်။

အဆောက်အအုံနှင့် ရုံးဌာနများ လုံခြုံရေးအတွက် အသုံးပြုနိုင်ရန် ရည်ရွယ် ထုတ်လုပ်ခြင်းဖြစ်သည် ဆိုသော်လည်း၊ ပုဂ္ဂလိကလွတ်လပ်မှုများကို ထိပါးစေနိုင်သည့် အတွက် စိတ်မသက်မသာဖြစ်ရကြောင်း တုံ့ပြန်မှုများ ရှိနေသည်ဟုလည်း ကုမ္ပဏီက ပြောကြားသည်။

### Microsoft ကုမ္ပဏီ၏ ကွန်ပျူတာလုပ်ဆောင်ရေးစနစ်ကို လစဉ်ကြေးကောက်ရန် စီစဉ်နေဟုဆို

ကမ္ဘာကျော် ကွန်ပျူတာလုပ်ဆောင်ရေးစနစ် Windows 10 အား တီထွင်သူ Microsoft ကုမ္ပဏီသည် ၂ နှစ်လျှင်တစ်ကြိမ် အဆင့်မြှင့်လုပ်ဆောင်ခဲ့ရာမှ ယခုအခါ တစ်လတစ်ကြိမ် လစဉ်ကြေးကောက်ခံပြီး အဆင့်မြှင့်ပေးသည့် ဝန်ဆောင်မှုကို လုပ်ပေးမည်ဖြစ်ကြောင်း ZDnet သတင်းတွင် ဖော်ပြထားသည်။

Microsoft ကုမ္ပဏီသည် လစဉ်ကြေးကောက်ခံရန်အတွက် Microsoft Managed Desktop ဆိုသည့် စနစ်တစ်ခုကို ထည့်သွင်းတော့မည်ဖြစ်ကြောင်း ယင်းသတင်းကဆိုသည်။

ယင်းသို့သုံးစွဲသူများထံမှ လစဉ်ကြေးကောက်ခံမည်ဆိုသည့်သတင်းကို Microsoft ကုမ္ပဏီက အတည်ပြု ထုတ်ပြန်ခြင်း မရှိသေးသော်လည်း၊ ကုမ္ပဏီအနေနှင့် အစီအစဉ်သစ်ကို စတင်လုပ်ဆောင်ရန် ပြင်ဆင်နေပြီး ဈေးနှုန်းကို မည်မျှ သတ်မှတ်မည် ဆိုခြင်းကို မပြောသေးကြောင်း Zdnet တွင် ရေးသားထားသည်။

### ရုရှားဖိုက်တာဂျက်လေယာဉ်များ သင်္ဘောတစ်စင်းကို ပစ်ခွင်းသည့်ဗီဒီယိုထုတ်ပြန်

ရုရှားနိုင်ငံသည် စစ်ရေးလေ့ကျင့်ပြိုင်ဆင်နေမှုများကို အဆက်မပြတ်ထုတ်လွှင့် လျက်ရှိရာ ဖိုက်တာ ဂျက်လေယာဉ် တစ်စီးပေါ်မှ ဆူပါဆိုးနွမ်းကျည်ဖြင့် သင်္ဘောတစ်စီးအား ခြေမှန်းပစ်ခွင်းလိုက်ပုံကို ထုတ်ဖော် ပြသနေမှုများအား အွန်လိုင်းပေါ်တွင် တွေ့မြင်ကြရကြောင်း AFP သတင်းတွင် ဖော်ပြထားသည်။

ကက်စပီယံပင်လယ်အတွင်း ရုရှားတို့သည် စစ်ရေးလေ့ကျင့်မှု ပြုလုပ်ရာတွင် Su-34 ဖိုက်တာဂျက်လေယာဉ်က AS-17 Kypton ဆိုသည့် ဒုံးကျည်ကို ပစ်မှတ်သင်္ဘောဆီသို့ ပစ်လွှတ်ကာ ဖောက်ခွဲဖျက်ဆီးခဲ့ပုံများကို ပြသခဲ့ကြောင်း ယင်းသတင်းကဆိုသည်။

AS-17 Kypton ဆိုသည့် ဒုံးကျည်သည် တစ်နာရီ ၂၃၀၀ မိုင်နှုန်းဖြင့် ပျံသန်းနိုင်သော ဒုံးကျည်ကို ပစ်လွှတ်ပြီး နောက် အခြေစိုက်စခန်းသို့ အောင်မြင်စွာဖြင့် လေယာဉ်ပြန်လည်ဆင်းသက်ခဲ့ပုံများကို ဗီဒီယိုတွင် ပြသထားကြောင်း AFP တွင် ရေးသားထားသည်။

### ဆဲလ်ဖုန်းများကြောင့် ဦးနှောက်တွင် ကင်ဆာမဖြစ်ဟုဆို

ဆဲလ်ဖုန်းများကြောင့် ကင်ဆာဖြစ်နိုင်၊ မဖြစ်နိုင်ဟု အမျိုးမျိုး အငြင်းပွားလျက်ရှိကြရာ၊ စပိန်နိုင်ငံမှ သုတေသန အဖွဲ့တစ်ဖွဲ့သည် ၂၀၁၁ ခုနှစ်ကတည်းက လူပေါင်း ၉၀၀၀ ကို လေ့လာခဲ့ပြီး ကင်ဆာမဖြစ်နိုင်ကြောင်း ထုတ်ပြန် ချက်ကို CNBC သတင်းတွင် ဖော်ပြထားသည်။

မိုဘိုင်းလ်ဖုန်းများသည် EMF (electromagnetic field) ရောင်ခြည် သင့်နိုင်ပြီး ကင်ဆာရောဂါဖြစ်စေနိုင်သည် ဆိုခြင်းကို စပိန်နိုင်ငံ၊ ဘာစီလိုနား၊ Global Health တက္ကသိုလ်မှ Agency for Research on Cancer အဖွဲ့က နိုင်ငံပေါင်း ၇ နိုင်ငံအတွင်း သုတေသနပြုလုပ်ပြီးနောက် ထုတ်ပြန်ခဲ့ခြင်းဖြစ်သည်။

ပညာရှင်များက EMF ရောင်ခြည်သင့်ခြင်းကြောင့် ကင်ဆာရောဂါဝေဒနာကို ခံစားရ သည်ဆိုသော အထောက် အထားများကို တစ်ခုမှမတွေ့ခဲ့ရကြောင်း ထုတ်ဖော်ပြောကြားခဲ့သည်။

### အစိုးရဝန်ထမ်းများကို လက်နှိပ်စက်ပြန်သုံးရန် အလားစကားတွင်ညွှန်ကြား

အမေရိကန်ပြည်ထောင်စု၊ အလားစကားပြည်နယ်တွင် အစိုးရဝန်ထမ်းများအား ကွန်ပျူတာအစား ယခင် အသုံးပြုခဲ့သော လက်နှိပ်စက်များကို ပြန်လည်သုံးစွဲရန် ညွှန်ကြားလျက်ရှိကြောင်း USA Today သတင်းတွင် ဖော်ပြထားသည်။

ဆိုက်ဘာတိုက်ခိုက်မှုများကြောင့် ဆာဗာကွန်ပျူတာကြီးများ ပျက်စီးခဲ့သဖြင့် Matanuska-Susitna မှ ဝန်ထမ်းများအား ဌာနတွင်း စာပေးစာယူစနစ်များကို လုံခြုံစိတ်ချရသည့် လက်နှိပ်စက်များ ပြောင်းသုံးရန် စီစဉ်ခဲ့ခြင်းဖြစ်ကြောင်း ယင်းသတင်းကဆိုသည်။ ဇူလိုင် ၂၄ ရက်နေ့ကစတင်ပြီး ဆာဗာ ကွန်ပျူတာကြီးတိုက်ခိုက်ခံလိုက်ရပြီး ပျက်စီးသွားသဖြင့် ပြည်နယ် အတွင်း ကွန်ပျူတာဆက်သွယ်ရေးစနစ်များ ရပ်ဆိုင်းသွားသောကြောင့် ပိုပြီး လုံခြုံစိတ်ချရသည့် လက်နှိပ်စက်ဖြင့် စာရိုက်ပြီး ပေးပို့ကြရန် ဌာနဆိုင်ရာများအား ညွှန်ကြားခဲ့ခြင်းဖြစ်သည်။

## ကိုယ်ဝတ်စုံ ဖက်ရှင်ကို ကိုယ်တိုင်ယုံကြည်မှုရှိဖို့ လိုတယ်ဆိုတဲ့ ရွှေမုံရတီ



ရန်ကုန်၊ ဩဂုတ် ၂  
ဖက်ရှင်နဲ့ ပတ်သက်ပြီး တခြားသူတွေရဲ့ဝေဖန်မှုတွေကို ထည့်သွင်းစဉ်းစားစရာမလိုဘဲ ကိုယ်ဝတ်စုံဖက်ရှင်ကို ကိုယ်တိုင်ယုံကြည်မှုရှိဖို့ပဲ လိုပါတယ်လို့ နာမည်ကျော် သရုပ်ဆောင် ရွှေမုံရတီက The Voice ကို ပြောကြားပါတယ်။

“ဖက်ရှင်နဲ့ပတ်သက်လို့ လူတိုင်းမှာ ရွေးချယ်ပိုင်ခွင့် ရှိတယ်။ ကိုယ်ဘာဝတ်စုံကိုယ်ကိုယ်ယုံကြည်မှုရှိဖို့ လိုတယ်။ ဒါပေမဲ့ နေရာဒေသနဲ့ လိုက်ဖက်တဲ့ ဖက်ရှင်မျိုးကိုတော့ ရွေးပြီး ဝတ်တတ်ဖို့ လိုတာပေါ့နော်။ ရေကူးကန်မှာ သွားပြီးတော့ ထဘီတော့ မဝတ်နဲ့ပေါ့” လို့ ၎င်းက ထပ်လောင်းပြောကြားပါတယ်။

ဖက်ရှင်ကို စိတ်ဝင်စားတဲ့အတွက် ဖက်ရှင်နဲ့ ပတ်သက်တာတွေကို အမြဲတမ်း လေ့လာ ဖြစ်နေကြောင်း၊ လတ်တလောမှာ ရှင်သားအလှပေါ်လွင်စေတဲ့ ဖက်ရှင်မျိုးတွေကို အနုပညာရှင်တချို့ ဝတ်ကြတာကို တွေ့ရပေမယ့် ကိုယ်တိုင်ကတော့ ကိုယ်ကိုယ်ကိုယ် ယုံကြည်မှု သိပ်မရှိတဲ့အတွက် ဝတ်ဖြစ်မှာ မဟုတ်ကြောင်း ရွှေမုံရတီက ပြောကြားပါတယ်။

“အခုချိန်အထိတော့ ကိုယ့်ရဲ့ ခန္ဓာကိုယ်နဲ့ ပတ်သက်ပြီး ကျေနပ်မှုရှိတယ်။ ဆီလီကွန်ထည့်တာမျိုးလည်း လုပ်ဖို့ မလိုအပ်ပါဘူး။ ဒါပေမဲ့ လူကြီးတွေက ထမင်းကို ကုန်အောင်စား၊ စကားကို ကုန်အောင်မပြောနဲ့လည်း ပြောကြတာ ရှိတယ်။ နောင်ကျရင်တော့ ဘယ်လို ဖြစ်မလဲမသိဘူးပေါ့နော်။ လက်ရှိကတော့ နေရတာ အဆင်ပြေပါတယ်” လို့ ၎င်းက ဆိုပါတယ်။

## အပူဒဏ်ခံရတဲ့ ပြည်သူတွေအတွက် ဝမ်သန်း ငါးဆယ်လှူဒါန်းခဲ့တဲ့ ရှင်ချန်းမင်း

ဆိုင်း၊ ဩဂုတ် ၂

တောင်ကိုရီးယားနိုင်ငံရဲ့ နာမည်ကျော် အမျိုးသား ဂီတအဖွဲ့ TVXQ ရဲ့ အဖွဲ့ဝင်တစ်ဦးဖြစ်တဲ့ ရှင်ချန်းမင်းက အပူဒဏ်ခံစားခဲ့ရတဲ့ ပြည်သူတွေအတွက် ဝမ်သန်း ငါးဆယ်လှူဒါန်းခဲ့ကြောင်း kpop herald.com မှာ ဖော်ပြထားပါတယ်။

“ချန်းမင်းက အပူလှိုင်း ဖြတ်မှုကြောင့် အပူဒဏ်ခံစားခဲ့ရတဲ့သူတွေကို အကူအညီပေးနိုင်ဖို့အတွက် ဝမ်သန်း ငါးဆယ် လှူဒါန်းပေးခဲ့တာ ဖြစ်ပါတယ်” လို့ သူ့ရဲ့ အနုပညာ အေဂျင်စီဖြစ်တဲ့ SM Entertainment က သတင်း ထုတ်ပြန်ခဲ့ပါတယ်။

အဆိုတော် ရှင်ချန်းမင်းရဲ့ အလှူငွေတွေကိုတော့ Seoul Housing Welfare Association ကနေပြီးတော့ အပူဒဏ်ခံစားရသူတွေအတွက် ပန်ကာတွေ၊ ရေခဲသေတ္တာတွေ၊ ရေခဲဘူးတွေ ဝယ်ယူဖို့အတွက် သုံးစွဲသွားမှာလည်း ဖြစ်ပါတယ်။

အဆိုတော် ရှင်ချန်းမင်းက လှူဒါန်းမှု စုစုပေါင်းဝမ်ငွေ သန်းတစ်ရာ ကျော်သွားပြီဖြစ်တဲ့အတွက် ယခင်နှစ်က စပြီး Green Noble Club Of Child Fund Korea အဖွဲ့အစည်းရဲ့၁၆ ယောက်မြောက် အဖွဲ့ဝင် ဖြစ်လာခဲ့ပါတယ်။



## အမုန်းတရားတွေ ချုပ်ငြိမ်းဖို့ ရည်ရွယ်တဲ့ အမေရိကန် အဆိုတော် Lancifer နဲ့ မိစ္ဆာတို့ရဲ့ ‘ရိုက်လိုက်’

ရန်ကုန်၊ ဩဂုတ် ၂



မြန်မာနိုင်ငံမှာ အခြေချနေထိုင်တော့မယ့် အမေရိကန် အဆိုတော် Lancifer နဲ့ လူငယ်ဟစ်ဟော့ပုံ အဆိုတော် မိစ္ဆာတို့ ပူးပေါင်းပြီး ဖန်တီးထားတဲ့ ‘ရိုက်လိုက်’ သီချင်းက အမုန်းတရားတွေကို ချုပ်ငြိမ်းစေပြီး ချစ်ခြင်းတရားတွေကိုပဲ မျှဝေစေချင်တဲ့ အကြောင်းကို ရေးသားထားတာဖြစ်တယ်လို့ မိစ္ဆာက The Voice ကို ပြောကြားပါတယ်။

“မိစ္ဆာကို သူနဲ့ ချိတ်ပေးတာ မဖြူ (ဖြူဖြူကျော်သိန်း) ပေါ့နော်။ သူက မဖြူနဲ့လည်း ‘Miracle’ ဆိုတဲ့ သီချင်းတစ်ပုဒ် လုပ်ဖူးတယ်။ ရိုက်လိုက် သီချင်းကတော့ အမြူးလေးပါပဲ။ သီချင်းအကြောင်းအရာကတော့ ကမ္ဘာကြီးမှာ အမုန်းတရားတွေ ချုပ်ငြိမ်းပြီး အချစ်တွေနဲ့ပဲ ပြည့်နေစေချင်တဲ့ အကြောင်းလေးကို ရေးသားထားတာပါ” လို့ ၎င်းက ထပ်လောင်းပြောဆိုပါတယ်။

အမေရိကန်အဆိုတော် Lancifer နဲ့ ပူးပေါင်းပြီး ‘ရိုက်လိုက်’

သီချင်းကို ဖန်တီးဖြစ်တာက သွားချင်တဲ့ ဂီတလမ်းကြောင်းချင်း တူညီတာကြောင့်ဖြစ်ကြောင်း၊ အယူအဆမတူသူတိုင်း ရန်ဖြစ်စရာမလိုသလို မုန်းစရာလည်း မလိုဘူးဆိုတဲ့ အကြောင်းလေးကို သီချင်းထဲမှာ ထည့်သွင်းရေးသားထားပြီး ပရိသတ်တွေ ခံစားလို့ ရလိမ့်မယ်လို့ မျှော်လင့်ကြောင်း မိစ္ဆာက ပြောကြားပါတယ်။

“ဒီသီချင်းအတွက် Muisic Vedio ကိုတော့ စက်တင်ဘာလောက်မှာ စတည်မယ်။ သူကတော့ အက်ရှင်ကားလို ပုံစံမျိုး လုပ်ချင်တယ် ပြောတယ်။ စတုရန်းတွေရော ပါမယ်ပေါ့။ ညီမက ကိုယ်မလုပ်ဖူးတာတွေဆို လုပ်ကြည့်ချင်တယ်။ ရိုက်လိုက် သီချင်းဆို ညီမဆိုနေကျပုံစံမျိုး မဟုတ်ဘူး။ ဒါပေမဲ့ ကိုယ့်ပရိသတ်ကို အသစ်အဆန်းတစ်ခု ဖြစ်စေချင်တဲ့အတွက် လုပ်ဖြစ်တာပါ။ Music Video ကိုလည်း အမိုက်စားဖြစ်အောင် ရိုက်မှာပါ” လို့ ၎င်းက ဆိုပါတယ်။

## ကိုယ့်ကို ချောလာတယ်လို့ ပြောကြတာကို လုံးဝလက်မခံနိုင်သေးဘူးဆိုတဲ့ နေခြည်ဦး

ရန်ကုန်၊ ဩဂုတ် ၂

တောင်ကိုရီးယားနိုင်ငံမှာ မျက်ရစ်နဲ့ နှာခေါင်းသွားပြင်ပြီးတဲ့နောက် ခင်မင်ရင်းနှီးတဲ့သူတွေက ချောလာတယ်လို့ ပြောကြတာကို အခုချိန်အထိ လုံးဝလက်မခံနိုင်သေးပါဘူးလို့ နာမည်ကျော် Beauty Blogger တစ်ဦးဖြစ်တဲ့ နေခြည်ဦးက The Voice ကို ပြောကြားပါတယ်။

“ကိုယ့်ကို လှလာတယ်လို့ ပြောကြပေမယ့် လက်မခံနိုင်သေးဘူး။ ကိုယ်ပြင်လိုက်တာ ရုပ်ဆိုးသွားလို့များ လူတွေက သနားပြီးတော့ နှစ်သိမ့်နေတာလားလို့ပေါ့နော်။ ကိုယ့်ကို အရင်က အရမ်းဝေဖန်တဲ့သူတွေကပါ ထောက်ခံလာတဲ့အတွက် နေခြည် အရမ်းပျော်ပါတယ်” လို့ ၎င်းက ထပ်လောင်းပြောဆိုပါတယ်။

ကိုရီးယားနိုင်ငံကို သွားရောက်ပြီး မျက်နှာခွံစိတ်ပြုပြင်မယ်ဆိုတာကို ပွင့်ပွင့်လင်းလင်း ပြောပြဖို့အတွက် ကိုယ့်ဘက်က စွန့်စားရတဲ့ အပိုင်းတွေတော့ ရှိခဲ့ပေမယ့်၊ ခင်မင်ရင်းနှီးတဲ့သူတွေနဲ့ ကိုယ့်ပရိသတ်တွေက နားလည်ပေးကြတဲ့အတွက် ပျော်ရွှင်ရပါတယ်လို့ နေခြည်ဦးက ဆိုပါတယ်။

နေခြည်ကို အရင်တုန်းက မုန်းတဲ့သူတွေကပါ ပလတ်စတစ်ဆာဂျူရီ လုပ်တာကို လက်ခံပေးကြတဲ့အတွက် ကျေးဇူးတင်ပါတယ်။ နေခြည်လည်း သွားမပြင်ခင်ကတော့ စိုးရိမ်ပြီး ကြောက်နေတာပေါ့နော်။ ဒါပေမဲ့ သူတို့ ဆီက ဆရာဝန်တွေက အရမ်းကို ကျွမ်းကျင်မှုရှိတဲ့အတွက် အဆင်ပြေသွားခဲ့ပါတယ်” လို့ ၎င်းက ပြောကြားပါတယ်။



ဓာတ်ပုံ- သန်းဝင်းဦး



ပြန်ပေး

စာရေးဆရာကြီး သော်တာဆွေ ရဲ့ ဝတ္ထုကို အခြေခံထားတဲ့ 'ပြန်ပေး' ရုပ်ရှင်ဇာတ်ကားကို ဒါရိုက်တာ ကိုဇော် (အရုဏ်ဦး) က သရုပ်ဆောင် ရန်အောင်၊ လူမင်း၊ ခန့်စည်သူ၊ နိုင်သင်းကြည်၊ မိုးဟေကိုတို့ နဲ့ ရိုက်ကူးထားပါတယ်။ ယင်းဇာတ်ကားမှာ ပါဝင်ထားတဲ့ အနုပညာရှင်တွေရဲ့ ရင်တွင်းစကားသံတွေကို The Voice က မေးမြန်းဖော်ပြထားပါတယ်။

သန့်ဇင်ဦး

လူမင်း



ဟာသကားတွေ အစ်ကိုတို့လည်း အများကြီး ရိုက်ဖူးပါတယ်။ ဒါပေမဲ့ ဒီကားကတော့ ဆရာကြီးသော်တာဆွေရဲ့ မူရင်း ဝတ္ထုကြီးက ဇာတ်လမ်း၊ ဇာတ်အိမ် ခိုင်ခံ့မာမာကြီးရှိပြီး တာဖြစ်တဲ့အတွက် ဟာသကားဆိုပေမယ့် ဇာတ်လမ်း အချိတ်အဆက်၊ အကွက်အကွင်းက လွတ်မသွားဘူး။ ပညာသားပါပဲနဲ့ ရယ်နေရတဲ့ဇာတ်ကားတစ်ကားပါ။ ဒီဇာတ်ကားထဲက ဆံပင်ပုံစံကတော့ ဟာသကားလည်း ဖြစ်တဲ့အတွက် ကိုခန့်နဲ့ နှစ်ယောက်တိုင်ပင်ပြီး လုပ်ခဲ့ကြတာပါ။ ဒီဇာတ်ကားထဲမှာ ကျွန်တော်နဲ့ ကိုခန့်က ရွာမှာ လူလည်ကျနေတဲ့ ရွာသားနှစ်ယောက်အဖြစ် သရုပ်ဆောင်ထားပါတယ်။ ဒီကားက ဟာသကားဆိုပေမယ့် ဒါရိုက်တာကလည်း ကြိုးစားပြီး ရိုက်ကူးထားတာကို တွေ့ရမှာပါ။ ကင်မရာရိုက်ချက်တွေ၊ Location တွေကအစ

သူသေချာ ကြိုးစားပြီး ရွေးရိုက်ထားတယ်။ ဇာတ်ကားအဖွင့် ဖြစ်တဲ့ သူခိုးခိုးတဲ့အခန်းဆို ပုပ္ပားတောင်ပေါ်မှာရှိတဲ့ ရေကန်ကြီးမှာ ညဘက်ကြီး ကိုယ်တို့ သွားရိုက်ခဲ့တာပါ။ အကုန်လုံးက စမ်းတဝါးဝါး နဲ့ မှောင်မှောင်ကြီးထဲမှာ ကြောက်ကြောက်လန့်လန့်နဲ့ သွားရိုက်ခဲ့ရတာပါ။

ခန့် စည်သူ



'ပြန်ပေး' ရုပ်ရှင်ဇာတ်ကားကတော့ ဟာသဘက်ကို ဇောင်းပေးပြီး ရိုက်ထားတဲ့ဇာတ်ကားပါ။ ဟာသကားတွေမှာတော့ ပုံစံနှစ်မျိုး ရှိတာပေါ့နော်။ တချို့ဟာသကားတွေက ဇာတ်လမ်းနဲ့ သွားတယ်။ တချို့ဟာသဇာတ်ကားတွေကတော့ ဇာတ်ကွက်နဲ့ သွားတာပေါ့။ ပြန်ပေး ဇာတ်ကားကတော့ ဇာတ်လမ်းနဲ့ သွားတဲ့ ဟာသပုံစံမျိုးပါ။ ကျွန်တော်တို့ကတော့ ကိုယ် သရုပ်ဆောင်ရတဲ့ ကာရိုက်တာကို သေချာကြိုးစားထားပါတယ်။ အံဝင်ခွင်ကျ ဖြစ်မဖြစ်ကတော့ ပရိသတ်တွေကပဲ ဆုံးဖြတ်ပေးရမှာပါ။ ဇာတ်လမ်းကတော့ ကိုလူမင်းနဲ့ ကျွန်တော်က ရွာမှာ လူလည်ကျနေတဲ့ ရွာသားနှစ်ယောက်ပါ။ ကျွန်တော်တို့ထက်ပိုလည်တာကတော့ ရွာလူကြီးဖြစ်တဲ့ ကိုရန်အောင်ပေါ့။ တစ်ယောက်အပေါ်တစ်ယောက် ကတုံးပေါ် ထိပ်ကွက်ကြတဲ့ ဇာတ်လမ်းလေးပါပဲ။ ကိုလူမင်းနဲ့ကတော့ ရှေ့မှာလည်း ဇာတ်ကားတွေ ရိုက်ဖူးပါတယ်။ သူက လူကြီးလည်း ဆန်ပါတယ်။ အလုပ်လုပ်ရတာလည်း ကောင်းပါတယ်။ ကိုရန်လေးတို့၊ ကိုလူမင်းတို့ဆိုတာ ကျွန်တော်တို့ထက် စီနီယာကျတဲ့ သရုပ်ဆောင်တွေပါ။ သူတို့ဆီကနေ သင်ယူလေ့လာခဲ့ရတာတွေ အများကြီးရှိပါတယ်။

နိုင်သင်းကြည်

ဒီဇာတ်ကားလေးက မခိုင်တို့ ရိုက်ထားတာနည်းနည်းတော့ ကြာပါပြီ။ အခုမှ ရုံတင်ခွင့်ရတယ်ပေါ့နော်။ ဒါပေမဲ့လည်း နယ်ဇာတ်လေး ဖြစ်နေတဲ့အတွက် မခိုင်တို့ရဲ့ အဝတ်အစားပိုင်းဆိုင်ရာတွေမှာ ခေတ်နောက် ကျကျနဲ့ခဲ့တာတို့၊ ဘာတို့ မရှိပါဘူး။ ဒါရိုက်တာဖြစ်တဲ့ ကိုဇော် (အရုဏ်ဦး) ကလည်း အခုခေတ် ဖြစ်နေတဲ့ Plot တွေကို ကြိုပြီးတော့ မြင်ပြီး ရိုက်ထားတဲ့အတွက် အခုအချိန်နဲ့ ကွက်တိဖြစ်နေတယ်ပေါ့နော်။ ဒီကားထဲမှာ မခိုင်က ကိုခန့်နဲ့ လင်မယားတွေပေါ့။ ယောက်ျားအပေါ်ကို အနိုင်ယူတတ်တဲ့ မိန်းမတစ်ယောက်ပေါ့နော်။ ဒီကားက မခိုင်တို့တောင်မှ ရိုက်ထားတာ ကြာပြီဆိုတော့ နည်းနည်းတောင် မေ့နေပြီ။ အထူးပွဲပြတဲ့အချိန်မှာ ပြန်ကြည့်ရတော့ ကိုယ့်အတွက်တောင် အသစ်ဖြစ်နေပြီး ရယ်နေရပါတယ်။ ဒီဇာတ်ကားထဲမှာ ပါဝင်တဲ့သူတွေ အားလုံးကလည်း ကိုယ်ကျရာနေရာကနေ အကောင်းဆုံး ကြိုးစားထားကြပါတယ်။ ဇာတ်လမ်းလေးကလည်း ဟာသ Plot တွေ အရမ်းများတဲ့အတွက် ပရိသတ်တွေ ပျင်းရမှာ မဟုတ်ပါဘူး။ အားလုံးလည်း လာကြည့်ကြဖို့ ဖိတ်ခေါ်ချင်ပါတယ်။



မိုးဟေကို

ဒီဇာတ်ကားလေးက ပျော်စရာ ဟာသကားလေး ဖြစ်တဲ့အတွက် မိုးကိုယ်တိုင်လည်း ကြိုက်ပါတယ်။ မိုးတို့ ရိုက်တုန်းကလည်း ရယ်နေရတဲ့ဇာတ်ကားတစ်ကားပါ။ ဒီဇာတ်ကားမှာ ပါဝင်တဲ့ သရုပ်ဆောင်တွေ အကုန်လုံးက ညှိညှိနှိုင်းနှိုင်း တိုင်တိုင်ပင်ပင်နဲ့ သရုပ်ဆောင်ထားကြတဲ့အတွက် အရမ်းကို ကောင်းပါတယ်။ မိုးကိုယ်တိုင် ပြန် ကြည့်ရတဲ့ အချိန်မှာလည်း အရမ်းကို ကြိုက်ပါတယ်။ မိုးအတွက်က ဟာသအက်တင် လုပ်ရတာ ခက်ခဲပါတယ်။ အစပိုင်းမှာဆို ကိုယ်က ရက်သလိုလို၊ ကြောက်သလိုလို ဖြစ်နေတော့ အဆင်မပြေဘူး။ နောက်ပိုင်းကျတော့ ကိုယ့်အစ်ကိုတွေ၊ အစ်မတွေက လက်တွဲခေါ်ကြတဲ့အတွက် အဆင်ပြေသွားပါတယ်။ ဒီဇာတ်ကားရိုက်တုန်းက အခက်အခဲကတော့ မိုးအသံဝင်နေတာပေါ့။ အဲ့ဒီကား ရိုက်တဲ့အချိန်တုန်းက နေလည်း အရမ်းပူတော့ ရေခဲရေသောက်မိရင်းနဲ့ အသံဝင်သွားခဲ့တာပါ။ အဲ့ဒါကြောင့် တချို့ဇာတ်ဝင်ခန်းတွေမှာ ကိုယ့်ကိုယ်ကိုယ် အားမရတာမျိုးတော့ ရှိခဲ့ပါတယ်။ ပရိသတ်တွေလည်း သည်းခံပြီး ကြည့်ပေးကြဖို့ ပြောချင်ပါတယ်။



နာမကျန်းဖြစ်နေတဲ့ ပရိသတ်တစ်ဦးကို သွားရောက်တွေ့ဆုံခဲ့တဲ့ Katy Perry



အမေရိကန် ပေါ့ပ်အဆိုတော်တစ်ဦးဖြစ်တဲ့ Katy Perry က ဩစတြေးလျနိုင်ငံမှာ ရှုံးပွဲသီဆိုဖို့အတွက် ရောက်ရှိနေခိုက်မှာ နာမကျန်းဖြစ်နေတဲ့သူပရိသတ်ကလေးငယ်တစ်ဦးကို အိမ်တိုင်ရာရောက် သွားရောက် တွေ့ဆုံအားပေးခဲ့ပါတယ်။

အဆိုတော် Katy Perry က ဦးနှောက်ထဲမှာရှိတဲ့ အကျိတ်တစ်ခုကို ခွဲထုတ်ထားရတဲ့ သူ့ကို အားပေးတဲ့ Grace Moores လို့ အမည်ရတဲ့ မိန်းကလေးငယ်ကို သူ့နေထိုင်ရာ အိမ်အထိ သွားရောက်တွေ့ဆုံအားပေးခဲ့တာလည်း ဖြစ်ပါတယ်။ ကလေးငယ် Grace Moores ရဲ့ အစ်မဖြစ်သူ Tiana

က အသက်သုံးနှစ်အရွယ်ကတည်းက Katy Perry ရဲ့ အမာခံ ပရိသတ်တစ်ယောက်ဖြစ်တဲ့ ညီမ ဖြစ်သူရဲ့အကြောင်းလေးကို Twitter မှာ ရေးသားဖော်ပြခဲ့တာဖြစ်ပြီး ယင်းအကြောင်းကို ပြန်လည် မျှဝေမှုအကြိမ်ပေါင်း နှစ်သောင်းကျော်အထိ ရှိခဲ့ပါတယ်။

“Katy က Grace ရဲ့ အကြောင်းတွေကို မေးတယ်။ သူ့ရဲ့ဆေးကုသမှု အခြေအနေကိုလည်း မေးတယ်။ Grace ရဲ့ အိပ်ခန်းကိုလည်း လိုက်ပြခိုင်းပြီး လှည့်ပတ်ကြည့်ရှု ခဲ့ပါသေးတယ်” လို့ Grace Moores ရဲ့ မိခင်ဖြစ်သူ Marie က The Advertiser သတင်းဌာနကို ပြောပြခဲ့ပါတယ်။



လမ်း၊ တံတားဥပဒေဖြင့် အမှုဖွင့်ခံထားရသည့် ပုသိမ်ကြီးမြို့နယ်ဒေသခံများကို ရုံးထုတ်လာစဉ်

## အမှုဖွင့်ခံထားရသော ပုသိမ်ကြီးဒေသခံများကို ရုံးထုတ်၊ အသက် ၇၀ ကျော်အဘွားအို အာမခံရ

မန္တလေး၊ ဩဂုတ် ၂

လမ်းနယ်ပေါ်ကျူးကျော်၍ခြံစည်းရိုး ခတ်သည်ဟုဆိုကာ လမ်း၊ တံတားဥပဒေ ဖြင့် အမှုဖွင့်ခံထားရသည့် ပုသိမ်ကြီး မြို့နယ်ဒေသခံများကို ဩဂုတ်လ ၂ ရက် နေ့က ရုံးထုတ်စစ်ဆေးခဲ့ရာ၌ အသက် ၇၀ ကျော်အရွယ်ရှိ ဒေါ်အေး အာမခံရရှိသွား ခဲ့သည်။

ယင်းအမှုနှင့်ပတ်သက်၍ တရားလို ဖြစ်သူ ကျေးလက်လမ်း၊ တံတားဦးစီးမှူး ကိုစစ်ဆေးခဲ့ပြီး အသက် ၇၀ ကျော်အရွယ် ဒေါ်အေးကို အာမခံပေးသင့်ကြောင်း ဆရာဝန် ကထွက် ချက် ပေးခဲ့ သည့် အတွက် အာမခံရရှိခဲ့ခြင်းလည်းဖြစ်သည်။

“ဒေါ်အေးက နှလုံးအားနည်းနေ တယ်။ အနီးကပ်စောင့်ရှောက်ဖို့လိုအပ်နေ တယ်ဆိုပြီး သက်သေဖြစ်တဲ့ ဆရာဝန်က ထွက်ချက်ပေးတယ်။ ဒေါ်အေးကတော့ အာမခံရတယ်” ဟု တရားလွှတ်တော်

ရှေ့နေ ဦးစည်သူက ပြောကြားသည်။

ပုသိမ်ကြီးမြို့နယ်ဒေသခံများအား အုပ်စု အောင်သပြေကျေးရွာအနီး မြင့် ရင်းနီးမြို့နယ်ကုမ္ပဏီက ကျောက်မီးသွေး စွမ်းအင်သုံး ဘိုလပ်မြေစက်ရုံ တည် ဆောက်နေမှုကို အပြီးအပိုင်ဖျက်သိမ်းပေး ရေးတောင်းဆိုနေသည့် ဒေသခံအချို့ သည် လမ်းပေါ်တက်ကာ ခြံစည်းရိုးခတ် ထားသည့်အတွက် ပုသိမ်ကြီးမြို့နယ် တရားရုံးတွင် ရုံးထုတ်စစ်ဆေးခဲ့ခြင်းဖြစ် သည်။

အောင်သပြေကျေးရွာမှဒေသခံ ဦးသိန်းပိုင်၊ ဒေါ်အေး၊ ဒေါ်မြနှင့် သရက် ကိုင်း ကျေးရွာဒေသခံ ဒေါ်မြတို့ကို ပုသိမ် ကြီးမြို့နယ် ကျေးလက်လမ်းဦးစီးဌာနက လမ်းများ၊ တံတားများ ဥပဒေပုဒ်မ ၂၂ ဖြင့် အမှုဖွင့်ခဲ့သဖြင့် ရဲတပ်ဖွဲ့၏ ဖမ်းဆီးခြင်းခံ ထားရသူများ ဖြစ်သည်။

ယင်းအပြင် အောင်သပြေကျေးရွာ မှ ဦးရွှေအုန်း၊ ဦးဝင်းဇော်လတ်၊ ဒေါ်ငြိမ်းဌေး၊ ဒေါ်ဝင်းမာသန်း၊ ဒေါ်ရင်ရင်အောင်တို့ သည်လည်း ခွင့်ပြုချက်မရှိဘဲ ဆန္ဒပြသည့် အတွက် ငြိမ်းချမ်းစွာစုဝေးခြင်းနှင့်စီတန်း လှည့်လည်ခြင်း ဥပဒေပုဒ်မ ၁၉ ဖြင့် အမှု ဖွင့်ခံထားရသည်။

စီမံကိန်းရုံးစက်ရုံဧရိယာ ၇၀၀ ကျော်နှင့် ထုံးကျောက်တောင်ဧက ၆၀၀ ကျော်ကို ဘိုလပ်မြေစက်ရုံအတွက် အသုံး ပြုသွားမည်ဖြစ်ရာ စီမံကိန်းပြုလုပ်မည့် ဧရိယာသည် အောင်သပြေ၊ တောင်ပုလူ၊ သရက်ကိုင်း၊ မြက်သာ၊ ထုံးဘို၊ စာတိုက်၊ တကာ၊ တောင်ကန်၊ ပြည်သာယာ စသည့် ကျေးရွာများနှင့် ထိစပ်နေသည့်အတွက် ဒေသခံများက ကန့်ကွက်နေခြင်းဖြစ် သည်။

■

M-04

## မန္တလေးတွင် ခိုးဆိုးလုနိုက်မှု ၂၀၀၀ နီးပါးဖမ်းဆီး

မန္တလေး၊ ဩဂုတ် ၂

မန္တလေးမြို့တော်လုံခြုံရေးအတွက် တိုင်းရဲတပ်ဖွဲ့မှူးရုံးက ရက် ၉၀ အထူး စီမံချက်တစ်ခု ဆောင်ရွက်လျက်ရှိရာ ပထမရက်သုံးဆယ်အတွင်းမှာပင် ခိုးဆိုး လုယက်မှုကျူးလွန်သူ ၂၀၀၀ နီးပါး ဖမ်း ဆီးရမိထားကြောင်း တိုင်းရဲတပ်ဖွဲ့မှူးရုံးမှ ဦးစီးအရာရှိ (ပထမတန်း) ဒုတိယရဲမှူး ကြီး တင်ဇော်ထွန်းက ပြောကြားသည်။

“ဒီစီမံချက်စတင် ရွက်ပြီး နောက်ပိုင်း မူးယစ်မှုတွေလည်း တော် တော်ဖမ်းဆီးနိုင်ခဲ့တယ်” ဟု ၎င်းကပြော

ဆိုသည်။

မန္တလေးတိုင်းရဲတပ်ဖွဲ့သည် ဇွန်လ ၂၅ ရက်နေ့မှစတင်ကာ ယင်းစီမံချက်ကို အကောင်အထည်ဖော်ဆောင်ရွက်နေ ခြင်းဖြစ်ပြီး ယင်းနေ့မှ ဇူလိုင်လ ၃၁ ရက် နေ့အထိ စာရင်းများအရ ခိုးမှု၊ လုယက်မှု၊ လက်နက်ကိုင်ဆောင်မှု၊ လောင်းကစားမှု၊ ပြည်တန်ဆာမှု၊ မူးယစ်ရမ်းကားမှုနှင့် မော်တော်ယာဉ်အမှု စုစုပေါင်း ၁၈၁၂ မှု အထိ ဖော်ထုတ်နိုင်ကာ အမျိုးသား ၁၈၆၃ ဦး၊ အမျိုးသမီး ၃၇ ဦးတို့ကို အမှု

ဖွင့်စစ်ဆေးလျက်ရှိကြောင်း ရဲမှတ်တမ်း အရ သိရသည်။

အဆိုပါရက်အတွင်း မူးယစ်ဆေး ဝါး သုံးစွဲ၊ ရောင်းဝယ်၊ ရောင်းဝယ်သုံးစွဲ စသည့် မူးယစ်ဆေးဝါးမှု ၄၇ မှုကို အရေး ယူနိုင်ခဲ့ပြီး ကျပ် ၄၂၄ သိန်းခန့် တန်ဖိုးရှိ မူးယစ်ဆေးဝါးများဖမ်းဆီးနိုင်ခဲ့ပြီး လူ ၇၁ ဦးကိုလည်း စစ်ဆေးနေကြောင်း တိုင်း ရဲတပ်ဖွဲ့၏ စာရင်းများအရ သိရသည်။

■

M-04

## ရန်ကုန်ကွန်ဒိုများ မန္တလေးတွင် အရောင်းပြပွဲပြုလုပ်မည်

မန္တလေး၊ ဩဂုတ် ၂

ရန်ကုန်မြို့တွင် တည်ဆောက်ထား သည့်ကွန်ဒိုများကို မန္တလေးမြို့ ဟော်လ်တန် ဟိုတယ်၌လာရောက် ရောင်းချမည့် အရောင်းပြပွဲကို ဩဂုတ်လ ၄ ရက်နှင့် ၅ ရက်နေ့တွင် နံနက် ၉ နာရီမှ ညနေ ၅ နာရီခွဲအထိ ပြုလုပ်မည် ဖြစ်သည်။

ရန်ကုန်မြို့တော်ရှိရန်ကင်း၊ အင်းစိန်၊ မရမ်းကုန်း၊ အလုံ၊ ရွှေတောင်ကြားနှင့် ကမ္ဘာအေးမြို့နယ်တွင် တည်ဆောက်ဆဲ နှင့် တည်ဆောက်ပြီးစီးပြီ ဖြစ်သည့်ကွန်ဒို များကို ရောင်းချမည်ဖြစ်ပြီး ဘဏ်ချေးငွေ ဖြင့် နှစ်ရှည်အရစ်ကျဝယ်ယူနိုင်မည်ဖြစ် ကြောင်း၊ အမေရိကန်အမှတ်တံဆိပ် ဖြစ် သည့် Chevrolet ကားနှင့် Harley Davidson မော်တော်ဆိုင်ကယ်များကို

လည်း အထူးလျှော့ဈေးများဖြင့် ရောင်းချ မည်ဖြစ်ကြောင်း အဆိုပါပွဲကို စီစဉ်သည့် Success Property Consultant Company Ltd နှင့် ShweProperty. com တို့ထံမှ သိရသည်။

အဆိုပါအရောင်းပြပွဲကို ကြိုက် ဈေးဆစ်၊ ကြိုက်ဈေးရ၊ ကြိုက်တာယူ အစီအစဉ်ဖြင့်ရောင်းချခြင်းဖြစ်ကာ ရန်ကုန် မြို့တွင် ပြပွဲကျင်းပခဲ့ပြီးဖြစ်၍ မန္တလေး မြို့တွင် လာရောက်ကျင်းပခြင်းဖြစ် ကြောင်း၊ အဆိုပါပြပွဲတွင် ကျပ်သိန်း ၁၅၀၀ မှ ၆၀၀၀ တန်ဖိုးရှိကွန်ဒိုများကို ရောင်းချပေးသွားမည်ဖြစ်ကြောင်း ပူးပေါင်း စီစဉ်သူများက အသိပေးထားသည်။ ■

M-07



ဓာတ်ပုံကျော်စိုးရိုး

လေဆင်နှာမောင်းကြောင့် လဲကျနေသောဓာတ်တိုင်ကို ပြန်လည်ပြင်ဆင်နေစဉ်

## မိတ္ထီလာတွင် လေဆင်နှာမောင်းကြောင့် လူတစ်ဦးဒဏ်ရာရ၊ အိမ် ၅၀ ကျော်ပျက်စီး

မိတ္ထီလာ၊ ဩဂုတ် ၂

မိတ္ထီလာမြို့ ဝန်ဇင်းရပ်ကွက်တွင် ဩဂုတ်လ ၁ ရက်နေ့ ညနေ ၆ နာရီခွဲခန့် အချိန်က တိုက်ခတ်ခဲ့သော လေဆင်နှာ မောင်းကြောင့် လူနေအိမ်ငါးဆယ်ခန့် ပျက်စီးခဲ့ပြီး အမျိုးသမီးတစ်ဦး ထိခိုက် ဒဏ်ရာရရှိခဲ့ကြောင်း ရပ်ကွက်အုပ်ချုပ် ရေးမှူးရုံးနှင့် ရပ်ကွက်ဒေသခံများထံမှ သိရသည်။

အဆိုပါလေဆင်နှာမောင်းသည် ဝန်ဇင်းရပ်ကွက်နယ်မြေ ၁၁၊ ၁၃၊ ၁၄ နှင့် ၁၆ တို့တွင် တိုက်ခတ်ခဲ့ပြီး သစ်ပင်များနှင့် ဓာတ်တိုင်များလဲကျ၍ လျှပ်စစ်ဓာတ် အားပြတ်တောက်ခြင်း ဖြစ်ပေါ်ခဲ့သည်ဟု ၎င်းတို့က ပြောဆိုသည်။

“စည်းခုံကြီးကန်ပေါင်ပေါ်မှာ လေ ဆင်နှာမောင်းစပြီးတိုက်တယ်။ ရပ်ကွက် ဘက်ကို ဆင်းလာတယ်။ အိမ်တွေက သွပ်ပြားတွေ လန်ထွက်ကုန်တယ်။ ငါးမိနစ် လောက်ပဲကြာတယ်။ ပြီးတော့ မိုးတွေ ဆက်တိုက်ရွာလာတယ်” ဟု ရပ်ကွက် အုပ်ချုပ်ရေးမှူး၊ ဦးကျော်ငြိမ်းက ပြော ကြားသည်။

လေဆင်နှာမောင်းတိုက်ခတ်မှု ကြောင့် အိမ်တစ်လုံးပြိုကာ ဒေါ်ဌေးကြည် အမည်ရှိ အသက် ၅၆ နှစ်အရွယ် အမျိုး သမီးမှာ ခါးတွင်ဒဏ်ရာရရှိခဲ့ပြီး ဆေးရုံသို့ ပို့ဆောင်လိုက်ရကြောင်း၊ အိမ် ၄၉ လုံးခန့်

အမိုးများပျက်စီးသွားပြီး အိမ်တစ်လုံးမှာ လေတိုက်ချိန်တွင်လုံးဝပြိုကျသွားကာ အခြားအိမ်တစ်လုံးမှာလည်း စိတ်ချရ သည့်အခြေအနေမရှိတော့၍ ဩဂုတ်လ ၂ ရက်နေ့ နံနက်ပိုင်းတွင် ဖြိုချလိုက်ရ ကြောင်း ၎င်းကရှင်းပြသည်။

ယင်းအပြင် အဆိုပါလေပြင်း ကြောင့် အများသုံးရေကန်နှစ်ခု၏ အမိုး များလည်းပြိုကျပျက်စီးခဲ့ပြီး နေအိမ် လေးလုံး သစ်ပင်ပိမိကြောင်း၊ ဓာတ်တိုင် နှစ်တိုင်ကျိုးကာ လျှပ်စစ်ဓာတ်အားပြတ် တောက်ခဲ့ကြောင်း ဦးကျော်ငြိမ်းက ရှင်းပြ သည်။

“တစ်ခါမှ ဒီလိုမဖြစ်ဖူးပါဘူး။ တဝုန်းဝုန်းနဲ့ လေတွေတိုက်လာပြီး သွပ် ပြားတွေကလေထဲမှာ ဝဲနေတာပဲ” ဟု အဆိုပါရပ်ကွက်နေ အမျိုးသားတစ်ဦးက ပြောဆိုသည်။

လက်ရှိအချိန်တွင် ဝန်ဇင်းရပ်ကွက် အတွင်း၌ မီးသတ်တပ်ဖွဲ့၊ ကြက်ခြေနီအဖွဲ့ နှင့် ရဲတပ်ဖွဲ့ဝင်များအပါအဝင် စည်ပင်သာ ယာရေးဝန်ထမ်းများ၊ လျှပ်စစ်ဝန်ထမ်း များက ရှင်းလင်းရေးနှင့် ပြင်ဆင်ရေးလုပ် ငန်းများ လုပ်ကိုင်လျက်ရှိပြီး ပျက်စီးဆုံး ရုံးမှုစာရင်းများကို အထွေထွေအုပ်ချုပ် ရေးဦးစီးဌာနက ကွင်းဆင်းကောက်ယူ လျက်ရှိသည်။ ■

R-01



# ကျောက်ဆည်သစ်ဖောင်ခိုမှု ရဲအရာရှိသုံးဦးနှင့် တပ်ကြပ်တစ်ဦးကို ထောင်ချ

မန္တလေး၊ ဩဂုတ် ၂

တရားမဝင် သစ်ရောင်းဝယ်မှု တစ်ခုနှင့်စပ်လျဉ်း၍ ကျောက်ဆည်မြို့နယ် ရဲတပ်ဖွဲ့မှူးအပါအဝင် ရဲတပ်ဖွဲ့ဝင်ငါးဦးကို ဩဂုတ်လ ၁ ရက်နေ့တွင် ရဲတရားရုံးက ရာထူးချုတ်ခြင်းနှင့်ထောင်ဒဏ်များ ချမှတ်လိုက်သည်။

ကျောက်ဆည်မြို့နယ်ရဲတပ်ဖွဲ့မှူးကို ရာထူးတစ်ဆင့်လျှော့ချခဲ့ပြီး ဖြစ်စဉ်တွင် ပါဝင်ခဲ့သော စခန်းမှူးဟောင်းရဲမှူးမြင့်ဦးကို ထောင်ဒဏ်တစ်နှစ်၊

စခန်းမှူးအသစ် ဒုရဲမှူးဝင်းနိုင်ကို ရာထူးလျှော့ချခြင်းနှင့် နယ်ထိန်းခေါင်းဆောင်ရဲအုပ်သန်းထိုက်ကို ထောင်ဒဏ် ၂ နှစ်၊ အပိုင်နယ်ထိန်း တပ်ကြပ်ချစ်စန်းကို ထောင်ဒဏ်သုံးနှစ်ချခဲ့ကြောင်း ကျောက်ဆည် မြို့မရဲစခန်း ခေတ္တမှူးဒုရဲမှူးသန်းကျော်ဌေးက အတည်ပြုပြောကြားသည်။

ပြီးခဲ့သော ဧပြီလ ၂၅ ရက်နေ့ညက ကျောက်ဆည်မြို့နယ် ဖျောက်ဆိပ်ကုန်း

ကျေးရွာအနီးတွင် ဖမ်းမိသောသစ်များကို ကျောက်ဆည်မြို့မရဲစခန်း၌ အမှုဖွင့်ရန် ဆောင်ရွက်စဉ် တရားခံများ မရှိတော့ဘဲ ပိုင်ရှင်မဲ့အဖြစ် ဆောင်ရွက်ထားရှိမှုနှင့် ပတ်သက်၍ ရဲတပ်ဖွဲ့ဝင်များသည် ရာထူးချခံရခြင်းနှင့် ထောင်ဒဏ်များ ချမှတ်ခံလိုက်ရခြင်းဖြစ်သည်။

ကျောက်ဆည်မြို့မရဲစခန်းမှ ရဲတပ်သားထွန်းထွန်းဝင်းနှင့် ဇေယျာမောင်တို့ နှစ်ဦးသည် မေလ ၂၅ ရက်နေ့ည ၁၀ နာရီ

ခန့်က မြို့ထဲသို့ လက်ဖက်ရည်သောက်သွားရာမှ ရန်ကုန်-မန္တလေးကားလမ်း ဒေါ်သိုက်ကြီးကွေ့အရောက် မသင်္ကာဖွယ်ရာ ကားတစ်စီးကိုတွေ့သဖြင့် ဆိုင်ကယ်နှင့်လိုက်ရာ ဖျောက်ဆိပ်ပင်ကျေးရွာအနီး ရဲရွာလမ်းဆုံတွင်အဆိုပါကားကို တားဆီးနိုင်ခဲ့ပြီး စစ်ဆေးရာမှ ကားပေါ်တွင်ဖွဲ့အိတ်များဖြင့် ဖုံးထားသော ပိတောက်တုံးများကိုတွေ့ရှိခဲ့ကြောင်း၊ ယင်းဖြစ်စဉ်ကို တာဝန်မှူး၏ ခွင့်ပြုချက်ဖြင့် ရဲစခန်းသို့

ခေါ်ဆောင်ခဲ့သော်လည်း ပိုင်ရှင်မဲ့အဖြစ် ဆောင်ရွက်ခဲ့သည်ကို မကျေနပ်သဖြင့် ရဲချုပ်ရုံးနှင့် ပြည်ထဲရေးဝန်ကြီးထံတိုင် ကြားခဲ့သော အမှုဖြစ်သည်။

ယင်းဖြစ်စဉ်နှင့်ပတ်သက်၍ ရဲဝံ့စွာဖော်ထုတ်ခဲ့သော ရဲတပ်သားငါးဦးကို ငြိမ်းချမ်းရေးနှင့် ပွင့်လင်းလူ့အဖွဲ့အစည်း (ကျောက်ဆည်) နှင့် ဒေသခံများက ဇွန်လ ၉ ရက်နေ့တွင် ဂုဏ်ပြုချီးမြှင့်မှုများ ပြုလုပ်ခဲ့သေးသည်။ ■ M-01



ပြုပြင်ထိန်းသိမ်းရေးလုပ်ငန်းများ ဆောင်ရွက်နေသော ရွှေနန်းတော်ကျောင်းကြီးကို တွေ့ရစဉ်

## ရွှေနန်းတော်ကျောင်း ပြုပြင်ထိန်းသိမ်းခြင်းလုပ်ငန်း ၅၀ ရာခိုင်နှုန်းခန့် ပြီးစီးနေပြီဖြစ်ကြောင်း ပြုပြင်ထိန်းသိမ်းမှုများပြုလုပ်နေသည့် WORLD MONUMENTS FUND ထံမှ သိရသည်။

မန္တလေး၊ ဩဂုတ် ၂

မြန်မာမှုအနုပညာရာစံပြကျောင်းကြီးဖြစ်သည့် ရွှေနန်းတော်ကျောင်း (ရွှေကျောင်း) ပြုပြင်ထိန်းသိမ်းခြင်းလုပ်ငန်း ၅၀ ရာခိုင်နှုန်း ခန့် ပြီးစီးနေပြီဖြစ်ကြောင်း ပြုပြင်ထိန်းသိမ်းမှုများပြုလုပ်နေသည့် WORLD MONUMENTS FUND ထံမှ သိရသည်။

အဆိုပါ ရွှေနန်းတော်ကျောင်းပြုပြင်ထိန်းသိမ်းခြင်းလုပ်ငန်းကို အမေရိကန်နိုင်ငံ သံအမတ်ကြီးများရန်ပုံငွေ အမေရိကန်ဒေါ်လာ ငါးသိန်းအကုန်အကျခံ၍ ၂၀၁၄ ခုနှစ် ဖေဖော်ဝါရီလအတွင်းမှစတင် ဆောင်ရွက်ခဲ့ခြင်းဖြစ်ကြောင်း၊ လက်ရှိအချိန်တွင် တောင်ဘက်ဝရန်တာပြုပြင်ထိန်းသိမ်းခြင်းလုပ်ငန်းများ လုပ်ဆောင်နေပြီ ဖြစ်ကြောင်း WORLD MONUMENTS FUND မှ ပရောဂျက်ဒါရိုက်တာ Jeffery Allen က ပြောကြားသည်။

“ကျန်တဲ့ငါးဆယ်ရာခိုင်နှုန်းက ၂ နှစ်လောက်ကြာမယ်၊ ဒါကလည်းကြားထဲမှာ မလိုလားအပ်တဲ့ ပြဿနာတွေမရှိဘူးဆိုရင်ပေါ့။ ခုလုပ်နေတဲ့ဝရန်တာက နောက်နှစ်နေ့မှာပြီးမယ်” ဟု ၎င်းက ပြောဆိုသည်။

အမေရိကန်သံအမတ်ကြီးများ

ရန်ပုံငွေမှလှူဒါန်းသည့်ငွေဖြင့် ရွှေကျောင်း၏နောက်ခံသမိုင်းကြောင်းများရှာဖွေခြင်း၊ မှတ်တမ်းမှတ်ရာများ ရှာဖွေခြင်း၊ စာတမ်းများပြုစုခြင်း၊ ပျက်စီးရသည့် အကြောင်းအရင်းများကို ရှာဖွေခြင်း၊ လေဆာစက် နာစက်ဖြင့် 3D ရိုက်ကူးခြင်းလုပ်ငန်းများ၊ တိုင် ၁၂ အသစ်လဲခြင်း၊ ကြမ်းခင်းလေးပုံတစ်ပုံခင်းခြင်းလုပ်ငန်းများ၊ ရေစီရေလာကောင်းမွန်ရန်အောက်ခြေကွန်ကရစ်ကြမ်းခင်းခြင်းလုပ်ငန်းများ၊ အနောက်တောင်ထောင့်လှေကား သဲကျောက်ဖြင့်အစားထိုးခြင်းလုပ်ငန်းများ၊ လှေကားလေးစင်းအောက်ခြေကွန်ကရစ်ဖြင့် ထိန်းခြင်းလုပ်ငန်းများ၊ အနောက်ဘက်ဝရန်တာပြုပြင်ထိန်းသိမ်းခြင်းလုပ်ငန်းနှင့် နယားရုပ်များ တပ်ဆင်ခြင်းလုပ်ငန်းများ ပြီးစီးနေပြီဖြစ်ကြောင်း WORLD MONUMENTS FUND မှတ်တမ်းများအရ သိရသည်။

ရွှေနန်းတော်ကျောင်းသည် အမိုးသုံးဆင့်၊ လယ်ပေါ်နှစ်ထပ်၊ စမြင်းပါသော ဇေတဝန်ဆောင်ဖြစ်ကာ ရှေးအစဉ်အလာဘုန်းကြီးကျောင်းများနှင့် တည်ဆောက်ပုံမတူဘဲ စနစ်ဆောင်ကို နေကျော်တည်ဆောက်ထားပြီး ကျောင်းဦးပြာသာဒ်နှင့် ဘောဂဆောင်မပါသောကျောင်းကြီးဖြစ်

ကြောင်း၊ ကျောင်းကြီးတစ်ဆောင်လုံးတွင် အရှေ့အနောက်တိုင် ၁၅ လုံးတန်းနှင့် တောင် မြောက်တိုင် ၁၀ လုံးတန်းရှိခြင်းကြောင့် တိုင်ပေါင်း ၁၅၀ တိုင်၊ နယားရုပ်ထောက်တိုင်ပေါင်း ၄၂ တိုင်နှင့် သရက်ကင်းအုတ်လှေကား ငါးစင်းဖြင့် တည်ဆောက်ထားသော ကျောင်းကြီးတစ်ကျောင်းဖြစ်ကြောင်း ရှေးဟောင်းသုတေသနနှင့် အမျိုးသားပြတိုက်ဦးဌာန (မန္တလေးဌာနခွဲ) ထုတ်ပြန်ချက်များအရ သိရသည်။

ရွှေနန်းတော်ကျောင်းကြီး ပြုပြင်ထိန်းသိမ်းခြင်းလုပ်ငန်းများကို အမေရိကန်နိုင်ငံသံအမတ်ကြီးများရန်ပုံငွေမှလှူဒါန်းငွေ အမေရိကန် ဒေါ်လာငါးသိန်းဖြင့် ၂၀၁၄ ခုနှစ်မှစတင်၍ ပြုပြင်ထိန်းသိမ်းရေးလုပ်ငန်းများ စတင်လုပ်ကိုင်ခဲ့ခြင်းဖြစ်ပြီး လက်ရှိအချိန်တွင် ရန်ပုံငွေမှ ဒေါ်လာသုံးသိန်း ထပ်မံလှူဒါန်းသဖြင့် ဆက်လက်လုပ်ဆောင်နေခြင်းဖြစ်သည်။

ရွှေနန်းတော်ကျောင်းကြီးသည် မန္တလေးမြို့၊ အောင်မြေသာစံမြို့နယ်၊ ဒေါနဘွားရပ်ကွက်၊ မဟာအတုလဝိဇယာရာမတိုက် မဟာရံ တံတိုင်းနှစ်ခုကြား၊ အရှေ့တောင်ထောင့်တွင် တည်ရှိသည်။ ■ M-05

## မန္တလေးတွင် ဘီးခွန်တစ်ဆခွဲခန့်တိုး

မန္တလေး၊ ဩဂုတ် ၂

မန္တလေးမြို့တော် စည်ပင်နယ်နိမိတ်အတွင်းသွားလာနေသော မော်တော်ယာဉ်များအနေနှင့် အောက်တိုဘာလ ၁ ရက်နေ့ကပိုင်းကစ၍ ဘီးခွန်နှုန်းထားများကို ယခင်ထက် တစ်ဆခွဲခန့်တိုးမြှင့်ပေးဆောင်ရမည်ဖြစ်ကြောင်း မြို့တော်စည်ပင်ကော်မတီက ထုတ်ပြန်ကြေညာလိုက်သည်။

ယခင်က ဘီးခွန်နှုန်းထားများကို မော်တော်ယာဉ်အမျိုးအစားအလိုက် ပေးဆောင်ခြင်းဖြစ်ပြီး ယခု ပြောင်းလဲလိုက်သည့်စနစ်အရ အိမ်သုံးယာဉ်နှင့် စီးပွားရေးလုပ်ငန်းသုံးယာဉ်ဟူ၍ ခွဲခြားကာ အင်ဂျင်ပါဝါစီစီအတိုင်း ပေးဆောင်ရမည်ဖြစ်သည်။

မော်တော်ဆိုင်ကယ်နှင့်အိမ်သုံးယာဉ်များအတွက် အသစ်ပေးဆောင်ရမည့်ဘီးခွန်နှုန်းထားသည် ယခင်ထက် တစ်ဆခွဲခန့် မြင့်တက်လာခြင်းဖြစ်သော်လည်း ရန်ကုန်မြို့တော်တွင် ကောက်ခံသည့်နှုန်းထားနှင့်နှိုင်းယှဉ်ပါက ထက်ဝက်ခန့်လျော့နည်းနေသေးကြောင်း၊ စီးပွားရေးလုပ်ငန်းသုံးယာဉ်များအတွက်မူ ရန်ကုန်မြို့တော်၌ ကောက်ခံသည့်နှုန်းထားအတိုင်းပင်ဖြစ်ကြောင်း မန္တလေးမြို့တော်စည်ပင်သာယာရေးကော်မတီ အခွန်ဌာန၊ ဌာနစုမှူး ဒေါ်နီနီလျန်းဒိမ်က ပြောကြားသည်။

“ဘီးခွန်က ကားအတွက်ဆိုရင်

ကညနသက်တမ်းနဲ့အတူတူပဲ။ ကညနသက်တမ်းတစ်နှစ်ပေးတယ်ဆိုရင် တစ်နှစ်စာဆောင်ရမယ်။ ၂ နှစ်ပေးတယ်ဆို ၂ နှစ်စာဆောင်ရမယ်။ ဆိုင်ကယ်သက်တမ်းက အမြဲတမ်း ၂ နှစ်ပဲ” ဟု ၎င်းကရှင်းပြသည်။

စီးပွားရေးလုပ်ငန်းသုံးယာဉ်များအနေနှင့် ပြောင်းလဲကောက်ခံမည့်ဘီးခွန်ပေးဆောင်ပြီးပါက မန္တလေးမြို့ဝင် ဂိတ်ခြောက်ခုတွင် လမ်းအသုံးပြုခပေးဆောင်ရန်မလိုတော့ကြောင်း မန္တလေးမြို့တော်စည်ပင်သာယာရေးကော်မတီဝင်ဦးကျော်ဇောအောင်ကပြောကြားသည်။

“ဒီအခွန်အခနဲ့ပဲ ဖွံ့ဖြိုးတိုးတက်အောင်လုပ်ရမှာမို့ အခွန်တိုးလိုက်တယ်။ တိုးတဲ့အခါမှာလည်း တခြားမြို့တွေနဲ့နှိုင်းယှဉ်ပြီးလုပ်တာပါ” ဟု မန္တလေးမြို့တော်စည်ပင်သာယာရေးကော်မတီဝင် ဦးကျော်ဆန်းမြင့်က ဖြည့်စွက်ပြောဆိုသည်။

လူထုထံမှ ကောက်ခံရရှိသည့် အခွန်ငွေဖြင့်မန္တလေးမြို့တော်ဖွံ့ဖြိုးတိုးတက်ရေးအတွက် လုပ်ဆောင်လျက်ရှိရာ မြို့တော်စည်ပင်သာယာရေး ကော်မတီက သုံးစွဲနေသော ငွေကြေးအားလုံး၏ ၅၅ ရာခိုင်နှုန်းသည် အခွန်ဌာနမှသာရရှိခြင်းကြောင့် ဘီးခွန်နှုန်းထားကို တိုးမြှင့်ကောက်ခံရခြင်းဖြစ်ကြောင်း ယင်းကော်မတီက အသိပေးထားသည်။ ■

M-07

ဖော်ပြပါဇယားသည် ဘီးခွန်ကောက်ခံမည့်တစ်နှစ်စာနှုန်းထားဖြစ်ပါသည်။ ၂ နှစ်သက်တမ်းရှိသည့် မော်တော်ယာဉ်များအတွက်ဆိုလျှင် ယခုနှုန်းထား၏ နှစ်ဆပေးဆောင်ရမည်ဖြစ်သည်။ (ဥပမာ- မော်တော်ဆိုင်ကယ်အတွက် ၃၆၅၀ ကျပ်ပေးဆောင်ရမည်)

စဉ်	ယာဉ်အမျိုးအစား	စီးပွားရေးသုံး မဟုတ်သောယာဉ် (ကျပ်)	စီးပွားရေးသုံးယာဉ် (ကျပ်)
၁	ဆိုင်ကယ်	၁၈၂၅	
၂	၆၀၀စီစီအောက်ယာဉ်	၁၈၂၅၀	၃၆၅၀၀
၃	၆၀၀စီစီမှ ၁၃၀၀ စီစီထိ	၂၇၃၇၅	၅၄၇၅၀
၄	၁၃၀၁ စီစီမှ ၂၀၀၀ စီစီထိ	၃၆၅၀၀	၇၃၀၀၀
၅	၂၀၀၁ စီစီမှ ၄၃၀၀ စီစီထိ	၄၅၆၂၅	၉၁၂၅၀
၆	၄၃၀၀ စီစီအထက်	၅၄၇၅၀	၁၀၉၅၀





Photo - Min Aung Mon

# အတ္တရံမြစ်ကြောင်းတစ်လျှောက် ကျေးရွာပေါင်း ၈၀ ကျော် ရေဘေးသင့်

မော်လမြိုင်၊ ဩဂုတ် ၂

မိုးသည်းထန်စွာ ရွာသွန်းမှုကြောင့် မွန်ပြည်နယ်နှင့် ကရင်ပြည်နယ်အကြား အတ္တရံမြစ်ကြောင်းတစ်လျှောက်ရှိ ကျေးရွာပေါင်း ၈၀ ကျော်တွင် ရေဝင်ရောက်နေပြီး ရေဘေးသင့်ဒေသခံသောင်းချီနေကြောင်း ကျိုက်မရောမြို့နယ် ပြည်နယ်လွှတ်တော်ကိုယ်စားလှယ် ဦးမင်းအောင်မွန်က ပြောကြားသည်။

“အတ္တရံမြစ်ဘေးမှာရှိနေတဲ့ ရွာတွေအားလုံးက ရေဝင်တယ်။ တချို့ရွာတွေဆိုရင် တော်တော်များများရေဝင်တယ်။ တချို့ကတော့ နည်းတယ်။ အဲဒီရွာတွေက နှစ်တိုင်းရေဝင်ပေမယ့် ဒီနှစ်က ရေပိုများတယ်။ အချိန်လည်းပိုကြာတယ်။ အခုထိ တချို့ရွာက ရေမကျသေးဘူး” ဟု ၎င်းက ပြောဆိုသည်။

အတ္တရံမြစ်ဘေးတွင် တည်ရှိသည့် ငပြင်မကျေးရွာ၊ ဦးလေးရွာ၊ ဖာသိမ် (ကမ်းနား)၊ ကွမ်းငန်း၊ နီးတုံကျေးရွာအပြင် အခြားကျေးရွာပေါင်းများစွာ၌ ရေဝင်ရောက်နေကြောင်း၊ သို့သော် အရေးပေါ်ကယ်ဆယ်ရေး ပြုလုပ်ရမည့်အခြေအနေမဟုတ်သေးဘဲ ယင်းဒေသမှဒေသခံများမှာလည်း မြစ်ရေကြီးသည့်အတွေ အကြံများရှိသည့်အတွက် ကြိုတင်ပြင်ဆင်မှုများရှိကြောင်း ၎င်းက ရှင်းပြသည်။

လက်ရှိတွင် ရေဘေးကယ်ဆယ်ရေး စခန်းလေးခုဖွင့်လှစ်ထားပြီး အချို့ရေဘေးသင့်သူများမှာလည်း နီးစပ်ရာနေအိမ်များ၌ သွားရောက်နေထိုင်ကြကြောင်း ယင်းဒေသခံများထံမှ သိရသည်။

“ဆရာတော်တို့ကျောင်းက ရွာမှာ အမြင့်ဆုံးနေရပဲ။ ကျောင်းမှာ ရေကပေါင်ရင်းလောက်ရှိနေပြီဆိုတော့၊ ရွာထဲမှာတော့ ပြောမနေနဲ့တော့၊ ဒါပေမဲ့ သူတို့အိမ်တွေက မြင့်တော့ အိမ်မှာပဲ နေကြတယ်။

လေ့ရှိတဲ့လူတွေက လေ့တွေနဲ့သွားလာရတယ်။ ကားတို့ဆိုင်ကယ်တို့ကတော့ သွားလို့မရဘူး။ ရေဝင်နေတာ တစ်ပတ်လောက်ရှိနေပြီ။ ရေက ကျလည်းမကျဘူး။ တီးလည်းမတီးလာဘူး။ ငြိမ်နေတယ်” ဟု ကွမ်းငန်းကျေးရွာမှ ကျောင်းထိုင်ဆရာတော်က မိန့်ဆိုသည်။

ကရင်ပြည်နယ်နှင့် မွန်ပြည်နယ်ကြားရှိ အတ္တရံမြစ်ကြောင်းတစ်လျှောက်ရှိ ကျေးရွာများတွင် ရေဝင်ရောက်နေမှုမှာ သီတင်းတစ်ပတ်ခန့် ရှိနေပြီဖြစ်ကြောင်း၊ အကယ်၍မိုးဆက်လက်ရွာသွန်း၍ နောက်ရေထရက်အချိန်ထိ ရေမကျပါက ယခုအခြေအနေထက်ပိုဆိုးလာနိုင်ကြောင်း ဆရာတော်က ဆက်လက်မိန့်ကြားသည်။

အလားတူ စာသင်ကျောင်းများ၌ ရေဝင်ရောက်မှုကြောင့် ကျောင်းများလည်း ပိတ်ထားရကြောင်း တရားကျေးရွာအုပ်စု အုပ်ချုပ်ရေးမှူး မိသန်းဌေးက ပြောဆိုသည်။

ကယ်ဆယ်ထောက်ပံ့ရေး ပစ္စည်းလက်ခံဌာနကို ကျိုက်မရောမြို့ပေါ်တွင် ဖွင့်လှစ်ထားကာ ပြီးခဲ့သည့် ရက်ပိုင်းကလည်း မြို့နယ်လွှတ်တော်ကိုယ်စားလှယ်များနှင့် ပြည်နယ်အစိုးရအဖွဲ့ဝင်ဝန်ကြီးတို့က ကျေးရွာတချို့ကို အသက်ကယ်အင်္ကျီများနှင့် ကယ်ဆယ်ရေးပစ္စည်းများ သွားရောက်ပေးအပ်ထားကြောင်း ပြည်နယ်အစိုးရအဖွဲ့ထံမှ သိရသည်။

“ရေကစိုးရိမ်ရေမှတ်ကို မရောက်သေးပေမယ့်လည်း ကျေးရွာတော်တော်များများက ရေဝင်နေပြီ။ တချို့ရွာတွေဆို လမ်းတွေလည်း သွားလာလို့မရတော့ ဆက်သွယ်ရေးတွေပြတ်တောက်နေတာရှိတယ်။ ကျိုက်မရောမြို့နယ်မှာ ရွာလုံးကျွတ်မြတ်တာ ၁၀ ရွာလောက်ရှိတယ်”

ဟု မွန်ပြည်နယ်အစိုးရအဖွဲ့ဝင် ကရင်တိုင်းရင်းသားရေးရာဝန်ကြီး စောအောင်မြင့်ခိုင်က ပြောဆိုသည်။

အလားတူ မွန်ပြည်နယ် သထုံမြို့နယ်တွင်လည်း ကျေးရွာ ၂၀ ခန့်မှာရေဝင်ရောက်မှုကြောင့် ရေဘေးသင့်ပြည်သူ ငါးထောင်ခန့် ရှိနေကြောင်း၊ ရေဘေးသင့်ပြည်သူများကိုလည်း ဒေသခံလွှတ်တော်ကိုယ်စားလှယ်များနှင့် ကယ်ဆယ်ရေးအဖွဲ့တို့ ပူးပေါင်း၍ ကူညီဆောင်ရွက်ပေးလျက်ရှိကြောင်း ဒေသခံကိုယ်စားလှယ်များထံမှ သိရသည်။

ဘီးလင်းမြို့နယ်တွင်လည်း ဩဂုတ်လ ၂ ရက်နေ့တွင် ကယ်ဆယ်ရေး စခန်း ၄၃ ခုအနက် ကယ်ဆယ်ရေးစခန်း ၁၅ ခုသာ ကျန်ရှိပြီး ရေဘေးရှောင်သူ ၁၅၀၀ ကျော်သာ ကျန်တော့ကြောင်း၊ ရေကျသွားသည့်အတွက် ရေဘေးရှောင်များ အသီးသီး ပြန်သွားကြပြီဖြစ်ပြီး လက်ရှိတွင် မြို့နယ်စည်ပင်သာယာရေးက ရေကြီးမှုတွင် တင်ကျန်နေသည့် နန်းများနှင့် အမှိုက်များကိုရှင်းလင်းပေးလျက်ရှိကြောင်း၊ ကျန်းမာရေးဌာနကလည်း ရေများ၊ အိမ်သာများနှင့် ပတ်သက်သည့် အချက်များကို ပညာပေးခြင်း၊ ကူညီသန့်ရှင်းမှုပြုလုပ်ပေးခြင်းများ လုပ်ဆောင်လျက်ရှိကြောင်း ဘီးလင်းမြို့နယ်အုပ်ချုပ်ရေးမှူးထံမှ သိရသည်။

မွန်ပြည်နယ်တွင် ဇူလိုင်လ ၂၅ ရက်နေ့မှစ၍ ဩဂုတ်လ ၂ ရက်နေ့အထိ မိုးသည်းထန်စွာရွာသွန်းမှုကြောင့် မြစ်ရေကြီးမှုဖြစ်ကာ ဘီးလင်းမြို့နယ်၊ သထုံမြို့နယ်၊ ကျိုက်ထိုမြို့နယ်၊ ပေါင်မြို့နယ်၊ ကျိုက်မရောမြို့နယ်တို့တွင် ရေကြီးရေလျှံပြီး ရေဘေးသင့်သူများနှင့် ရေဘေးရှောင်သူ သောင်းနှင့်ချီနေကြောင်း မွန်ပြည်နယ်အစိုးရအဖွဲ့ထံမှ သိရသည်။ ■ R-21

## ငွေနှစ်သောင်းချေးယူရာမှ အိမ်နှင့်ခြံပေးလိုက်ရမှုအပေါ် မကျေနပ်၍ ဒေသခံ ၂၀၀ ခန့် ဆန္ဒပြ

ကြိုပင်ကောက် ၊ ဩဂုတ် ၂

ပဲခူးတိုင်း ကြိုပင်ကောက်မြို့နယ်တွင် ငွေနှစ်သောင်းချေးယူရာမှ အိမ်နှင့်ခြံပေးလိုက်ရမှုအပေါ် တရားရုံး ဆုံးဖြတ်ချက်ကို မကျေနပ်သည့် ဒေသခံ ၂၀၀ ခန့်က ဩဂုတ်လ ၁ ရက်တွင် မြို့တွင်းလှည့်လည်ကာ ဆန္ဒပြခဲ့သည်။

ဆန္ဒပြသူများက တရားဥပဒေ စိုးမိုးရေး၊ ငွေများတရားနိုင်မှု ပပျောက်ရေး၊ အသက် ၇၀ ကျော်အတွားအိုကို စာရွက်ဖြူတွင် လက်ထွေးခိုင်းပြီး တရားစွဲဆိုမှု အမှုမှန်ပေါ်ပေါက်အောင် ပြန်လည်စစ်ဆေးပေးရေး၊ ငွေနှစ်သောင်းချေးယူရာမှ အိမ်နှင့်ခြံသိမ်းယူမှုအား ပြန်လည်ဖော်ထုတ်ပေးရေးတို့ကို ကြွေးကြော်ကာ သဲကုန်းရပ်ကွက်မှ ကြိုပင်ကောက်မြို့နယ် တရားရုံးရှေ့အထိ ဆန္ဒဖော်ထုတ်ခဲ့ကြောင်း ဆန္ဒပြပွဲဦးဆောင်သူ ဒေါ်ယုယုထိုက်က ပြောသည်။

“ဒါ မတရားမှုပါ။ ငွေနှစ်သောင်းချေးတာက သမီးဖြစ်သူ မတရုတ်က ချေးတယ်။ သမီးသေတော့ အသက် ၇၀ ကျော် မိခင်ကိုတောင်းတယ်။ မပေးနိုင်တော့ အတိုးပေါ် အတိုးဆင့်ပြီး အိမ်နဲ့ခြံကို တရားရုံးရဲ့ ဆုံးဖြတ်ချက်ကြောင့် အိမ်နဲ့ခြံကိုအပ် ဝရမ်းကပ်တယ်။ ကျွန်မတို့တစ်ရပ်ကွက်လုံးမခံနိုင်တော့ အားလုံးဆန္ဒပြတာပါ” ဟု ဦးဆောင်သူက ရှင်းပြသည်။

## မြောက်ဦးဖြစ်စဉ်ကြောင့် တရားစွဲခံရသော လူငယ်ဂဦးကို စွဲချက်တင်သင့် မတင်သင့် လျှောက်လဲချက်ပေးမည်

စစ်တွေ၊ ဩဂုတ် ၂

မြောက်ဦးဖြစ်စဉ်ကြောင့် တရားစွဲခံထားရသော လူငယ် ၈ ဦးကို စွဲချက်တင်သင့်မတင်သင့် ဩဂုတ်လ ၁၃ ရက်တွင် နှစ်ဖက်ရှေ့နေများ လျှောက်လဲချက်ပေးမည်ဖြစ်ကြောင်း တရားစွဲခံရသူများ၏ အကျိုးဆောင် ရှေ့နေများထံမှ သိရသည်။

လူငယ် ၈ ဦးကို ဩဂုတ်လ ၁ ရက်က ၁၇ ကြိမ်မြောက်ရုံးထုတ်ခဲ့ပြီး တရားလိုပြသက်သေ အမှုစစ်ရဲအရာရှိ ၃ ရဲမှူးသန်းနိုင်စိုးကို စစ်ဆေးခဲ့ကြောင်း၊ လက်ရှိတွင် တရားလိုပြသက်သေအားလုံးကို စစ်ဆေးပြီးဖြစ်ကြောင်း လူငယ်များ၏ အကျိုးဆောင် ရှေ့နေဒေါ်အေးနုစိန် ကဆိုသည်။

တရားစွဲခံရသူ ၈ ဦးအနက် အချို့မှာ ကျန်းမာရေးအခြေအနေ တိုးတက်မှုရှိလာသော်လည်း အချို့မှာတော့ တိုးတက်ကောင်းမွန်လာခြင်းမရှိသေးကြောင်း အကျိုးဆောင် ရှေ့နေ ဦးထွန်းအောင်ကျော်က ပြောသည်။

“ဒဏ်ရာအခြေအနေတွေ ကတော့ အောင်ဌေးမှာ ဆိုရင် အခုထိခါးက ကျည်ဆန်ကို မထုတ်ရသေးဘူး။ ကလေးနှစ်ယောက်

အသက် ၇၀ အရွယ် မိခင်ဖြစ်သူ ဒေါ်အမာကြည်တွင် သမီးဖြစ်သူ မွေးဖွားထားသော အသက် ၇ နှစ်မှ ၁၄ နှစ်အရွယ် မိန်းကလေးသုံးဦး ကျန်ရှိကြောင်း၊ ဩဂုတ်လ ၂ ရက်တွင် တရားရုံးအပ်ဝရမ်းအရအိမ်ပေါ်မှ ဆင်းပေးရမည်ဖြစ်ပြီး လက်ရှိတွင် အသက်အရွယ်အရ အလုပ်အကိုင်မရှိ၍ ရပ်ကွက်နေသူများက ဝိုင်းဝန်း ထောက်ပံ့ထားကြောင်း ပရဟိတအဖွဲ့ဝင် ဦးမောင်ဦးက ပြောသည်။

အဆိုပါ ဆန္ဒပြမှုနှင့်ပတ်သက်၍ ငွေထုတ်ချေးသူဟုဆိုသူ မအိအိအိက “ကျွန်မက ငွေနှစ်သောင်း ချေးတာမဟုတ်ဘူး။ သူတို့ခြံကိုရောင်းတာပါ။ ၅ သိန်းနဲ့ ချေးတာမဟုတ်ပါဘူး။ သူတို့ဆန္ဒပြတာ မသိလို့နေမှာပါ” ဟု ပြောသည်။

အဆိုပါ အမှုနှင့် ပတ်သက်၍ ကြိုပင်ကောက်တရားရုံးကို ၂၀၁၃ ခုနှစ်တွင် စတင်တိုင်ကြားခြင်းဖြစ်ပြီး တရားရုံးအနေနှင့် စာချုပ်စာတမ်းအပေါ် အခြေခံပြီး စစ်ဆေးခြင်းဖြစ်ကြောင်း၊ ဆန္ဒပြသည်မှာ ပြည်သူများ၏ လွတ်လပ်ခွင့်ဖြစ်ကြောင်း၊ ယင်းအမှုမှာ တရားသူကြီး ဦးနိုင်နိုင် လက်ထက်ကဖြစ်ပြီး ၎င်းတာဝန်ယူစဉ်ကာလက မဟုတ်ကြောင်း ကြိုပင်ကောက်မြို့နယ် တရားသူကြီး ဦးနိုင်ဝင်းစိုးက ပြောသည်။ ■ R-19

မှာဆိုရင် လက်မှာ သံမဏိတွေတပ်ထားရတဲ့အတွက် လက်တစ်ဖက်နဲ့တစ်ဖက်မတူဘဲ သေးလာတာ တွေ့ခဲ့ရတယ်” ဟု ၎င်းက ရှင်းပြသည်။

ယင်းကိစ္စနှင့်ပတ်သက်ပြီး သက်သေများကိုလည်း ပြည်နယ်လွှတ်တော်က ဖွဲ့စည်းထားသော စုံစမ်းလေ့လာရေးကော်မရှင်အဖွဲ့က စစ်ဆေးမှုများလည်း ရှိကြောင်း ၎င်းကဆိုသည်။

မြောက်ဦးမြို့၌ ဇန်နဝါရီလ ၁၆ ရက်နေ့ညနေက ၂၃၃ နှစ်မြောက် ရခိုင်အချုပ်အခြာအာဏာကျဆုံးခြင်းနေ့ အထိမ်းအမှတ်အဖြစ် စာပေဟောပြောပွဲကို အာဏာပိုင်များက ပိတ်ပင်တားမြစ်သဖြင့် ပြည်သူများက ဆူပူ အုံကြွကာ ဆန္ဒပြခဲ့ကြောင်း၊ ယင်းနောက် အုပ်ချုပ်ရေးမှူးရုံးကို ဖျက်ဆီး၍ ရဲတပ်ဖွဲ့ဝင်များက လူရုဖြိုခွဲရန် ပစ်ခတ်ရာမှ ပြည်သူ ၇ ဦးသေဆုံးကာ ၁၂ ဦးဒဏ်ရာရရှိခဲ့ပြီး ဒဏ်ရာရသူများအနက် ၈ ဦးကို ပြည်သူပိုင်ပစ္စည်း ကာကွယ်စောင့်ရှောက်ရေး ဥပဒေ ပုဒ်မ ၆ (၁) ဖြင့် တရားစွဲထားခြင်းဖြစ်သည်။ ■ R-22

# ရခိုင် ဆန်ဈေးအတက်ကြမ်း

စစ်တွေ၊ ဩဂုတ် ၂

ရခိုင်ပြည်နယ်ရှိ စပါးများကို မန္တလေး၊ ရန်ကုန်သို့တင်ပို့မှုများ၍ ပြည်နယ်တွင် စပါးပြတ်ကာ ဆန်တစ်အိတ်လျှင် ကျပ်တစ်သောင်းနီးပါး မြင့်တက်နေကြောင်း ဆန်လုပ်ငန်းရှင်များထံမှ သိရသည်။

ဇွန်လက ပေါ်ဆန်မွှေးဆန် တစ်အိတ်လျှင် ကျပ်သုံးသောင်းခွဲ၊ ဇွန်လထွန်း တစ်အိတ်လျှင် ကျပ်သုံးသောင်းခန့်သာရှိပြီး ဩဂုတ်လဆန်းတွင် ပေါ်ဆန်မွှေး ဆန်တစ်အိတ်လျှင် ကျပ်လေးသောင်းခွဲ၊ ဇွန်လထွန်းဆန်တစ်အိတ်လျှင် ကျပ်လေးသောင်းခန့်အထိ ဈေးမြင့်တက်ခဲ့ကြောင်း စစ်တွေမြို့မှ အောင်စည်ဖြိုး ဆန်ရောင်းဝယ်ရေး ပွဲရုံပိုင်ရှင် ဦးမောင်သန်းစိန်က ရှင်းပြသည်။

“ဒီမှာက မိုးရာသီဆိုရင် အများအားဖြင့်ဈေးတက်ကြတယ်။ ဒီနှစ်မှာကျတော့ ဈေးတက်တာ အရမ်းကြမ်းသွားတာ

ပေါ့။ မနှစ်ကဆိုရင် ဒီအချိန် ဒီလောက်ထိ ဈေးမတက်သေးဘူး” ဟု ၎င်းကဆိုသည်။

၂၀၁၇ ခုနှစ်က ဇွန်လထွန်းဆန်တစ်အိတ်လျှင် ကျပ်သုံးသောင်းခန့်စာထောင်ခန့်နှင့် ဇွန်လထွန်းတစ်အိတ်လျှင် ကျပ်နှစ်သောင်းကျော်သာရှိခဲ့ကြောင်း ဆန်ရောင်းဝယ်သူများထံမှ သိရသည်။

ရခိုင်ပြည်နယ်တွင် ပေါ်ဆန်မွှေးဆန်ကို အများအားဖြင့် စားသုံးကြပြီး ယခုကဲ့သို့ဈေးတက်သဖြင့် လက်လုပ်လက်စားလုပ်ကိုင်သူများ ဝယ်ယူစားသုံးရန် အခက်အခဲဖြစ်နေကြောင်း ဒေသခံများထံမှသိရသည်။

“ဆန်တွေ ဒီထက်ဈေးတက်မယ်လို့တော့ ကြားတာပဲ။ ဒီအတိုင်းသာဈေးတက်နေရင် ပြည်သူတွေအနေနဲ့ မလွယ်ဘူး၊ မိသားစုများတဲ့သူတွေမှာဆို ပိုဆိုးတာ

ပေါ့။ ကုန်ဈေးနှုန်းတွေ အရမ်းတက်လာတယ်” ဟု ကုန်တန်းရပ်ကွက်နေ ဒေါ်မည်စောက ဆိုသည်။

တောင်သူများမှာ စပါးလှောင်မထားနိုင်သဖြင့် ဆန်ဈေး စပါးဈေးမြင့်တက်သော်လည်း အကျိုးအမြတ် မခံစားရကြောင်း၊ ဆန်စပါးတို့ကို သိုလှောင်ထားသော ကုန်သည်များသာ ဆန်ဈေးတက်ပါက အမြတ်ရရှိကြောင်း လယ်သမားများက ပြောသည်။

ရန်ကုန်ဆန်ဈေးကွက်၌ ဩဂုတ်လ၂ရက်နေ့ ပေါ်ဆန်မွှေးဆန်ဈေးနှုန်းများမှာ ပေါ်ဆန်ရှယ်တစ်အိတ်လျှင် ကျပ်၄၃၀၀၀၊ မြောင်မြို့ ပုသိမ် ပေါ်ဆန်ရှယ်တစ်အိတ်လျှင် ကျပ်၄၆,၀၀၀၊ ဇွန်ဘို ပေါ်ဆန်ရှယ်တစ်အိတ်လျှင် ကျပ် ၅၆,၀၀၀ ထိရှိသည်။

■ R-22



ဓာတ်ပုံ - ခင်မေစန်း

## မုံရွာဆိပ်ကမ်းရှိ သင်္ဘောဟောင်းနှစ်စင်းကို အပန်းဖြေစားသောက်ဆိုင်လုပ်မည်

မုံရွာ၊ ဩဂုတ် ၂

အသုံးပြုပြေးဆွဲခြင်း မရှိတော့သဖြင့် မုံရွာမြို့ ကမ်းနားလမ်း ချင်းတွင်း ဆိပ်ကမ်း၌ ဆိုက်ကပ်ထားသည့် သင်္ဘောနှစ်စင်းကို မုံရွာမြို့သာယာလှပရေးအတွက် လူထုအပန်းဖြေစားသောက်ဆိုင်အဖြစ် စည်ပင်သာယာရေးကော်မတီက ဆောင်ရွက်မည်ဖြစ်ကြောင်း ပြည်တွင်းရေးကြောင်း ပို့ဆောင်ရေး ချင်းတွင်းဌာနခွဲထံမှ စုံစမ်းသိရှိရသည်။

တိုင်းအစိုးရစည်ပင်သာယာရေး ဝန်ကြီးဌာနက ချင်းတွင်းမြစ်ကမ်းသာယာလှပစေရန်ရည်ရွယ်၍ ပန်းနွယ်နှင့် ကံစီနှစ်ထပ် သင်္ဘောနှစ်စင်းကို အပန်းဖြေစားသောက်ဆိုင်လုပ်နိုင်ရန် ဇူလိုင်လ ၁၆ ရက်နေ့က ပြုလုပ်သည့်အစည်းအဝေး

တွင် အစီအစဉ်များကို ချပြထားပြီး မြို့မမြို့ဖများက အကြံပြုချက်များပေးနိုင်ရန် အချိန်တစ်လပေးထားကြောင်း၊ ဩဂုတ်လ ၁၆ ရက်နေ့မှသာ မည်သို့လုပ်ကိုင်ဆောင်ရွက်မည်ကို ဆုံးဖြတ်မည်ဖြစ်ကြောင်း တိုင်းစည်ပင်သာယာရေး ညွှန်ကြားရေးမှူး ဦးသစ်ထူးမြင့်က ပြောကြားသည်။

“တစ်ထိုင်တည်းမဆုံးဖြတ်ဘဲ အကြံပြုချက်တွေပေးနိုင်အောင် တစ်လအချိန်ယူပြီးမှ ဘယ်လိုလုပ်ကြမယ်ဆိုတာ ဆုံးဖြတ်ကြမှာပါ” ဟု ၎င်းက ဆိုသည်။

ပန်းနွယ်နှင့် ကံစီနှစ်ထပ်သင်္ဘောဟောင်းများကို အသုံးမပြုတော့သည့်အတွက် ယခင်အစိုးရလက်ထက်တွင် လေလံပစ်ရာ လေလံအောင်သူက ငွေမသွင်းခဲ့

သဖြင့် အစီအစဉ်ပျက်ခဲ့ကြောင်း၊ ယခုအချိန်တွင် စည်ပင်သာယာသို့လွှဲပြောင်းရေး လုပ်ဆောင်နေကာ တိုင်းအစိုးရက အပန်းဖြေစားသောက်ဆိုင်လုပ်ရန်စီစဉ်ခြင်းဖြစ်ကြောင်း ပြည်တွင်းရေးကြောင်း ပို့ဆောင်ရေး ချင်းတွင်းဌာနခွဲမှ လက်ထောက်အထွေထွေမန်နေဂျာ ဦးလေးနိုင်က ပြောကြားသည်။

ပန်းနွယ်သင်္ဘောသည် ဂျပန်အစိုးရကထောက်ပံ့ပေးခဲ့သည့် သင်္ဘောဖြစ်ပြီး ကံစီသင်္ဘောမှာ အင်္ဂလိပ်အစိုးရလက်ထက်ကတည်းက ပြေးဆွဲခဲ့သည့် သင်္ဘောဖြစ်ကြောင်း ပြည်တွင်းရေးကြောင်း ပို့ဆောင်ရေး ချင်းတွင်းဌာနခွဲထံမှ သိရသည်။

■ R-08

# News In Brief

## အရက်ကြောင်နေသူက မိမိအိမ်နှင့် ဆိုင်ကယ်ကို မီးပြန်ရှို့

ရှမ်းပြည်နယ်(အရှေ့ပိုင်း) ကျိုင်းတုံမြို့နယ် ကျိုင်းလိတ်ရွာတွင် ဩဂုတ်လ ၁ ရက်နေ့ ည ၇ နာရီခန့်က အရက်ကြောင်နေသည့် အမျိုးသားတစ်ဦးက မိမိနေအိမ်နှင့် ဆိုင်ကယ်ကို မီးပြန်ရှို့ခဲ့ကြောင်း ကျိုင်းတုံ မြို့မရဲစခန်းမှူး ဒုရဲမှူး သန်းထွန်းအောင်က ပြောကြားသည်။

ဦးတင်ထွန်းကျော်(၄၄ နှစ်)သည် အိမ်တွင် မည်သူမျှမရှိချိန် အိမ်နှင့် ဆိုင်ကယ်ကို မီးရှို့ပြီး ထွက်သွားသည့်အတွက် ပတ်ဝန်းကျင်မှ မီးခိုင်းငြိမ်းခဲ့ခြင်းကြောင့် နေအိမ်မီးလောင် ဆုံးရှုံးမှုမရှိသော်လည်း ဆိုင်ကယ်ရှေ့ပိုင်း တစ်ခုလုံး မီးလောင်ဆုံးရှုံးခဲ့၍ ၎င်းကို(၁)၂၅၉/၂၀၁၈၊ ရာဇသတ်ကြီး ပုဒ်မ ၄၃၆ ဖြင့် အရေးယူထားကြောင်း ကျိုင်းတုံ မြို့မရဲစခန်းထံမှ သိရသည်။ ■ R-16

## ချောက်တွင် မူးယစ်ဆေးပြားရောင်းချသူတစ်ဦး ဖမ်းမိ

မကွေးတိုင်း ချောက်မြို့၌ ဩဂုတ် ၁ ရက်နေ့ ညနေပိုင်းက မူးယစ်ဆေးပြားသယ်ဆောင်ရောင်းချသူတစ်ဦးကို ဖမ်းမိခဲ့ကြောင်း ချောက်မြို့မရဲစခန်းထံမှ သိရသည်။

သတင်းအရ ဂွေးချိုကျေးရွာဘက်မှ ချောက်မြို့ဘက်သို့ ဆိုင်ကယ်မောင်းနှင်လာသူ ဦးမိုးမင်းဦး(၂၄ နှစ်)ကို စစ်ဆေးရာမှ ၎င်းသယ်ဆောင်လာသည့် ကာလတန်ဖိုး ကျပ် ၁၇ သိန်းကျော်ရှိ WY စာတန်းပါ စိတ်ကြွမှုမူးယစ် ဆေးပြား ၃၅၀ ပြားနှင့် ဖုန်းတစ်လုံးတို့ကို သိမ်းဆည်းရမိခဲ့သည့်အတွက် မိုးမင်းဦးကို ချောက်မြို့မရဲစခန်းက မူး/စိတ် ပုဒ်မ ၁၉(က)/၂၀(က) ဖြင့် အရေးယူဆောင်ရွက်နေကြောင်း ယင်းရဲစခန်းထံမှ သိရသည်။ ■ R-24

## မိုးမောက်မြို့တွင် ပြည်သူ့စကားပိုင်းလုပ်

ကချင်ပြည်နယ် မိုးမောက်မြို့ရှိ အထွေထွေအုပ်ချုပ်ရေးဦးစီးဌာန အစည်းအဝေးခန်းမတွင် ဩဂုတ်လ ၁ရက်က ‘လူငယ်နှင့်မူးယစ်ဆေးဝါး’ ခေါင်းစဉ်ဖြင့် ပြန်ကြားရေးနှင့်ပြည်သူ့ဆက်ဆံရေးဦးစီးဌာနမှဦးဆောင်ကာ ပြည်သူ့စကားပိုင်းပြုလုပ်ခဲ့သည်။

အဆိုပါစကားပိုင်းကို ပြည်သူလူထုနှင့် လူငယ်များ အသိပညာတိုးပွားလာစေရေးကိုရည်ရွယ်လုပ်ဆောင်ရခြင်း ဖြစ်ကြောင်း မိုးမောက်မြို့ပြန်ကြားရေးနှင့် ပြည်သူ့ဆက်ဆံရေး ဒေါ်လွန်းနန်းထွေးကပြောသည်။

ပြည်သူ့စကားပိုင်းတွင် ဒေသခံများက မူးယစ်ဆေးဝါးယူလာသူက ဆိုင်ကယ်လမ်းကြုံခေါ်လာစဉ် စစ်ဆေးရေးဂိတ်၌ မူးယစ်ဆေးယူလာသူကို စစ်ဆေးတွေ့ရှိပြီး ဖမ်းဆီးသောအခါ လမ်းကြုံတင်ခေါ်လာသူကိုပါ ဖမ်းဆီးခံရမှုအကြောင်း၊ မူးယစ်ဆေးဝါးရောင်းသူဖခင်က ဆိုင်ကယ် တူးဘောက်တွင် မူးယစ်ဆေးထည့်ထားစဉ် သမီးဖြစ်သူက ဆိုင်ကယ်မောင်းနှင်သွားရာ လမ်းတွင် စစ်ဆေးဖမ်းဆီးခြင်းခံခဲ့ရမှုတို့ကို မေးမြန်းရာ ဥပဒေအရာရှိနှင့် မြန့်ယံဆရာဝန်ကြီးတို့က အသီးသီးဖြေကြားခဲ့သည်။ ■ R-14

## မကွေး၌ ကန်ဒေါ်လာ ၁၂ သန်းကျော်ကုန်ကျမည့် ဆေးရုံဆောင်ဆောက်မည်

မကွေး၊ ဩဂုတ် ၂

မကွေးတိုင်း ဆေးရုံကြီးဝင်းအတွင်း၌ အမေရိကန်ဒေါ်လာ ၁၂ ဒသမ ၈ သန်း ကုန်ကျမည့် သားဖွားမီးယပ်နှင့် မွေးကင်းစကလေးများအတွက် သုံးထပ်ဆောင်ကို ဂျပန်အပြည်ပြည်ဆိုင်ရာ ပူးပေါင်းဆောင်ရွက်ရေးအေဂျင်စီ (JICA)၏ အကူအညီဖြင့် တည်ဆောက်မည်ဖြစ်ကြောင်း မကွေးတိုင်း ဝန်ကြီးချုပ် ဒေါက်တာ အောင်မိုးညိုက ပြောကြားသည်။

ယခုတည်ဆောက်မည့် ၃ ထပ်အဆောက်အအုံတွင် မိခင်နှင့် ကလေးလူနာများအတွက် သီးခြားအဆောင်ဌာနအဖြစ် ပြုလုပ်မည်ဖြစ်ပြီး သားဖွားမီးယပ်ကုသရန်အတွက်လည်း မေ့ဆေးနှင့် ခွဲစိတ်

ခန်းသုံးပစ္စည်းများလည်း ပါဝင်မည်ဖြစ်ကြောင်း မကွေးဆေးရုံကြီးထံမှ သိရသည်။

အဆိုပါဆေးကုသဆောင်ကို ၂၀၁၈ ခုနှစ် ဩဂုတ်လမှ စတင်တည်ဆောက်သွားမည်ဖြစ်ပြီး ၂၂လကြာ တည်ဆောက်မည်ဖြစ်ကြောင်း အဆိုပါဆေးရုံထံမှ သိရသည်။

မကွေးတိုင်းဆေးရုံကြီးကို ၁၉၆၄ ခုနှစ်က ခုတင် ၂၀၀ ဆံ့ ဆေးရုံအဖြစ် စတင်တည်ဆောက်ခဲ့သော်လည်း တိုင်းအတွင်းရှိခရိုင် ၅ ခုမှ အတွင်းလူနာ ၅၀၀ခန့် နေ့စဉ်လာရောက်ကုသနေကြသဖြင့် အဆောက်အအုံများ လိုအပ်နေကြောင်း ဝန်ကြီးချုပ်က ပြောကြားသည်။ ■ R-23





Photo - ဦးစိမ်းမောင်

# ကချင်ပြည်နယ် လီဒိုလမ်းမြေထပ်ပြို၍ အသွားအလာရပ်ဆိုင်း

မြစ်ကြီးနား၊ ဩဂုတ် ၂

ကချင်ပြည်နယ်၊ တနိုင်ငံမြို့နယ် ရှင်ဗွေယန်မြို့နှင့် နာဂကိုယ်ပိုင်အုပ်ချုပ်ခွင့်ရဒေသ နန်းယွန်းမြို့အကြားရှိ လီဒိုလမ်းမပေါ်၌ ကမ်းပါးယံမှ မြေများပြိုကျခြင်းနှင့် လမ်းပေါ်သို့ သစ်ပင်များလဲကျခြင်းတို့ကြောင့် ယာဉ်များသွားလာနိုင်ခြင်း မရှိသေးကြောင်း ယင်းဒေသခံများထံမှ စုံစမ်းသိရှိရသည်။

ဇူလိုင်လ ၂၈ ရက်နေ့၌ ရှင်ဗွေယန်မြို့မှ လေးမိုင်ခန့်ကွာဝေးသည့် လီဒိုလမ်းမပေါ်၌ မိုးသည်းထန်ခြင်းကြောင့် မြေပြိုကျခဲ့ကြောင်း၊ ထို့ပြင် ဩဂုတ်လ ၁ ရက်နေ့တွင်လည်း ၇ မိုင်နှင့် ၈ မိုင်အကြား ကမ်းပါးယံပြိုခြင်းနှင့် သစ်ပင်များပြိုလဲခြင်းတို့ကြောင့် ကားသွားလာနိုင်ခြင်းမရှိသေးကြောင်း ရှင်ဗွေယန်မြို့နယ် နာဂရုံးရာ

စာပေနှင့် ယဉ်ကျေးမှု ကော်မတီ ဥက္ကဋ္ဌ ဦးစိန်းယုန်က ပြောကြားသည်။

“မိုးရွာလို့ ပြိုကျတယ်။ ငါးရက်ရှိပြီ။ ကားသွားလို့မရတာပေါ့” ဟု ၎င်းက ပြောဆိုသည်။

အဆိုပါမြေပြိုမှုတွင် ရှင်းလင်းရေးလုပ်ငန်းကို သက်ဆိုင်ရာအဖွဲ့အစည်းများက ဆောင်ရွက်နေပြီဖြစ်သောကြောင့် နောက်နှစ်ရက်အတွင်း ကားများပြန်လည်သွားလာနိုင်မည်ဖြစ်ကြောင်း တနိုင်ငံမြို့နယ် မဲဆန္ဒနယ်မှ ကချင်ပြည်နယ် လွှတ်တော်ကိုယ်စားလှယ် ဦးဇော်ဝင်းက ပြောကြားသည်။

လက်ရှိလမ်းမြေပြိုကျသည့် နေရာတွင် တနိုင်ငံမြို့နယ် လမ်းဦးစီးအဖွဲ့ ရဲတပ်ဖွဲ့နှင့် မီးသတ်တပ်ဖွဲ့ဝင်များက ရှင်းလင်းရေး

လုပ်ဆောင်လျက်ရှိသည်။

အဆိုပါလမ်းပိုင်းသည် နှစ်စဉ်မိုးတွင်းကာလ၌ မိုးရွာသွန်းမှုကြောင့် ရှင်ဗွေယန်နှင့် နန်းယွန်းကြား၌ သစ်ပင်များ လဲပြိုခြင်းနှင့် ကားလမ်းမပေါ်မြေသားတောင်ကမ်းပါးယံမှ မြေပြိုကျမှုများရှိခဲ့သော်လည်း ယခုကဲ့သို့ ဆိုးရွားခြင်းမဖြစ်ပေါ်ခဲ့ကြောင်း ယင်းဒေသတွင်ဆိုင်ကယ်ကယ်ရီပြေးဆွဲနေသူများထံမှ သိရသည်။

ကချင်ပြည်နယ် တနိုင်ငံမြို့နယ် ရှင်ဗွေယန်မြို့နှင့် နာဂကိုယ်ပိုင်အုပ်ချုပ်ခွင့်ရဒေသ နန်းယွန်းမြို့အကြားကို အင်္ဂလိပ်ခေတ်က ဖောက်လုပ်ထားသော လီဒိုလမ်းဖြင့် ဆက်သွယ်ထားပြီး မိုင် ၃၀ ကျော်ကွာဝေးသည်။

■ R-06

# ယာဉ်ငယ်များ သံလွင်တံတား(ဘားအံ)မှ မဖြတ်ရန် သတိပေး

ဘားအံ၊ ဩဂုတ် ၂

ဘားအံမြို့နယ်အတွင်း စံချိန်တင် ရေကြီးနစ်မြုပ်မှုကြုံတွေ့နေရသည့်အတွက် သံလွင်တံတား(ဘားအံ)မှ အိမ်စီးယာဉ်ငယ်များ မဖြတ်သန်းရန် ကရင်ပြည်နယ် လမ်းဦးစီးဌာနမှ သတိပေးချက်ထုတ်ပြန်လိုက်သည်။

ခရီးသည်တင် Express ယာဉ်များ၊ ဘော်ဒီမြင့် ကားများ၊ လေးဘီးယက် (4WD) ကားများနှင့် ကားကြီးများသာ ဖြတ်သန်းသွားလာသင့်ကြောင်း သံလွင်တံတား(ဘားအံ)သုံးမြောင့်ဆုံမှ ရန်ကုန်သို့သွားမည့်ယာဉ်များနှင့် မော်လမြိုင်သို့သွားမည့် ယာဉ်များအတွက် ထိုသို့အကြံပြု ကြေညာချက်ထုတ်ပြန်ခြင်းဖြစ်ကြောင်း အဆိုပါထုတ်ပြန်ချက်တွင် ဖော်ပြထားသည်။

“ဖားစဉ်သုံးမြောင့်လမ်းဆုံမှာ တော့

ခုဆိုရင် လမ်းက ရေမြုပ်နေတာခါးလောက်ရှိတယ်။ မော်လမြိုင်အမြောင့်လမ်း ဆိုရင်တော့ ၃ ပေလောက်ရှိတယ်။ ချစ်သူမြိုင်ရှေ့နားမှာ ၂ ပေလောက်ရှိသေးတယ်။ ဒါကြောင့် ရက်အနည်းငယ် ကားတွေကို ခုလိုသတိပေးထားတာပါ” ဟု ဘားအံခရိုင်အင်ဂျင်နီယာမှူး ဦးကျော်သူရက ပြောဆိုသည်။

ယခုအချိန်တွင် ယင်းလမ်းကြောင်းတစ်လျှောက် လမ်းဘေးတစ်ဖက်တစ်ချက်တွင် ဝါးတိုင်များနှင့် ရောင်ပြန်ဟပ်များကို သတိပေးလမ်းကြောင်းပြထားပြီး အခြားဒေသများမှလာရောက်သည့်ဧည့်သည်ယာဉ်များအနေနှင့် ယင်းရောင်ပြန်စည်း ၂ ခုအတွင်းမှ သတိထားပြီး မောင်းနှင်သွားလာကြရန်လိုအပ်ကြောင်း ၎င်းက

ဆိုသည်။

ထိုသို့ရေကြီးရေလျှံမှုများ ကရင်ပြည်နယ်တစ်ဝန်းဖြစ်ပေါ်နေခြင်းကြောင့် အဓိက စားသောက်ကုန်အချို့၏ ဈေးနှုန်းများမြင့်တက်လာပြီး ပစ္စည်းရှားပါးမှုများ ကြုံတွေ့နေရကြောင်း ဒေသခံများထံမှ သိရသည်။

“ခုတစ်လောရန်ကုန်ဘက်ကလည်း ကုန်ကားတွေလာတာနည်းသွားတယ်။ အရင်နေ့တွေတုန်းကဆို ကုန်စီးတွေ ပစ္စည်းပျက်သလောက်ဖြစ်ပြီး ဈေးတွေထိုးတတ်ကုန်တယ်။ ခုတောင်မှ ဟင်းအမည်တစ်မျိုး နှစ်မျိုးပဲချက်ရောင်းနိုင်တော့တယ်” ဟု ထမင်းဆိုင်ပိုင်ရှင်တစ်ဦးဖြစ်သူ ဒေါ်သီတာက ပြောဆိုသည်။

■ R-17

# ကျောင်းဖွံ့ဖြိုးတိုးတက်မှုရန်ပုံငွေများကို ပွင့်လင်းမြင်သာစွာ ချပြသုံးစွဲရမည်ဟုဆို

ပုသိမ်၊ ဩဂုတ် ၂

ဧရာဝတီတိုင်းရှိ အခြေခံပညာကျောင်းများသို့ ခွဲဝေချထားပေးသော ကျောင်းဖွံ့ဖြိုးတိုးတက်မှု ရန်ပုံငွေများကို ကော်မတီ၏ဆုံးဖြတ်ချက်ဖြင့် အများပြည်သူ သိရှိနိုင်ရန် ပွင့်လင်းမြင်သာစွာချပြသုံးစွဲရမည်ဟု တိုင်းဒေသကြီးအစိုးရအဖွဲ့ဝင် လူမှုရေးဝန်ကြီး ဒေါက်တာလှမြတ်သွေးက ပြောကြားသည်။

ဩဂုတ် ၁ ရက်က ကျင်းပသော တိုင်းလွှတ်တော်အစည်းအဝေးတွင် ဓနဖြူမြို့နယ်မှ တိုင်းဒေသကြီး လွှတ်တော်ကိုယ်စားလှယ် ဦးအောင်နိုင်ထွန်း၏ “အခြေခံပညာကျောင်းများ၌ ဘဏ္ဍာရေးနှစ်အလိုက် ထောက်ပံ့ရန်ပုံငွေများ သုံးစွဲရာတွင် ကျောင်းကော်မတီ၊ ကျောင်းသားမိဘများ ပွင့်လင်းမြင်သာစွာ သိရှိစေရန် ဆောင်ရွက်ပေးမည့် အစီအစဉ်ကို သိရှိလိုကြောင်း” မေးခွန်းနှင့် ပတ်သက်၍ ဝန်ကြီးက အထက်ပါအတိုင်း ပြောကြားခဲ့ခြင်းဖြစ်သည်။

ကျောင်းဖွံ့ဖြိုးတိုးတက်မှု ရန်ပုံငွေကို တစ်နှစ်လျှင် ၂ ကြိမ် ထုတ်ပေးနေပြီး ရန်ပုံငွေများကို ကျောင်းအုပ်၊ လက်ထောက်ဆရာ၊ ဆရာမတစ်ဦးနှင့် ရပ်ရွာမှ ၃ ဦးစသည့် ဂျီဒီပါသည့် ကော်မတီက ကျောင်းဖွံ့ဖြိုးတိုးတက်ရေး ကိစ္စများတွင် ကော်မတီ၏ ဆုံးဖြတ်ချက်ဖြင့် ဘဏ္ဍာရေးစည်းမျဉ်းများနှင့်အညီ ပွင့်လင်းမြင်သာစွာသုံးစွဲရကြောင်း ၎င်းက ပြောသည်။

အခြေခံပညာကျောင်းများတွင် ၂၀၁၄-၂၀၁၅ ဘဏ္ဍာရေးနှစ်မှစတင်၍ ဘဏ္ဍာရေးနှစ်အလိုက် ပညာရေးဝန်ကြီးဌာန၏ လမ်းညွှန်မှုဖြင့် ကျောင်းထောက်ပံ့ကြေးငွေများကို ခွဲဝေထောက်ပံ့ပေးနေကြောင်း၊ ကျောင်းဖွံ့ဖြိုးတိုးတက်မှု ရန်ပုံငွေများကို မူလတန်းကျောင်းများ၊ မူလတန်းကျောင်းခွဲများ၊ အလယ်တန်းကျောင်းများ၊ အလယ်တန်းကျောင်းခွဲများအတွက် ကျောင်းသားဦးရေ ၅၀ မှ ၂၅၀၀ အထက်အထိ ကျောင်းသားဦးရေအလိုက် ကျပ်

၄ သိန်းမှ ကျပ် ၄၂ သိန်းအထိ ထောက်ပံ့ကြောင်း၊ ယင်းအပြင် အထက်တန်းကျောင်းများ၊ အထက်တန်းကျောင်းခွဲများအတွက် ကျောင်းသား တစ်ဦးလျှင် ကျပ် ၅၀၀၀ နှုန်းအပြင် ကျပ် ၅ သိန်းထပ်ပေါင်းကာ ထောက်ပံ့ကြောင်း လူမှုရေးဝန်ကြီးဌာနထံမှ သိရသည်။

အဆိုပါရန်ပုံငွေများကို လုပ်အားခများ၊ ပစ္စည်းငှားရမ်းခများ၊ ကျောင်းပစ္စည်းများ သွားရောက်ထုတ်ယူရာတွင် သယ်ယူပို့ဆောင်ခများ၊ စာရေးကိရိယာဝယ်ယူခြင်း၊ ဖုန်းဘေလ်ဆောင်ခြင်း၊ မီတာခ၊ မိတ္တူကူးခ၊ စီမံချက် စာအုပ်ပြုလုပ်ခြင်း၊ ပြပွဲပြိုင်ပွဲစရိတ်၊ ကျောင်းအတွက် လိုအပ်သော သောက်ရေအိုး၊ တံမြက်စည်း၊ အမှိုက်ပုံး၊ မြေဖြူတို့ ဝယ်ယူခြင်း၊ အသေးစားလုပ်ငန်း ပြင်ဆင်စရိတ်များအတွက် သုံးစွဲရမည်ဖြစ်ကြောင်း၊ ငွေစာရင်း အသုံးပြုခြင်း၊ ရေးဆွဲခြင်းနှင့်ပတ်သက်၍ ကျောင်းအုပ်များကို သင်တန်းပေးထားကြောင်း ယင်းဌာနထံမှ သိရသည်။

“နိုင်ငံတော်က ကျောင်းဖွံ့ဖြိုးရေးရန်ပုံငွေဆိုပြီး ကျောင်းတိုင်းကို ချပေးထားတာရှိတယ်။ ဒါပေမဲ့ ကျောင်းစတက်ပြီဆိုတာနဲ့ ရေအိုးဖိုး၊ တံမြက်စည်းဖိုး၊ ခြံစည်းရိုးကားဖိုး၊ အလှူလုပ်ဖို့ စသည်ဖြင့် အလှူငွေတွေ ကောက်နေတာရှိတယ်။ ရှိတဲ့မိဘ၊ တတ်နိုင်တဲ့မိဘတွေက ဘာမှမဖြစ်ပေမယ့် မရှိတဲ့၊ မတတ်နိုင်တဲ့ မိဘတွေကျတော့ အခက်အခဲဖြစ်ရပါတယ်။ ကျွန်တော်တို့မြို့နယ်က ကျောင်းတစ်ကျောင်းမှာ ဆိုရင် အလှူငွေကောက်တဲ့ကိစ္စနဲ့ပတ်သက်ပြီး ဆရာမနဲ့ကျောင်းသားမိဘ စကားများရတဲ့ အထိဖြစ်ဖူးတယ်။ ဒါကြောင့် ကျောင်းဖွံ့ဖြိုးရေး ရန်ပုံငွေတွေကို ဘယ်လိုသုံးနေကြတာလဲ၊ ကျောင်းသားမိဘတွေနဲ့အများပြည်သူတွေ သိရအောင် ဘယ်လိုသုံးမှာလဲဆိုပြီး မေးခွန်းမေးရတာပါ” ဟု မေးခွန်းရှင် ဦးအောင်နိုင်ထွန်း က ပြောသည်။

■ R-11

# ကုန်အဝင်များ၍ တောင်ငူ၌ ငါးရှဉ့်ဈေးကျ

တောင်ငူ၊ ဩဂုတ် ၂

တရုတ်နိုင်ငံသို့ အားထားတင်ပို့နေရသည့် ငါးရှဉ့်ဈေးကွက်သည် ဇူလိုင်လနောက်ဆုံးပတ်အတွင်း တောင်ငူ ငါးရှဉ့်ဈေးကွက်သို့ အဝင်များလာသည့်အတွက် ဈေးနှုန်းကျဆင်းကြောင်း တောင်ငူဒေသခံကုန်သည်များထံမှ သိရသည်။

ငါးရှဉ့်ဈေးသည် ဇူလိုင်ပထမပတ်ကထက် တစ်ပိဿာလျှင် ကျပ် ၃၄၀၀ ခန့်ကျဆင်းသွားပြီး ဆက်လက် ကျဆင်းနိုင်ခြေရှိကြောင်း ယင်းကုန်သည်များက ဆိုသည်။

“ငါးရှဉ့်ဈေးက တရုတ်အဝယ်ရှိ မရှိနဲ့ငွေဈေးအတက်အကျပေါ်မူတည်တယ်။ ဇူလိုင်ပထမအပတ်လောက်မှာ တစ်ပိဿာ

၈၀၀၀ လောက်ရှိပြီး အခုရက်ပိုင်း ၄၆၀၀ ထက်မပိုဘူး။ နွေကာလရှားချိန်ဆို ငါးရှဉ့်တစ်ပိဿာ ကျပ်တစ်သောင်းအထက်ရှိတယ်” ဟု ငါးရှဉ့်ကုန်သည်တစ်ဦးက ပြောဆိုသည်။

တောင်ငူခရိုင်၊ အုတ်တွင်း၊ ရေတာရှည်နှင့် တောင်ငူမြို့နယ်များမှ ထွက်ရှိသည့် ငါးရှဉ့်ကို မူဆယ်ဈေးကွက်မှ တစ်ဆင့် တရုတ်ပြည်မကြီးသို့ ယခင်က တစ်ရက်လျှင် ကုန်ပိဿာချိန် ၆၀၀ မှ ၁၀၀၀ ကြားတင်ပို့လေ့ရှိသော်လည်း ယခုရက်ပိုင်းအတွင်း တစ်ရက်လျှင် ပိဿာချိန် ၅၀၀ အောက်သာတင်ပို့နိုင်ကြောင်း ငါးရှဉ့်ကုန်သည်များထံမှ သိရသည်။

■ R-15



ကုန်သွယ်စည်းကြပ်ခွန်များ  
တိုးမြှင့်ခြင်းဖြင့်  
တရုတ်ကို ပိုမိုစိစစ်အားပေးရန်  
အမေရိကန်တို့ ခြေလှမ်းစတင်

ဝါရှင်တန်၊ ဩဂုတ် ၂  
တရုတ်နိုင်ငံနှင့် ဖြစ်ပေါ်နေသော ကုန်သွယ်ရေးပဋိပက္ခနှင့်ပတ်သက်ပြီး တရုတ်ကုန်စည်များအပေါ် အခွန်စည်းကြပ်မှုများ တိုးမြှင့်ခြင်းဖြင့် ဖိအားပေးမှုများ ပြုလုပ်သွားမည်ဖြစ်သည်ဟု အမေရိကန် ကုန်သွယ်ရေးအာဏာပိုင်များက ပြောကြားကြောင်း DW သတင်းဌာနက ရေးသားဖော်ပြသည်။  
အမေရိကန်ကုန်သွယ်ရေးဝန်ကြီး ရောဘတ်လိုက်သင်ဇာက တရုတ်ကုန်စည်များအပေါ် အခွန်စည်းကြပ်မည့်ပမာဏကို တိုးမြှင့်သွားတော့မည်ဖြစ်သည်ဟု ပြောကြားသည်။ ရောဘတ်လိုက်သင်ဇာသည် တရုတ်နှင့် အမေရိကန်ပြည်ထောင်စုအကြား ကုန်သွယ်ရေးအငြင်းပွားမှုများ အရှိန်မြှင့်တက်နေစဉ် ယင်းသို့ထုတ်ဖော် ပြောကြားလိုက်ခြင်းလည်းဖြစ်သည်။  
ဒေါ်လာ ၂၀၀ ဘီလီယံဖိုးရှိသော တရုတ်ကုန်စည်များအပေါ် အခွန်စည်းကြပ်မှုကို ၁၀ ရာခိုင်နှုန်းမှနေ၍ ၂၅ ရာခိုင်နှုန်း အထိ မြှင့်တင်သွားမည်ဖြစ်ကြောင်း၊ ယင်းသို့လုပ်ဆောင်မှုသည် တရုတ်နိုင်ငံဘက်က ကုန်သွယ်ရေးမူဝါဒကိုအပြောင်းအလဲများပြုလုပ်လာအောင် တွန်းအားပေးသည့်သဘောဖြစ်ကြောင်း အမေရိကန် ကုန်သွယ်ရေးအရာရှိကြီးများက ပြောကြားကြသည်။  
သမ္မတဒေါ်နယ်ထရမ်အုပ်ချုပ်ရေး

၀၁-24

ပြင်သစ်တွင် ကလေးပုဒ်မိန်းမ လိင်နှောင့်ယှက်မှုတို့နှင့်ပတ်သက်၍  
တင်းကြပ်သော ဥပဒေပြဋ္ဌာန်း

ပဲရစ်၊ ဩဂုတ် ၂  
ပြင်သစ်လွှတ်တော်အမတ်များက လမ်းပေါ်လိင်နှောင့်ယှက်မှုများကိုဒဏ်ကြေး ချမှတ်နိုင်ရန်နှင့် အသက် ၁၅ နှစ်အောက် ကလေးနှင့် လိင်ဆက်ဆံခြင်းကို မုဒိမ်းမှုအဖြစ် သတ်မှတ်ရန် တင်းကြပ်သည့် ဥပဒေကို ဗုဒ္ဓဟူးနေ့က ထောက်ခံ အတည်ပြုလိုက်ကြရာ ပြင်သစ်နိုင်ငံ၏ နက်နဲသည့် လူမှုဆိုင်ရာ ပြောင်းလဲမှုလက္ခဏာတစ်ခု ဖြစ်သည်ဟု DW သတင်းတွင် ဖော်ပြထားသည်။  
လောလောဆယ်တွင် အမျိုးသား နှစ်ဦးသည် အသက် ၁၁ နှစ်အရွယ် မိန်းကလေးငယ်များကို လိင်ပြုကျင့်မှုဖြင့်

အမှုရင်ဆိုင်နေရသည်။  
ဥပဒေသစ်သည် အရွယ်ရောက်ပြီးသူများနှင့် အသက် ၁၅ နှစ်အောက် ကလေးများအကြား လိင်ဆက်ဆံမှုကို မုဒိမ်းမှုအဖြစ် သတ်မှတ်ရာတွင် လွယ်ကူအောင် အထူးသဖြင့် ပြုလုပ်ပေးခြင်းဖြစ်သည်။  
လက်ရှိပြင်သစ်ဥပဒေတွင် အသက် ၁၅ နှစ်အောက် ကလေးများနှင့် လိင်ဆက်ဆံမှုကို စော်ကားနှောင့်ယှက်မှုအဖြစ် သတ်မှတ်ထားရာ အစိုးရရှေ့နေများအနေနှင့် မုဒိမ်းမှုအဖြစ် တရားစွဲဆိုနိုင်ရန်အတွက် အတင်းအဓမ္မပြုမှုကို သက်သေပြရန် လိုအပ်နေသည်။  
ယခင်နှစ် နိုဝင်ဘာလတွင် အသက်

၁၁ နှစ်အရွယ် မိန်းကလေးကို မုဒိမ်းကျင့်မှုဖြင့် အသက် ၃၀ အရွယ် အမျိုးသားတစ်ဦးကို တရားစွဲဆိုခဲ့ရာ ကလေး၏ သဘောဆန္ဒမပါကြောင်း သက်သေမပြနိုင်သောကြောင့် တရားရုံးက လွှတ်ပေးခဲ့သည်။  
ယခုနှစ် ဖေဖော်ဝါရီလက အသက် ၂၈ နှစ်အရွယ်အမျိုးသားနှင့် အသက် ၁၁ နှစ်အရွယ် ကလေးငယ်တစ်ဦးတို့၏ အခြားတစ်မူတွင်လည်း ပြည်သူတို့၏ အမျက်ဒေါသထွက်ပေါ်လာခဲ့သည်။  
ဗုဒ္ဓဟူးနေ့က အတည်ပြုလိုက်သော ဥပဒေအရ ကလေးငယ်နှင့် လိင်ပြုကျင့်ခြင်းသည် အားမတန်သူကို အနိုင်ကျင့်ကာ လိင်ဆက်ဆံခြင်း ဖြစ်သောကြောင့် မုဒိမ်းမှု

အဖြစ် သတ်မှတ်နိုင်တော့မည်ဖြစ်သည်။ အထူးသဖြင့် အသက် ၁၅ နှစ်အောက် ကလေးများနှင့်လိင်ဆက်ဆံမှုသည် ကလေး၏လိင်မှုရေးရာနားမလည်မှုကို အမြတ်ထုတ်ခြင်းဖြစ်သောကြောင့် မုဒိမ်းမှုအဖြစ် ယူဆသတ်မှတ်နိုင်မည်ဖြစ်သည်။  
ဥပဒေသစ်သည် လိင်စော်ကားမှု ကျူးလွန်နိုင်သူများအတွက် အဟန့်အတားတစ်ခုဖြစ်လာမည်ဟု ကျား၊မ တန်းတူညီမျှရေးဆိုင်ရာအငယ်တန်းဝန်ကြီး မာလင်းချစ်ပါက ပြောကြားသည်။  
ဥပဒေသစ်တွင် လမ်းပေါ်နှင့် ယာဉ်၊ ရထားများပေါ်တွင် လိင်နှောင့်ယှက်မှုကိုလည်း ဒဏ်ငွေ ယူရို ၉၀ မှ ၅၅၀ အထိ ချမှတ်ရန် ဖော်ပြထားသည်။ ထို့ပြင် အမျိုးသမီးများ၏ဆန္ဒမပါဘဲ စကပ်အောက်မှ ဓာတ်ပုံပင့်ရိုက်သည့် upskirting အပြုအမူကိုလည်း ဒဏ်ငွေ ယူရို ၁၅,၀၀၀ နှင့် ထောင်ဒဏ်တစ်နှစ် ချမှတ်ရန် ထည့်သွင်းပြဋ္ဌာန်းထားသည်။  
လမ်းပေါ်တွင် လိင်နှောင့်ယှက်မှုကြောင့် ပြန်လည်ရန်တွေ့သော အမျိုးသမီးအား အမျိုးသားတစ်ဦးက ရိုက်နှက်နေသည့် ဗီဒီယိုဖိုင် အွန်လိုင်းတွင် ပျံ့နှံ့ခဲ့ပြီးနောက် ပြင်သစ်တွင် လိင်နှောင့်ယှက်မှုနှင့်ပတ်သက်၍ ဆွေးနွေးငြင်းခုံမှုများ တစ်ဖန် ပေါ်ထွက်လာခဲ့သည်။ ဥပဒေသစ်သည် စက်တင်ဘာလတွင် စတင်သက်ရောက်မည်ဖြစ်သည်။

■ F-04



ဆော်ဒီအာရေဗျ၏ နာမည်ကျော်အမျိုးသမီးအခွင့်အရေးလှုပ်ရှားသူနှစ်ဦးကို အာဏာပိုင်များဖမ်းဆီး

ရီယတ်၊ ဩဂုတ် ၂  
အစ္စလာမ္မစ်ဘာသာရေးစည်းမျဉ်း ဥပဒေများကိုကျင့်သုံးသည့် ဆော်ဒီအာရေဗျနိုင်ငံအတွင်း အမျိုးသမီးအခွင့်အရေး ရရှိရန် တက်ကြွလှုပ်ရှားမှုများကြောင့် ဆုတံဆိပ်များရရှိခဲ့သူ အမျိုးသမီးနှစ်ဦးကို ဆော်ဒီအာဏာပိုင်များက ဖမ်းဆီးထိန်းသိမ်းလိုက်ကြောင်း DW သတင်းဌာနက ရေးသားဖော်ပြသည်။  
ဆော်ဒီအမျိုးသမီးနှင့် အမျိုးသားအခွင့်အရေး တန်းတူရရှိရေးအတွက် တက်ကြွစွာလှုပ်ရှားခဲ့သူ ဆာမာဘာဒါဝီနှင့် လုပ်ဖော်ကိုင်ဖက်ဖြစ်သူ နာဆီမာအယ်လ်ဆာဒါတို့ကို ယခုသီတင်းပတ်အတွင်း အာဏာပိုင်များက ဖမ်းဆီးလိုက်ကြောင်း လူ့အခွင့်အရေးစောင့်ကြည့်ရေးအဖွဲ့ (HRW) ကဆိုသည်။  
ဆာမာဘာဒါဝီနှင့် နာဆီမာအယ်လ်ဆာဒါတို့သည် ဆော်ဒီအာရေဗျနိုင်ငံတွင် ကျင့်သုံးနေသည့် အမျိုးသားအုပ်ထိန်းမှုစနစ် အဆုံးသတ်ရေးအတွက် လှုပ်ရှား



ဆာမာဘာဒါဝီ

ခဲ့ကြသည်။  
HRW ၏အဆိုအရဆာမာဘာဒါဝီတို့နှစ်ဦးသည် ဆော်ဒီအာရေဗျအစိုးရ၏ လတ်တလော အမျိုးသမီးအခွင့်အရေး လှုပ်ရှားမှုများအပေါ်ဖိနှိပ်ရာ၌ သားကောင်များဖြစ်ခဲ့ရသည်ဟုဆိုသည်။  
ယခုလိုဖမ်းဆီးထိန်းသိမ်းမှုကိုကြည့်မည်ဆိုပါက ဆော်ဒီအာရေဗျအာဏာပိုင်များသည် ငြိမ်းချမ်းစွာ ဆန္ဒထုတ်ဖော်မှု

သို့မဟုတ် တက်ကြွလှုပ်ရှားမှုများအပေါ် အန္တရာယ်တစ်ရပ်အဖြစ် ရှုမြင်လေ့ရှိသည်ဟုသောအချက်ကို ဖော်ကျူးရာ ရောက်သည်။  
မစ္စဆာမာဘာဒါဝီသည် ပြီးခဲ့သည့် ၂၀၁၂ ခုနှစ်တွင် နိုင်ငံတကာရဲစွမ်းသတ္တိရှိသူအမျိုးသမီး ဆုတံဆိပ်ချီးမြှင့်ခြင်းခံခဲ့ရသူဖြစ်သည်။ ၎င်း၏ညီမဖြစ်သူ၊ အမျိုးသမီးအခွင့်အရေးအတွက် တက်ကြွလှုပ်

ရှားသူ ရာဖီဘာဒါဝီမှာ ဘာသာရေးယုံကြည်မှု သွေဖည်သည်ဟုသောစွပ်စွဲချက်များဖြင့် ထောင်ဒဏ် ၆ နှစ်တိတိ ပြစ်ဒဏ်ကျခံနေရသည်။  
နာဆီမာအယ်လ်ဆာဒါမှာ ပြီးခဲ့သည့် ၂၀၁၅ ခုနှစ် ဆော်ဒီအစိုးရက အမျိုးသမီးများကို နိုင်ငံရေးလုပ်ခွင့်ပြုခဲ့စဉ်က ပြည်နယ်ရွေးကောက်ပွဲတွင် ဝင်ရောက်ယှဉ်ပြိုင်ရန် ကြိုးပမ်းခဲ့သည်။ သို့သော်လည်း နောက်ဆုံးတွင် အာဏာပိုင်များက နာဆီမာအယ်လ်ဆာဒါအား ရွေးကောက်ပွဲယှဉ်ပြိုင်ခွင့်ကို ပိတ်ပင်ပစ်ခဲ့သည်။  
ဆော်ဒီအာဏာပိုင်များသည် ပြီးခဲ့သည့် မေလဝက်ခန့်က လူ့အခွင့်အရေး တက်ကြွလှုပ်ရှားသူ တစ်ဒါဇင်ကျော်ခန့်ကို အမျိုးသားလုံခြုံရေးထိခိုက်စေမှု၊ နိုင်ငံတော်၏ ရန်သူများနှင့် တွဲဖက်လုပ်ကိုင်မှုဟုသော စွပ်စွဲချက်များဖြင့် ဖမ်းဆီးထိန်းသိမ်းခဲ့သည်။ အချို့ကို ပြန်လွှတ်ပေးခဲ့သော်လည်း အာဏာပိုင်များက ၎င်းတို့၏ လှုပ်ရှားမှုများကို အနီးကပ်စောင့်ကြည့်နေခဲ့ကြသည်။

ဆော်ဒီအာရေဗျ အမျိုးသမီးအခွင့်အရေး တက်ကြွလှုပ်ရှားသူအများစုသည် ဘုရင်ဆယ်လ်မန်အနေနှင့် အမျိုးသားအုပ်ထိန်းမှုစနစ်ကို အဆုံးသတ်ပေးရန် တိုက်တွန်းဆော်ကြွလျက်ရှိသည်။ ယင်းစနစ်အရ အမျိုးသမီးများအနေနှင့် ခရီးသွားခြင်း၊ လက်ထပ်ထိမ်းမြားခြင်း၊ အိမ်၊ ခြံ၊ မြေအဆောက်အအုံ စသည့် ပိုင်ဆိုင်မှုတစ်ခုခု ဝယ်ယူခြင်းသာမက အခြား နိစ္စဝင်ကိစ္စရပ်များကို လုပ်ဆောင်ရန် ဆွေမျိုးတော်စပ်သည့် အမျိုးသားတစ်ဦး၏ ခွင့်ပြုချက်ရယူရန် လိုအပ်သည်။  
လတ်တလောအနေအထားတွင် ဆော်ဒီအာရေဗျမင်းသား မိုဟာမက်ဘင်ဆယ်လ်မန်က အမျိုးသမီးများမော်တော်ယာဉ်မောင်းနှင်ခွင့်အပါအဝင် ပြုပြင်ပြောင်းလဲမှုအချို့ကို လုပ်ဆောင်လျက်ရှိသည်မှာ မှန်သော်လည်း အာဏာပိုင်များသည် အစိုးရကို အတိုက်အခံလုပ်မည့်သူအားလုံးကို ဖိနှိပ်လျက်ပင်ရှိသည်ဟု လူ့အခွင့်အရေးအုပ်စုများက ဆိုသည်။

■ F-01



မွတ်ဆလင်မဟုတ်သည့် ဒိန်းမတ်နိုင်ငံသူအချို့ပါ ခေါင်းမြီးဖြူပြီး ဝင်ရောက်ဆန္ဒပြခဲ့ကြသည်

# ဒိန်းမတ်တွင် ခေါင်းမြီးဖြူထည်ပိတ်ပင်လိုက်ခြင်းကို လူရာချီ တန့်ကွက်ဆန္ဒပြ

ကိုပေဟောင်း၊ ဩဂုတ် ၁

ဒိန်းမတ်နိုင်ငံတွင် ခေါင်းမှ ခြေအထိ ဖုံးကွယ်ပေးသည့် ခေါင်းမြီးဖြူထည် (ဘူရ်ခါ) ဝတ်ဆင်မှုပိတ်ပင်သည့် ဥပဒေ စတင်အသက်ဝင်သည့် ဗုဒ္ဓဟူးနေ့တွင် မြို့တော် ကိုပေဟောင်းနှင့် ဒုတိယအကြီး ဆုံးမြို့ အာဟတ်စ်၌ ဒိန်းမတ်နိုင်ငံသား ၁၃၀၀ ခန့် ကန့်ကွက်ဆန္ဒပြခဲ့ကြောင်း DW သတင်းဌာနက ဖော်ပြသည်။

ဘူရ်ခါဝတ်ဆင်မှုပိတ်ပင်လိုက်ခြင်း မှာမွတ်ဆလင်များကိုမမျှမတပစ်မှတ်ထား တိုက်ခိုက်ခြင်းဖြစ်ပြီး ရွှေ့ပြောင်းအခြေချမှု ဆန့်ကျင်ရေး သဘောထားအမြင်များကို အားပေးအားမြှောက်ပြုရာရောက်သည် ဟု လူ့အခွင့်အရေးလှုပ်ရှားသူအချို့က ဝေဖန်ခဲ့သည်။ လူဦးရေ ၅ ဒသမ ၇ သန်း ရှိသော ဒိန်းမတ်တွင် ၅ ရာခိုင်နှုန်းမှာ မွတ်ဆလင်များဖြစ်သည်။ အမျိုးသမီးများ မိမိနှစ်သက်ရာ ယုံကြည်ရာ ဝတ်ဆင်ခွင့်ကို အစိုးရက ချိုးဖောက်နေသည်ဟုလည်း လူ့ အခွင့်အရေးသမားအချို့က ဝေဖန်ခဲ့သည်။

ယင်းဥပဒေကို ဒိန်းမတ်လွှတ်တော် တွင် မေလကတည်းက ပြဋ္ဌာန်းနိုင်ခဲ့ခြင်း ဖြစ်ပြီး ဩဂုတ်လ ၁ ရက်နေ့တွင်မှ စတင် အာဏာသက်ဝင်ခြင်းဖြစ်သည်။ ဝေဖန်သူ

များကမူ ယခုပိတ်ပင်မှုသည် ဘာသာရေး ဝတ်စားဆင်ယင်မှုအပေါ် တားမြစ်ရာရောက် သည်ဟု သုံးသပ်မှုများရှိနေသည်။

ကိုပေဟောင်းမြို့တွင် ဆန္ဒပြသူများ သည် ပုံမှန်ဘူရ်ခါဖြူထည်ထက်ပင် ပိုမို ပိတ်ဆို့ထားသည့် မျက်လုံးနှစ်လုံးနေရာ သာဖွင့်ထားသော နှစ်ကတ်ဖြူထည်များ ဝတ်ဆင်၍ ဆန္ဒပြချီတက်ခဲ့ကြသည်။

ဆန္ဒပြချီတက်ပွဲမှာ သုံးနာရီနီးပါး ကြာမြင့်ခဲ့သည်။ ဆန္ဒပြသူများထဲတွင် မွတ်ဆလင်များပါဝင်သလို မွတ်ဆလင် မဟုတ်သည့် ဒိန်းလူမျိုးများလည်း ပါဝင်ပြီး “လမ်းပေါ်မှာ လူမျိုးရေးခွဲခြားသူတွေ အလိုမရှိ”၊ “ငါ့ဘဝ ငါရွေးချယ်” ဆိုသော ကြွေးကြော်သံများကို အော်ဟစ်ချီတက် ခဲ့ကြသည်။

အမည်အပြည့်အစုံ မပြောလိုသော နှစ်ကတ်ဖြူထည်ဝတ်ထားသည့် အသက် ၂၁ နှစ်အရွယ် ကျောင်းသူ ဆာဘီနာက “ကျွန်မတို့ ဒီလိုခွဲခြားဆက်ဆံမှုကို လက် မခံဘူး။ အထူးသဖြင့် ဘာသာရေးလူနည်းစု အပေါ် အထူးတလည်ပစ်မှတ်ထားတာကို လက်မခံဘူးဆိုတာ အစိုးရသိအောင် ပြ လိုက်တာဖြစ်တယ်” ဟုပြောကြားခဲ့သည်။

ဆာဘီနာသည် ယခုပိတ်ပင်မှုတွင်

တိုက်ရိုက်သက်ရောက်သည့် နှစ်ကတ် သို့မဟုတ် ဘူရ်ခါဖြူသည့် ဒိန်းမတ်နိုင်ငံနေ မွတ်ဆလင်အမျိုးသမီး ၁၅၀-၂၀၀ ဝန်းကျင် အနက်မှတစ်ဦးဖြစ်သည်။

ဥပဒေအရဘူရ်ခါ သို့မဟုတ် နှစ် ကတ်ဖြူသော အမျိုးသမီးများကိုမျက်နှာ ဖုံးကွယ်ထားမှုဖွင့်ပြရန် သို့မဟုတ် အများ ပြည်သူသွားလာရာနေရာမှ ထွက်ခွာသွား ရန် ရဲက ညွှန်ကြားနိုင်သည်။ ထို့အပြင် ပထမတစ်ကြိမ်တွေ့ရှိပါက ဒိန်းမတ်ငွေ ကြေး ကရောင်း ၁၀၀၀ (ဒေါ်လာ ၁၆၀) ဒဏ်ရိုက်ခံရမည်ဖြစ်ပြီး နောက်ထပ် ထပ် တွေ့တိုင်း ဒဏ်ကြေးမြင့်သွားမည်ဖြစ်ကာ လေးကြိမ်မြောက်တွင် ဒဏ်ကြေးကရောင်း ၁၀၀၀၀ အထိပေးဆောင်ရမည်ဖြစ်သည်။

ယခုဆန္ဒပြပွဲတွင် ခေါင်းမြီးဖြူဆန္ဒပြ သူများကိုမူ လွတ်လပ်စွာထုတ်ဖော်ခွင့် ကို ကျင့်သုံးမှု၊ ငြိမ်းချမ်းစွာဆန္ဒပြမှု လုပ်ဆောင် ခြင်းဖြစ်သောကြောင့် အရေးယူမည်မဟုတ် ဟု အာဏာပိုင်များက ထုတ်ပြန်ထားသည်။

အပြည်ပြည်ဆိုင်ရာ လွတ်ငြိမ်းချမ်း သာခွင့်အဖွဲ့က ယခုဥပဒေသည် အမျိုးသမီး များ၏ ဝတ်စားဆင်ယင်မှုဆိုင်ရာ ရွေးချယ်မှု ကို ပြစ်မှုမြောက်အောင် လုပ်ခြင်းဖြစ် ကြောင်း ဝေဖန်ထားသည်။ ■F-03

## စာ-23 ကုန်သွယ်စည်းကြပ်ခွန်များတိုးမြှင့်ခြင်းဖြင့် တရုတ်ကို ဂိုဏ်းအားပေးရန် အမေရိကန်တို့မြေလှမ်းစတင် မှုအဆက်

အဖွဲ့သည် အသိဉာဏ်မူပိုင်ခွင့်ကိစ္စ၊ နည်း ပညာကိစ္စနှင့်ပတ်သက်သည့် တရုတ်နိုင်ငံ၏ မူဝါဒများပြောင်းလဲလာအောင် ဖိအားပေး သည့်အနေနှင့် ကုန်သွယ်ရေးစည်းကြပ်ခွန် များ တိုးမြှင့်ကောက်ခံရန် ကြိုးပမ်းလျက် ရှိသည်။

သမ္မတထရမ်သည် တရုတ်နိုင်ငံမှ တင်ပို့သောစတီးနှင့် အလူမီနီယံကုန်စည် များအပေါ် အခွန်စည်းကြပ်သွားမည်ဟု ယခုနှစ်ဆန်းပိုင်းတွင်စတင် ကြေညာခဲ့ သည်။ ထိုအချိန်မှစ၍ အမေရိကန်ပြည် ထောင်စုသည် ပစ်မှတ်ထားအခွန်ကောက်ခံ မည့် တရုတ်ကုန်စည်များစာရင်းကိုတဖြည်း ဖြည်းချင်း တိုးချဲ့လာခဲ့သည်။

အမေရိကန်ကုန်သွယ်ရေးဝန်ကြီး ရောဘတ်လိုက်သင်ဇာက ယခုလုပ်ဆောင် ချက်သည် တရုတ်နိုင်ငံအနေနှင့် မျှတမှု မရှိသော ကုန်သွယ်ရေးဆောင်ရွက်ချက် များကို ရပ်တန့်ပေးလာရန်နှင့် ယင်းနိုင်ငံ၏ ဈေးကွက်များကို ဖွင့်လှစ်ပေးလာပြီး မှန် ကန်သောဈေးကွက် ယှဉ်ပြိုင်မှုများပြုလုပ် လာရန် အားပေးအားမြှောက်ပြုလုပ်ခြင်း ပင်ဖြစ်သည်ဟုဆိုသည်။

ထို့ပြင် ရောဘတ်လိုက်သင်ဇာက တရုတ်နိုင်ငံသည် ၎င်း၏အပြုအမူဆိုးကို ပြုပြင်ရမည့်အစား အမေရိကန်လုပ်သား များ၊ လယ်သမားများနှင့် စီးပွားရေးသမား များကိုတရားမဝင်သောပုံစံဖြင့် လက်တုံ့ပြန်

လျက်ရှိသည်ဟုလည်း ဆိုသည်။

ယမန်နေ့က ထုတ်ပြန်လိုက်သော တရားဝင်ကြေညာချက်တွင် တရုတ်ကုန် စည်များအပေါ် အခွန် ၁၀ ရာခိုင်နှုန်းမှ ၂၅ ရာခိုင်နှုန်းအထိ တိုးမြှင့်ကောက်ခံမည်ဟု ဖော်ပြထားသည်။

ထိုသို့ အခွန်နှုန်းထားများတိုးမြှင့် ကောက်ခံမည့်ကိစ္စအပေါ် တရုတ်နိုင်ငံ ဘက်က တစ်စုံတစ်ရာတုံ့ပြန်ခြင်းမပြု သေးပေ။ ထို့အတူ ထရမ်အုပ်ချုပ်ရေးအဖွဲ့ ဘက်မှ တောင်းဆိုထားသည့်ကိစ္စနှင့်ပတ် သက်၍ အမေရိကန်နှင့် တရုတ်ကုန်သွယ် ရေး အဆင့်မြင့်အရာရှိကြီးများအကြား ဆွေးနွေးညှိနှိုင်းမှုများလည်း မပြုလုပ်ရ သေးပေ။ ■F-01

## မိန်းမအင်္ဂါ နဂိုရည်အတိုင်း ပြန်ဖြစ်စေသည့် ကုထုံးသည် ဘေးအန္တရာယ်ဖြစ်နိုင်

ဝါရှင်တန်၊ ဩဂုတ် ၂

အမေရိကန်နှင့် ယူကေ ပုဂ္ဂလိက ဆေးခန်းအချို့တွင် ပြုလုပ်ပေးနေသော အမျိုးသမီးအင်္ဂါ နဂိုအတိုင်း ပြန်ကျဉ်း စေရန် ပုံသွင်းပေးသည့် ကုထုံးသည် အပူ လောင်ခြင်း၊ အမာရွတ်ဖြစ်ခြင်း၊ မကြာခဏ နာကျင်ခြင်း စသော ဘေးအန္တရာယ်များရှိ သည်ဟု ကျွမ်းကျင်သူများက သတိပေး လိုက်ကြောင်း BBC သတင်းတွင် ဖော်ပြ ထားသည်။

အဆိုပါကုထုံးတွင် အတွင်းတစ်ရှူး ကို လေဆာဖြင့် အပူပေးရန်အတွက် probe ခေါ် ကိရိယာကို မိန်းမအင်္ဂါအတွင်း သို့ ထိုးသွင်းရသည်။ ကုထုံးသည် ခွဲစိတ်မှု မဟုတ်ဘဲ နေ့လယ်စာစားချိန်အတွင်းမှာပင် ပြုလုပ်နိုင်သော်လည်း ဘေးကင်းခြင်းမရှိ ဟု ကျန်းမာရေးအာဏာပိုင် များက ပြောကြားသည်။

စွမ်းအင်သုံး လေဆာကိရိယာများ သည် မိန်းမအင်္ဂါလမ်းကြောင်းအတွင်းရှိ ကင်ဆာဖြစ်နိုင်သော ဆဲလ်များ၊ အဖုများကို ဖျက်ဆီးရန်အတွက် ထုတ်လုပ်ထားခြင်း ဖြစ်သော်လည်း နဂိုရည်အတိုင်း ပြန်ကျဉ်း စေသည့် ကုထုံးအတွက် စမ်းသပ်ထားခြင်း မရှိပေ။

ထိုသို့ ကောင်းကျိုးရလဒ် သက်သေ မရှိဘဲ အန္တရာယ်များသည့်ကုထုံးကို ဆက် လက်ဈေးကွက်တင်နေပါက အရေးယူ ဆောင်ရွက်သွားမည်ဟု အမေရိကန် အစားအစာနှင့် ဆေးဝါးအာဏာပိုင်အဖွဲ့ FDA က ပြောကြားသည်။

အဆိုပါကုထုံးသည် သွေးဆုံးကိုင် ခြင်း၊ ဆီးမထိန်းနိုင်ခြင်းနှင့် လိင်မှုဆိုင်ရာ ချို့ယွင်းမှုများကို ကုသပေးနိုင်သည်ဟု ကြေညာသူ အရေအတွက် တိုးပွားလာပြီး ထိုကိရိယာများသည် အဆိုပါဖော်ပြချက် များအတွက် အထောက်အကူပြုကြောင်း လုံလောက်သည့် အထောက်အထားမရှိဟု FDA က ပြောကြားသည်။

ဗြိတိန်မှ ပလတ်စတစ်ဆာဂျူရီ ပါမောက္ခ ပေါလ်ဘန်းဝဲလ်က “အမျိုးသမီး တွေရဲ့ကျန်းမာရေးနဲ့ လိင်မှုရေးရာ စိတ်ပါ ဝင်စားမှုက တစ်ဟုန်ထိုး မြှင့်တက်လာ ပါတယ်။ ဒါတွေက အားပေးသင့်တယ် ဆိုပေမယ့်လည်း ပုံကြီးချဲ့လှည့်စားတာမျိုး မပါဘဲ အထူးသတိထားပြီး ကုသပေးရမှာ ဖြစ်ပါတယ်” ဟု ပြောကြားသည်။

ယူကေ တော်ဝင် သားဖွားမီးယပ်

ကောလိပ်မှ ဒေါက်တာ ဗန်နီဆာမက်ကေး ကလည်း “ခွဲစိတ်မှုမဟုတ်တဲ့ ဒီလေဆာ ကိရိယာတွေဟာ မိန်းမအင်္ဂါကြွက်သား တွေ ပြန်လည်တင်းရင်းသွားစေဖို့ ထိ ရောက်မှုရှိတယ်ဆိုတဲ့ အထောက်အထား တွေ မရှိပါဘူး။ အမျိုးသမီးတွေ အနေနဲ့ ဒီကိစ္စကို သောကရောက်နေတယ်ဆိုရင် ကျန်းမာရေးစောင့်ရှောက်မှု ပညာရှင်တွေနဲ့ တိုင်ပင်သင့်ပါတယ်။ ပြီးတော့ မိန်းမအင်္ဂါ ဆိုတာ လူတစ်ဦးနဲ့တစ်ဦး အရောင်၊ ပုံပန်း သဏ္ဌာန်၊ အရွယ်အစားကအစ ကွာခြားမှု ရှိတယ်ဆိုတာကို မမေ့ကြဖို့ အရေးကြီး ပါတယ်” ဟု ပြောကြားသည်။

“တကယ်လို့ မိန်းမအင်္ဂါတစ်ဝိုက်က ကြွက်သားတွေ တင်းရင်းဖို့နဲ့ လိင်မှုရေးရာ ခံစားသက်ဝင်မှု အားကောင်းစေဖို့အတွက် ဆိုရင် တင်ပါးဆုံအောက်ပိုင်း လေ့ကျင့်ခန်း တွေကို စမ်းသပ်ကြည့်ပါလို့ တိုက်တွန်းချင် ပါတယ်” ဟု သူမကဆိုသည်။

တင်ပါးဆုံအောက်ပိုင်း လေ့ကျင့်ခန်း သည် ဒူးနှစ်ဖက်ကို အနေတော်ခွာပြီး သက်သောင့်သက်သာထောက်၍ ထိုင်ထား ပြီးမှ ဆီးမသွားအောင် တားထားသကဲ့သို့ ခွဆုံကြွက်သားများကို ညှစ်ရခြင်းဖြစ်သည်။ လေ့ကျင့်ခန်းပြုလုပ်နေစဉ် ဝမ်းဗိုက်၊ တင်ပါးနှင့်ပေါင်ကြွက်သားများကို တင်း မထားရပါ။ ဆယ်ကြိမ်ခန့် ဖြည်းညင်းစွာ ညှစ်ပါ။ တစ်ကြိမ်ညှစ်လျှင် ၁၀ စက္ကန့်ခန့် ထိန်းထားပါ။ ကြာချိန်ကို ၁၀ စက္ကန့်အထိ ရောက်အောင် တဖြည်းဖြည်း တိုးပါ။ ကြာ ကြာညှစ်ထားလိုက်၊ မြန်မြန်ညှစ်လိုက် တစ်လှည့်စီ ပြုလုပ်ပါ။ တစ်နေ့လျှင် သုံးခါ၊ လေးခါ လေ့ကျင့်ပါ။

အမျိုးသမီးများသည် ကလေးမွေး ခြင်း၊ မိခင်ခွံတိုက်ရခြင်း၊ လိင်မဆက်ဆံမီ အစပျိုး လုံ့ဆော်ပေးမှုမရှိခြင်း၊ သန္ဓေတား ဆေးများ သုံးခြင်း၊ သွေးဆုံးကိုင်ခြင်း စသည့်အကြောင်းများကြောင့် မိန်းမအင်္ဂါ ခြောက်သွေ့မှု ဖြစ်ပေါ်လေ့ရှိသည်။ ထိုသို့ ကြုံတွေ့ရပါက ပညာရှင်ထံ သွားရောက် မတိုင်ပင်မီ မိန်းမအင်္ဂါ အစိုဓာတ်ထိန်းပေး သည့် ဂျယ်လ်များကို စမ်းသပ်သုံးစွဲသင့်ပြီး ထိရောက်မှုမရှိမှသာ ဆရာဝန်ထံ သွားရန် နှင့် ဆရာဝန်က အီစထရိုဂျင်ဆေးများကို ညွှန်းပေးလိမ့်မည်ဟု ယူကေ တော်ဝင် သားဖွားမီးယပ်ကောလိပ်က ပြောကြား ထားသည်။ ■ F-04



အဆိုပါကုထုံးအတွက် စမ်းသပ်ထားခြင်း မရှိခဲ့ပေ



# စံချိန်တင် မူးယစ်ဆေးဝါးမှ လာမည့်ရုံးချိန်းတွင် စွဲချက်တင်သင့် မတင်သင့် အမိန့်ချမှတ်မည်

ရန်ကုန်၊ ဩဂုတ် ၂

မင်္ဂလာဒုံ စက်မှုဇုန်တွင် လွန်ခဲ့သည့် သုံးနှစ်ခန့်က ကွန်တိန်နာယာဉ်တစ်စီးပေါ်မှ ကျပ်ဘီလီယံ ၁၄၀ နီးပါးရှိ စိတ်ကြွဆေးပြားများ စံချိန်တင် ဖမ်းဆီးရမိမှုနှင့် ပတ်သက်၍ တရားစွဲဆိုထားသူ ၁၀ ဦးကို လာမည့် ဩဂုတ်လ ၈ ရက်နေ့တွင် စွဲချက်တင်သင့် မတင်သင့် အမိန့်ချမှတ်မည်ဖြစ်ကြောင်း မြောက်ပိုင်းခရိုင်တရားရုံးထံမှ သိရသည်။

“လာမယ့် ရုံးချိန်းမှာ မင်းဦးခိုင် အပါအဝင် ၁၀ ဦးကို စွဲချက်တင် မတင် အမိန့်ချမယ်။ တရားစွဲဆိုခံရသူတွေဘက်က မြောက်ပိုင်းနဲ့ အရှေ့ပိုင်းခရိုင်မှာ သူတို့ စွဲဆိုခံထားရတဲ့ အမှုတွေကို တစ်စုတည်း ပူးပေါင်းခွင့်ပြုဖို့ တိုင်းတရားလွှတ်တော်ကို တင်ပြထားတာကြောင့် အမှုစစ်ဆေး

ချိန်တွေ ကြန့်ကြာခဲ့ရတာပါ။ ဒါပေမဲ့တိုင်းက ခရိုင်နှစ်ခုမှာ စွဲဆိုထားတဲ့ အမှုကို ဆက်လက်ခွဲစစ်ဆေးဖို့ပဲ ခွင့်ပြုခဲ့တယ်” ဟု မြောက်ပိုင်းခရိုင်တရားရုံးမှ တာဝန်ရှိသူတစ်ဦးက ပြောသည်။

ကွန်တိန်နာယာဉ်အတွင်း ပီနီအိတ်များထဲမှ စိတ်ကြွဆေးပြား ၂၈၂ သိန်းကျော်ကို ပိုင်ရှင်မဲ့အဖြစ် မင်္ဂလာဒုံမြို့နယ်ရဲတပ်ဖွဲ့က ၂၀၁၅ ခုနှစ် ဇူလိုင်လက ဖမ်းဆီးရမိခဲ့ပြီးနောက် ယင်းအမှုကို မူးယစ်တပ်ဖွဲ့က စုံစမ်းစစ်ဆေးခဲ့ရာ အဓိကတရားခံဟုဆိုသူ မင်းဦးခိုင်နှင့် အပေါင်းအပါတစ်စုကို ဖမ်းမိခဲ့ပြီး မြောက်ပိုင်းခရိုင်တရားရုံးမှ မူးယစ်ဆေးဝါးနှင့် စိတ်ကိုပြောင်းလဲစေသော ဆေးဝါးများဆိုင်ရာ ဥပဒေပုဒ်မ ၂၀ (က)/၂၁ ဖြင့် တရားစွဲဆို စစ်ဆေးခဲ့

သည်။

ထိုင်းနိုင်ငံ မဲဆောက်ခရိုင်မှ မြန်မာနိုင်ငံ မူးယစ်ရဲတပ်ဖွဲ့သို့ လာရောက်ဖမ်းဆီးခံသည့် မင်းဦးခိုင်မှာ ကုလားတန် ဖြစ်ပုံမီးဒေသ ဖွံ့ဖြိုးရေး ကုမ္ပဏီပိုင်ရှင်ဖြစ်ကြောင်း၊ ၎င်းပိုင်ဆိုင်သည့် ကုမ္ပဏီရုံးခန်းနှင့် နေအိမ်များကို ရှာဖွေစစ်ဆေးခဲ့ရာ မူးယစ်ဆေးဝါးအမြောက်အမြားကို ထပ်မံသိမ်းဆည်းရမိခဲ့ကြောင်း၊ ယင်းနောက် အရှေ့ပိုင်းခရိုင် တရားရုံးတွင် မူး/စိတ်ပုဒ်မဖြင့် တရားစွဲ ဆိုစစ်ဆေးနေသည့် မင်းဦးခိုင်နှင့် အပေါင်းအပါတစ်စုမှ ခြောက်ဦးကို ထောင်ဒဏ် ၄၈ နှစ်ကျခံစေရန် လွန်ခဲ့သည့် နှစ်လခန့်က အမိန့်ချမှတ်ခဲ့ကြောင်း တရားရုံးထံမှ စုံစမ်းသိရှိရသည်။ ■ S-03

# ကျိုင်းတုံ၌ မူးယစ်ဆေးဝါး ရောင်းဝယ်သုံးစွဲသူ နှစ်ဦးဖမ်းမိ

ကျိုင်းတုံ၊ ဩဂုတ် ၂

ရှမ်းပြည်နယ်(အရှေ့ပိုင်း) ကျိုင်းတုံမြို့နယ် ကျိုင်းလိတ်ကျေးရွာတွင် ဩဂုတ်လ ၁ ရက်နေ့ ညပိုင်းက မူးယစ်ဆေးဝါး ရောင်းဝယ်သုံးစွဲသူနှစ်ဦးကို ဖမ်းဆီးရမိခဲ့ကြောင်း ကျိုင်းတုံမြို့မရဲစခန်းမှ ဒုစခန်းမှူးရဲအုပ် မောင်မောင်သင်းက ပြောကြားသည်။

“မိုင်းလားလမ်းဂိတ်နားမှာ ပိတ်ဆို့

ရှာဖွေရေး လုပ်နေချိန်မှာ လမ်းလျှောက်လာတဲ့ ကျောက်ကပ်ဆိုတဲ့လူကို စစ်ဆေးတော့ ဆေးပြားလေးပြား ဖမ်းမိတယ်။ သူ့ကို စစ်ဆေးတော့ သူတို့ရွာက ဝင်းသူအောင်ဆိုတဲ့ ကောင်လေးထံကနေ ဝယ်လာတာလို့ သိရတော့ ကောင်လေးအိမ်ကနေ ဆေးပြား ၂၀၃၅ ပြား ထပ်မိခဲ့တာ” ဟု ၎င်းက ဆိုသည်။

အဆိုပါဖြစ်စဉ်နှင့် ပတ်သက်၍ စိုင်းရန်အောင်(ခ) ကျောက်ကပ်(၄၀ နှစ်) နှင့် ဝင်းသူအောင်(၂၄ နှစ်)တို့နှစ်ဦးကို မူးယစ်ဆေးဝါးနှင့် စိတ်ကိုပြောင်းလဲစေသော ဥပဒေများအရ သီးခြားစီအရေးယူထားကြောင်း ကျိုင်းတုံမြို့မ ရဲစခန်းထံမှ သိရသည်။ ■ R-16

# ထောက်ပံ့ရေးပစ္စည်း ထုတ်ယူစရိတ် ရေဘေးသင့်သူများထံမှ တောင်းခံမှု ဒေသခံများ မကျေနပ်

တောင်ငူ၊ ဩဂုတ် ၂

ပဲခူးတိုင်းဒေသကြီး၊ ညောင်လေးပင်မြို့နယ်ရှိ မုက္ခမူကျေးရွာ ရေဘေးသင့်ပြည်သူများကို ထောက်ပံ့ပစ္စည်း ထုတ်ယူစရိတ်ဟုဆိုကာ ကျေးရွာတာဝန်ရှိသူများက တစ်အိမ်ထောင်လျှင် ငွေကျပ်တစ်ထောင် ကောက်ယူနေခြင်းကို ဒေသခံအချို့က မကျေနပ်ကြောင်း မုက္ခမူဒေသခံ ဦးပုက ပြောကြားသည်။

“မြို့ကိုသွားထုတ်ရလို့ဆိုပြီး တစ်အိမ်ထောင် ငွေကျပ်တစ်ထောင် ကောက်ယူတာပါ။ ရတော့ ဆန် ၂၁ လုံး၊ ရေတစ်ဘူးနဲ့ ခေါက်ဆွဲခြောက်တစ်ထုပ်ပါ” ဟု ၎င်းက ဆက်လက်ပြောကြားသည်။

ရွှေကျင်နှင့် မဒေါက်မြို့များတွင် ဇူလိုင် လ ၂၃ ရက်နေ့မှစတင်ကာ စစ်တောင်း မြစ်ရေနှင့် ရွှေကျင်ချောင်းရေ စတင်မြင့်တက်ခဲ့ပြီး ငါးရက်ခန့်အကြာတွင် မုက္ခမူတာ ကျိုးပေါက်ခဲ့သည်အတွက် လူနေအိမ်ခြေ ၁၀၀ ကျော် ရေဝင်နှစ်မြုပ်ခဲ့ခြင်း ဖြစ်သည်။

ရေကြီးရေလျှံမှုများ ဖြစ်ပေါ်ခဲ့သည့် မုက္ခမူကျေးရွာအတွက် ဇူလိုင်လ ၃၁ ရက်နေ့က မဒေါက်မြို့သဘာဝဘေးကယ်ဆယ်ရေးကွပ်ကဲရေးရုံးသို့ ထောက်ပံ့ရေးပစ္စည်း ဆန်အိတ်များ၊ ရေသန့်ဘူးများနှင့် မာမားခေါက်ဆွဲခြောက်တို့ကို မုက္ခမူကျေးရွာအုပ်ချုပ်ရေးအဖွဲ့က ထုတ်ယူခံတောင်းခံခဲ့ခြင်းဖြစ်သည်ဟု ဒေသခံများက ဆိုသည်။

ရေဘေးသင့် ပြည်သူတွေကို ထောက်ပံ့ပေးခဲ့သည်ပစ္စည်းများ ထုတ်ယူခံအနေနှင့် တောင်းခံခွင့်မရှိသော်လည်း ပစ္စည်းသယ်ယူသည့် ကားစရိတ်၊ စက်လှေစရိတ် တောင်းခံသည်ဟု ယူဆကြောင်း ညောင်လေးပင်မြို့နယ် တိုင်းဒေသကြီး လွှတ်တော်ကိုယ်စားလှယ် ဦးအောင်နိုင်ဦးက ရှင်းပြသည်။

ယင်းကဲ့သို့ရေဘေးသင့်အိမ်ထောင်စုများကိုတစ်အိမ်ထောင်ငွေကျပ်တစ်ထောင် ကောက်ခံခဲ့ခြင်းမှာ အုပ်ချုပ်ရေးအဖွဲ့က ယူခြင်းမဟုတ်ဘဲ ကားခပေးဆောင် ရန် ကောက်ယူခြင်းဖြစ်သည်ဟု မုက္ခမူကျေးရွာနေ ပညာရေးဝန်ထမ်းတစ်ဦးက ရှင်းပြသည်။

ယင်းကဲ့သို့ ငွေကြေးကောက်ခံသည်ဟုဆိုသော မုက္ခမူကျေးရွာ အုပ်ချုပ်ရေးမှူး ဦးအောင်စိုးကို ယနေ့ညနေ ၆ နာရီခန့် ဖုန်းဖြင့် ဆက်သွယ်စုံစမ်းမေးမြန်းသော်လည်း လက်ခံဖြေကြားမှုမပြုခဲ့ပေ။

အဆိုပါအုပ်ချုပ်ရေးအဖွဲ့သည် မုက္ခမူကျေးရွာရှိ ရေဘေးသင့်အိမ်ထောင်စု ၁၃၅ စု၊ လူဦးရေ ၅၃၈ ဦးအတွက် လူတစ်ဦးလျှင် ဆန်နို့ဆီဘူး ၇ လုံး၊ ရေသန့်တစ်ဘူး၊ မာမားခေါက်ဆွဲ တစ်ထုပ်စီ အတွက် ထုတ်ယူပေးခဲ့ခြင်းဖြစ်ကာ သယ်ယူစရိတ် ပြန်လည်ကောက်ခံခဲ့သည်ဟု ဒေသခံအချို့ထံမှ သိရသည်။ ■R-15

# လမ်းရေကျော်နေသည်ကို လှေဖြင့်ဖြတ်ကူးရာမှ လှေဖျောက်ပျောက်ဆုံးခဲ့သူ နှစ်ရက်အကြာတွင် အလောင်းပြန်တွေ့

ထားဝယ်၊ ဩဂုတ် ၂

တနင်္သာရီတိုင်း၊ သရက်ချောင်းမြို့နယ်၊ မင်းဒပ်ရွာရှိ ဝင်းဝတ်တားအနီး လမ်းရေကျော်နေသည်ကို လှေဖြင့်ဖြတ်ကူးခဲ့ရာမှ လှေဖျောက်ကာ ပျောက်ဆုံးခဲ့သူကို နှစ်ရက်အကြာတွင် အလောင်းပြန်လည်တွေ့ရှိခဲ့ကြောင်း ရှာဖွေရေးလုပ်ဆောင်နေသူများထံမှ သိရသည်။

ဇူလိုင်လ ၃၀ ရက်နေ့ည ၁၀ နာရီခန့်တွင် ရေကျော်နေသည့် မင်းဒပ်လမ်းကို လှေငယ်ဖြင့် ဖြတ်ကူးစဉ် လှေဖျောက်ခဲ့ရာ အသက် ၂၃ နှစ်အရွယ် အမျိုးသားတစ်ဦး ပျောက်ဆုံးခဲ့ပြီးနောက် ဩဂုတ်လ ၁ ရက်နေ့ နံနက်တွင် အလောင်းပြန်တွေ့ခဲ့ခြင်းဖြစ်သည်။

“အလောင်းတွေတာ လှေဖျောက်တဲ့နေရာမှာ မဟုတ်ဘူး၊ မြစ်ဘေးက ဗောအနားမှာ ပြန်တွေ့တာ” ဟု ရှာဖွေကယ်ဆယ်ရေးလုပ်နေသူတစ်ဦးဖြစ်သည့် ဦးညိုမင်းက ပြောသည်။

လှေဖျောက်ခဲ့စဉ်က လှေပေါ်တွင် ဆိုင်ကယ်နှစ်စင်းနှင့် သေဆုံးသူအပါအဝင် ခရီးသည် ၃ ဦး၊ လှေသမား ၂ ဦး လိုက်ပါလာရာ သေဆုံးသူအမျိုးသားမှအပ ကျန်

သူများ လှေကို မင်းဒပ်ရွာဘက် ဆွဲယူကူးခတ်လာနိုင်ခဲ့ကြောင်း ရဲမှတ်တမ်းတွင် ဖော်ပြသည်။


ဆိုင်ကယ်များကိုမူ ဇူလိုင်လ ၃၁ ရက် နံနက်တွင် ပြန်လည်ဆယ်ယူနိုင်ခဲ့သည်။

“သူက ဂျာကင်မိုးကာကြီး ဝတ်ထားတော့ ရေမကူးနိုင်ဘဲ ရေစီးနဲ့ မျောသွားတာဖြစ်မယ်၊ ညဘက်ဆိုတော့ ဘယ်နေရာကူးရမှန်းလည်း မသိနိုင်ဘူးလေ” ဟု မင်းဒပ်ရွာမှအမျိုးသမီးတစ်ဦးက ပြောသည်။

သေဆုံးသူအမျိုးသားသည် သရက်ချောင်းမြို့နယ် ပြင်းဖြူကြီးရွာသားတစ်ဦး ဖြစ်ပြီး ၈ လသားအရွယ် ကလေးတစ်ဦး၏ ဖခင်ဖြစ်ကြောင်း ဒေသခံများထံမှ သိရသည်။

မင်းဒပ်ရွာတွင် ယခင်နှစ်များက ရေကြီးလှေရှိသော်လည်း ယင်းသို့ လူသေဆုံးမှုမဖြစ်ဖူးဟု ရွာသူရွာသားများက ဆိုသည်။ ■

Dawei Watch







## အသင်းတွင်ဖြစ်ပျက်နေသည့်အခြေအနေများကို သဘောမကျဟု ဆာရီပြောကြား

လန်ဒန်၊ ဩဂုတ် ၂

ချယ်လ်ဆီးနည်းပြ ဆာရီသည် ၎င်းအနေနှင့် အသင်းတွင် ဖြစ်ပျက်နေသော အခြေအနေများကို သဘောမကျဟု ထုတ်ဖော် ပြောကြားလိုက်ပြီဖြစ်ပြီး အထူးသဖြင့် ဝီလျံ၊ ကော်တွာနှင့် ဟားဇတ်တို့၏ အနာဂတ်ကို ဆာရီက အတိအကျ ဆုံးဖြတ်ချက်တစ်ခု ချမှတ်လိုနေပြီဖြစ်ကြောင်း Football Italia က ဖော်ပြထားသည်။

ဝီလျံ၊ ကော်တွာနှင့် ဟားဇတ်တို့သည် လက်ရှိနေရာသီကာလ ကစားသမားအပြောင်းအရွှေ့ဈေးကွက် အတွင်း ချယ်လ်ဆီးကို စွန့်ခွာ၍ အသင်းသစ်များထံသို့ ပြောင်းရွှေ့အခြေချရန် ဆန္ဒရှိနေကြပြီဖြစ်ပြီး အကယ်၍ ယင်းကစားသမားများကို ရောင်းထုတ်မည်ဆိုပါက ဩဂုတ်လ ၉ ရက်နေ့ မတိုင်မီတွင် ရောင်းထုတ်ကာ အချိန်မီ လူသစ်ပြန်ဝယ်စေလို

ကြောင်းလည်း ဆာရီက တောင်းဆိုထားပြီဖြစ်သည်။

ဆာရီသည် ဝီလျံ၊ ဟားဇတ်၊ ကော်တွာတို့နှင့် မျက်နှာချင်းဆိုင် တွေ့ဆုံစကားပြောဆိုလိုလျက်ရှိပြီး ပရီးမီးယားလိဂ်တွင် အပြောင်းအရွှေ့ဈေးကွက် ပိတ်သိမ်းပြီးသည့်နောက်တွင်မှ ယင်းကစားသမားများ အသင်းပြောင်းကြပါက အသင်းအတွက် ကပ်ဆိုက်သည့်အခြေအနေမျိုး ဖြစ်သွားနိုင်သည်ဟုလည်း ဆာရီက ပြောကြားထားသည်။

ဝီလျံသည် ချယ်လ်ဆီးအသင်း၏ လေ့ကျင့်ရေးအစီအစဉ်သို့ မူလက သတင်းပို့ထားသည်ထက် ငါးရက်ကြာ နောက်ကျပြီးမှ ရောက်ရှိလာခဲ့ပြီး ကစားသမားများကို စကားတစ်ခွန်းမျှ မပြောဆိုရဘဲနှင့် လက်လွှတ်လိုက်ရမည်ကိုမူ ဘဝင်မကျသည့်အတွက် စကားပြောခွင့်ရရန် စီစဉ်

သွားတော့မည်ဖြစ်ကြောင်းလည်း ဆာရီက အသိပေးထားပြီဖြစ်သည်။

သတင်းမီဒီယာများနှင့်တွေ့ဆုံခဲ့ရာတွင် ဆာရီက “ဘာတစ်ခုကိုမှ ကျွန်တော် ယတိပြတ် မပြောနိုင်သေးပါဘူး။ သူတို့နဲ့ မျက်နှာချင်းဆိုင် စကားပြောပြီးရင်တော့ အဖြေတစ်ခု အတိအကျ ထွက်ပေါ်လာပါလိမ့်မယ်။ ကျွန်တော့်ရဲ့အနာဂတ်အစီအမံတွေမှာ သူတို့က ဘယ်လောက်အထိ အရေးပါသူတွေဖြစ်ကြတယ်ဆိုတာကို သိစေချင်ရုံသာသက်ပါ။ အချိန်က သိပ်မကျန်တော့ပါဘူး။ တကယ်လို့ သူတို့က အသင်းပြောင်းချင်တယ်ဆိုရင် သူတို့ကို ပြောင်းခွင့်ပေးပြီး ဒီကွက်လပ်တွေကို အစားဖြည့်ဖို့ ကျွန်တော့်အနေနဲ့ အချိန်မီ လူသစ်ဝယ်နိုင်ဖို့ ကြိုးပမ်းရပါလိမ့်မယ်” ဟု ပြောကြားသွားခဲ့သည်။

■ E-11

## မြန်မာတဝေးအဖွဲ့တရုတ်နိုင်ငံသားနည်းပြကို တစ်နှစ်စာချုပ်မည်

ရန်ကုန်၊ ဩဂုတ် ၂

နိုင်ငံတကာပြိုင်ပွဲများအတွက် ပြင်ဆင်မှုများပြုလုပ်နေသည့် မြန်မာ့လက်ရွေးစင်ပြေးခုန်ပစ်အဖွဲ့အတွက် တရုတ်နိုင်ငံသားနည်းပြကို နိုင်ငံဘာလမှစတင်ကာ တစ်နှစ်စာချုပ် ချုပ်ဆိုမည်ဟု မြန်မာနိုင်ငံပြေးခုန်ပစ် အဖွဲ့ချုပ်ထံမှ သိရသည်။

မြန်မာနိုင်ငံပြေးခုန်ပစ်အဖွဲ့ချုပ်အနေဖြင့် နိုင်ငံခြားသားနည်းပြကိုခေါ်ယူနိုင်ရန် ဂျပန်နိုင်ငံကို မူလက ချိတ်ဆက်ထားခဲ့သော်လည်း အဆင်မပြေခဲ့သည့်အတွက် တရုတ်နိုင်ငံနှင့် ပြောင်းလဲချိတ်ဆက်ခဲ့ခြင်းဖြစ်ကြောင်း ယင်းအဖွဲ့ချုပ်က အတွင်းရေးမှူးဦးမြသန်းထိုက်က ပြော

ကြားသည်။

“ပထမက အာရှအဆင့်ချန်ပီယံဟောင်းနည်းပြကိုခန့်ဖို့ စီစဉ်ခဲ့ပေမယ့် သူ့ရဲ့ကိုယ်ရေးကိုယ်တာကိစ္စကြောင့် မလာနိုင်ခဲ့တော့ နောက်တစ်ဦးကို ကမ်းလှမ်းခဲ့တာ အဆင်ပြေခဲ့တာပါ။ နိုင်ငံဘာမှာရောက်မယ်” ဟု ၎င်းက ပြောဆိုသည်။

မြန်မာနိုင်ငံပြေးခုန်ပစ်အဖွဲ့ချုပ်အနေနှင့် အဆိုပါတရုတ်နိုင်ငံသားနည်းပြကို တစ်နှစ်စာချုပ် ချုပ်ဆိုမည့်အပြင် လမ်းလျှောက်အားကစားနည်းအတွက် နိုင်ငံခြားသား နည်းပြတစ်ဦးကိုလည်း ထပ်မံခေါ်ယူရန် စီစဉ်ထားသည်ဟု ယင်းအဖွဲ့နှင့် နီးစပ်သူများထံမှ သိရှိရသည်။

မြန်မာပြေးခုန်ပစ်အားကစားအဖွဲ့သည် ပဏာမလက်ရွေးစင် ကစားသမား ၄၁ဦးဖြင့် ၂၀၁၇ ခုနှစ် နိုဝင်ဘာလကတည်းက နေပြည်တော်ရှိအားကစားလေ့ကျင့်ရေးစခန်းတွင် စခန်းသွင်းလေ့ကျင့်နေခြင်းဖြစ်သည်။

ပြေးခုန်ပစ်အဖွဲ့အနေနှင့် ယခုနှစ်အတွင်း ထိုင်းနှင့်စင်ကာပူဖိတ်ခေါ်တံခွန်စိုက်ပြိုင်ပွဲများကို သွားရောက်ယှဉ်ပြိုင်ခဲ့ရာတွင် ဆုတံဆိပ်များရယူနိုင်ခဲ့သော်လည်း နောက်ဆုံးယှဉ်ပြိုင်ခဲ့သည့် ဗီယက်နမ်ဖိတ်ခေါ်ပြိုင်ပွဲတွင်မူ ဆုတံဆိပ် ရယူနိုင်ခြင်းမရှိခဲ့ပေ။

■ J-04

## အာရှကလပ်ဘော်လီဘောပြိုင်ပွဲ ဒုတိယအဆင့်တွင် မြန်မာကလပ်အသင်းနှင့်သီရိလင်္ကာကလပ်တို့တွေ့ဆုံ

ရန်ကုန်၊ ဩဂုတ် ၂

အာရှဘောလီဘောအဖွဲ့ချုပ်၏ ဦးဆောင်မှုဖြင့် မြန်မာနိုင်ငံက အိမ်ရှင်အဖြစ် ကျင်းပလျက်ရှိသည့် ၂၀၁၈ ခုနှစ် အာရှကလပ်ဘော်လီဘောပြိုင်ပွဲ၏ ဒုတိယအဆင့်ပွဲစဉ်အဖြစ် မြန်မာကလပ် အေးရှားဝေါအသင်းသည် သီရိလင်္ကာ ကလပ်အသင်းနှင့် တွေ့ဆုံနေသည်။

အဆိုပါပွဲစဉ်ကို ဩဂုတ်လ ၃ ရက် (ယနေ့) ညနေလေးနာရီတွင် နေပြည်တော်ရှိ ဝဏ္ဏသိဒ္ဓိအားကစားရုံ ဘီရို၌ ကျင်းပမည်ဖြစ်ပြီး ယခုပွဲစဉ်မှာ အဆင့်သတ်မှတ်ချက်အတွက် အရေးပါသည့်ပွဲစဉ်တစ်ခုဖြစ်သည်။

ယခုပွဲစဉ်တွင် အနိုင်ရရှိပါက ကွာတားဖိုင်နယ်ပွဲစဉ်များကို ဆက်လက်ယှဉ်ပြိုင်ခွင့်ရမည်ဖြစ်ပြီး ရှုံးနိမ့်ခဲ့ပါက အဆင့်ရပ်တည်မှုပွဲစဉ်များကိုသာ ယှဉ်ပြိုင်ရမည်

ဖြစ်သည်။

မြန်မာအသင်းသည် အုပ်စုပွဲစဉ်များတွင် တာမင်နစ္စတန်ကလပ် ဘီနဂါအသင်းကိုအနိုင်ရရှိခဲ့သော်လည်း ပါကစ္စတန်ကလပ် ဝပ်ဒါအသင်းကိုရှုံးနိမ့်ခဲ့သည့်အတွက် အုပ်စုဒုတိယနေရာဖြင့် နောက်တစ်ဆင့်တက်ရောက်နိုင်ခဲ့ခြင်းဖြစ်သည်။

ယင်းပြိုင်ပွဲက ဇူလိုင်လ ၃၀ ရက်မှ ဩဂုတ်လ ၆ ရက်အထိ ကျင်းပမည်ဖြစ်ပြီး အာရှနိုင်ငံ ၁၄ နိုင်ငံမှကလပ် အသင်းများ ပါဝင်ယှဉ်ပြိုင်နေခြင်း ဖြစ်သည်။

မြန်မာအသင်းယှဉ်ပြိုင်မည့်ပွဲစဉ်များကို အခမဲ့ရုပ်သံလိုင်းများဖြစ်သည့် MRTV၊ MWD နှင့် အခပေးရုပ်သံလိုင်းဖြစ်သည့် SKY NET ရုပ်သံလိုင်းတို့က တိုက်ရိုက်ပြသမည်ဖြစ်သည်။

■ J-04

## ရမ်ဆေးနှင့် ကိုလာဆီနက်တို့ ထိခိုက်ဒဏ်ရာများ ရသွားခြင်းကြောင့် အာဆင်နယ် အခက်တွေ့

လန်ဒန်၊ ဩဂုတ် ၂

အာဆင်နယ်အသင်းကစားသမားများဖြစ်ကြသော ကွင်းလယ်လူ ရမ်ဆေးနှင့် နောက်ခံလူ ကိုလာဆီနက်တို့သည် အာဆင်နယ်က ချယ်လ်ဆီးကို ပင်နယ်တီအဆုံးအဖြတ်ဖြင့် အနိုင်ရရှိခဲ့သည့် ရာသီကြို အပြည်ပြည်ဆိုင်ရာ ချန်ပီယံဖလားဖိတ်ခေါ်ဘောလုံးပြိုင်ပွဲတွင် ထိခိုက်ဒဏ်ရာများ အသီးသီး ရရှိသွားခဲ့သည့်အတွက် ရာသီဖွင့်ပွဲစဉ်များတွင် အသင်းအတွက် ၎င်းတို့နှစ်ဦး ပါဝင်ကစားပေးနိုင်ခြင်း မရှိမည်ကို အာဆင်နယ်နည်းပြ ယူနိုင်းအမ်မရီက စိုးရိမ်ပူပန်နေပြီဖြစ်ကြောင်း The Mirror က ဖော်ပြထားသည်။

ရမ်ဆေးသည် အာဆင်နယ်နှင့် ချယ်လ်ဆီးတို့ ယှဉ်ပြိုင်ခဲ့ကြသည့် ယင်းအပြည်ပြည်ဆိုင်ရာ ချန်ပီယံဖလား ဖိတ်ခေါ်ဘောလုံးပြိုင်ပွဲ မစတင်မီ သွေးပူလေကျင့်ရေးဆင်းရာ၌ အသေးစားကြွက်သားဒဏ်ရာတစ်ရပ် ရရှိသွားခြင်းဖြစ်သည်ဟု အာဆင်နယ်အသင်းဆေးအဖွဲ့က သတင်းထုတ်ပြန်ထားပြီး ဒဏ်ရာအခြေအနေအရ ရမ်ဆေးကို ပြိုင်ပွဲတွင် ထည့်သွင်းအသုံးပြုရန် မသင့်တော်သည့်အတွက် ၎င်းအစား လူငယ်ကစားသမား ရိုဝီကို နည်းပြ ယူနိုင်းအမ်မရီက ပွဲထုတ်လိုက်ရသည်။

နောက်ခံလူ ကိုလာဆီနက်သည်



ပွဲကစားချိန် မိနစ် ၇၀ ခန့်တွင် ခြေထောက်၌ ထိခိုက်ဒဏ်ရာရသွားခဲ့ခြင်းဖြစ်ပြီး ဘောလုံးကွင်းအတွင်းမှနေ၍ ထွက်ခွာသွားချိန်တွင် ခြေထောင့်နဲ့ဖြစ်နေသောအခြေအနေအရ ကိုလာဆီနက်၏ ဒဏ်ရာမှာ အတိုင်းအတာတစ်ရပ်အထိ ပြင်းထန်ဖွယ်ရှိသည်ဟု သုံးသပ်ချက်များလည်း ထွက်ပေါ်နေသည်။

ကိုလာဆီနက်သည် ကွင်းပြင်သို့ ထွက်ခွာရောက်ရှိချိန်တွင် အရန်ကစားသမားများရှိရာ ခုံတန်းလျားတွင် ထိုင်မနေတော့ဘဲ အဝတ်လဲခန်းအတွင်းသို့ ဆေးကုသမှုခံယူရန် ချက်ချင်းပင်ဝင်ရောက်သွားခဲ့ပြီး အာဆင်နယ်အသင်းဆေးအဖွဲ့မှာ ၎င်းတို့နှစ်ဦး၏ဒဏ်ရာကို လက်ရှိတွင်မှ အဆင့်ဆင့်စစ်ဆေးမှုများ ဆက်လက်ဆောင်ရွက်နေဆဲဖြစ်သည်။ ■ E-11

## အေစီမီလန်ထံသို့ ဟီဂူအင် ပြောင်းရွှေ့ရောက်ရှိ၊ ဘိုနချီ ဂျူပင်တပ်ထံသို့ ပြန်လည်ပြောင်းရွှေ့မည်

မီလန်၊ ဩဂုတ် ၂

ဂျူပင်တပ်တိုက်စစ်မှူး ဟီဂူအင်သည် အေစီမီလန်ထံသို့ပြောင်းရွှေ့ရောက်ရှိလာခဲ့ပြီဖြစ်ပြီး အပြောင်းအရွှေ့အတွက် ဆေးစစ်မှုခံယူရန် အသင်းအခြေစိုက်ရာ မီလန်မြို့သို့ ရောက်ရှိလာခဲ့သော ဟီဂူအင်ကို အေစီမီလန်ပရိသတ်ထောင်ပေါင်းများစွာက သောင်းသောင်းဖြူကြိုဆိုသွားခဲ့ကြောင်း Football Italia က ဖော်ပြသည်။

အသက် ၃၀ အရွယ်ရှိနေပြီဖြစ်

သော ဟီဂူအင်သည် အေစီမီလန်ထံသို့ တစ်နှစ်သက်တမ်းအငှားစာချုပ်ဖြင့် ကနဦးအဆင့် ပြောင်းရွှေ့ရောက်ရှိလာခဲ့ခြင်းဖြစ်ပြီး အေစီမီလန်ဘက်က ဟီဂူအင်၏ စွမ်းဆောင်ရည်ကို နှစ်ခြိုက်သဘောကျပါက အပြီးသတ်ဝယ်ယူနိုင်စေရန်လည်း ဂျူပင်တပ်က စီစဉ်ပေးထားသည်။

ဂျူပင်တပ်သည် အစောပိုင်းက ဟီဂူအင်ကို ချယ်လ်ဆီးထံသို့ရောင်းချရန် ချယ်လ်ဆီးအသင်းတာဝန်ရှိသူများနှင့်

တွေ့ဆုံညှိနှိုင်းနေခဲ့ခြင်းဖြစ်ပြီး ယင်းအချိန်တွင် အေစီမီလန်က ကြားဝင်ကာ ဟီဂူအင်ကို ၎င်းတို့ထံသို့ လက်လွှတ်ပေးမည်ဆိုပါက ဂျူပင်တပ်အလိုရှိနေသော ဘိုနချီကို ပြန်လည်ရောင်းထုတ်ပေးမည်ဟု ကမ်းလှမ်းလိုက်ရာတွင် ဂျူပင်တပ်က ချယ်လ်ဆီးနှင့် ဆွေးနွေးညှိနှိုင်းနေမှုများကို ရပ်ဆိုင်းကာ သဘောထားပြောင်းလဲသွားခဲ့ခြင်းဖြစ်သည်။

ဟီဂူအင်ကို လာရောက်ကြိုဆို

သော အေစီမီလန်အသင်းအားပေးသူပရိသတ်အရေအတွက်များလွန်းခြင်းကြောင့် ရဲတပ်ဖွဲ့တာဝန်ရှိသူများကပင် လုံခြုံရေးယူပေးခဲ့ကြရပြီး ဂျူပင်တပ်မှာ ဟီဂူအင်ကို အေစီမီလန်ထံသို့ ဘောလုံးရာသီတစ်ရာသီ ငှားရမ်းခြင်းအတွက် ပေါင် ၁၆ သန်းရရှိမည်ဖြစ်ကာ ၎င်းကို အပြီးသတ်ဝယ်ယူမည်ဆိုပါက အေစီမီလန်မှာ ဂျူပင်တပ်ကို ပြောင်းရွှေ့ကြေးပမာဏ ပေါင် ၃၂ သန်း ထပ်မံပေးချေရလိမ့်မည်ဖြစ်သည်။ ■ E-11





## မီနာကိုခေါ်ယူရေးအတွက် ဆွေးနွေးညှိနှိုင်းမှုများ ဆောင်ရွက်ရန် မန်ယူဆွေးနွေးရေးမှူး စပိန်သို့ ထွက်ခွာ

ဘာစီလိုနာ၊ ဩဂုတ် ၂

မန်ယူအသင်းဆွေးနွေးညှိနှိုင်းရေးမှူး မတ်ဂျတ်ရိုသည် ဘာစီလိုနာနောက်ခံလူယာရီမီနာကိုခေါ်ယူရေးအတွက် ဘာစီလိုနာတာဝန်ရှိသူများနှင့် တွေ့ဆုံဆွေးနွေးရန် စပိန်နိုင်ငံသို့ ထွက်ခွာသွားပြီဖြစ်ကြောင်း Daily Star က ဖော်ပြထားသည်။

မတ်ဂျတ်ရိုသည် ယခုခရီးစဉ်အတွင်း မီနာ၏အေးဂျင့်ဖြစ်သူ ဖီလစ်ပိုလ်ဆိုနှင့်လည်း တွေ့ဆုံစကားပြောဆိုမည်ဖြစ်ကာ ဘာစီလိုနာအသင်းဒါရိုက်တာဘုတ်အဖွဲ့မှာ ပြောင်းရွှေ့ကြေးပမာဏ ပေါင် ၃၅ သန်းဝန်းကျင်ရှိပါက မီနာကို လက်လွှတ်လိုက်မည့် အခြေအနေများလည်း ရှိနေပြီဖြစ်သည်။

မန်ယူနည်းပြမော်ရင်ညီသည်အစောပိုင်း၌ အသင်းခံစစ်ကို အင်အားဖြည့်တင်းရန်အတွက် လက်စတာနောက်ခံလူ မာဂီရေးကို အလွန်အမင်း ခေါ်ယူလိုခဲ့

သော်လည်းလက်ရှိတွင် လက်စတာအသင်းက ၎င်းတို့၏ကစားသမားကို အသင်းထဲတွင် အလွန်အမင်း ဆက်လက်ထိန်းသိမ်းထားလိုခြင်း၊ မန်ယူအသင်း တာဝန်ရှိသူများဘက်က မာဂီရေးအတွက် လက်စတာဘက်က သတ်မှတ်ထားသော ပြောင်းရွှေ့ကြေးပမာဏကို အသုံးပြုလိုစိတ် မရှိခြင်း စသည့်အခြေအနေများကြောင့် မော်ရင်ညီက စိတ်လျော့လိုက်ပြီဖြစ်သည်။

ဘာစီလိုနာသည် မီနာကို ရောင်းထုတ်လိုသည့်အတွက် တန်ကြေးပမာဏကို ပေါင် ၄၄ သန်းသတ်မှတ်ထားရာမှနေ၍ ပေါင် ၃၅ သန်းသို့ ဈေးလျှော့ပေးလိုက်ခြင်းဖြစ်ပြီး ၎င်းကို တစ်နှစ်လုပ်ခလစာ ပေါင် ၃ နှစ်သန်းပေးချေမည့် နှစ်ရှည်စာချုပ်တစ်ရပ် ချုပ်ဆိုရန် မန်ယူက ရည်ရွယ်ထားလျက်ရှိသည်။

■ E-11



## နာဆရီ၏ပွဲပယ်ပြစ်ဒဏ်ကို ၁၈ လထိ သက်တမ်း ထပ်တိုး

ဆီမီးလီ၊ ဩဂုတ် ၂

ကမ္ဘာ့တားမြစ်ဆေးအေဂျင်စီသည် မန်စီးတီးနှင့် အာဆင်နယ် တိုက်စစ်တောင်ပံကစားသမားဟောင်း နာဆရီ၏ ပွဲပယ်ပြစ်ဒဏ်ကာလကို ၁၈ လထိ ထပ်တိုးလိုက်သည့်အတွက် နာဆရီမှာ လာမည့် နိုဝင်ဘာလသို့ရောက်မှသာလျှင် ကလပ်အသင်းသစ် ရှာဖွေခွင့်ရနိုင်တော့မည်ဖြစ်ကြောင်း Daily Star က ဖော်ပြထားသည်။

နာဆရီသည် အမေရိကန်ပြည်ထောင်စု လော့စ်အိန်ဂျလစ်သို့ သွားရောက်ခဲ့စဉ်ကာလအတွင်း ဆေးသွင်းကုထုံးတစ်ရပ်ကို ခံယူခဲ့ကာ ယင်းမှာ ကမ္ဘာ့တားမြစ်ဆေးအေဂျင်စီက အားကစားသမား

များအတွက် ထုတ်ပြန်ထားသော တားမြစ်ချက်ကို အတိအလင်းချိုးဖောက်ရာ ရောက်သည့်အတွက် ယခုကဲ့သို့သော ပွဲပယ်ပြစ်ဒဏ်ကို ကျခံလိုက်ရခြင်းဖြစ်သည်။

နာဆရီသည် လွန်ခဲ့သည့် ဇန်နဝါရီလ၌ တူရကီကလပ် အန်တယ်လီယာစေပါနှင့် လမ်းခွဲခဲ့ပြီးနောက် ကလပ်လက်မဲ့ ကစားသမားတစ်ဦးဘဝသို့ ရောက်ရှိသွားခဲ့ကာ ၎င်းအနေနှင့် လက်ရှိတွင် ကစားသမားဘဝက အနားယူရန် စဉ်းစားထားခြင်း မရှိသေးကြောင်း၊ ပြစ်ဒဏ်စေ့ပါက ကမ်းလှမ်းမှုများကို လက်ခံစဉ်းစားကာ ကစားသမားဘဝ ဆက်လက်ဖြတ်သန်းသွားမည်သာဖြစ်ကြောင်း နာဆရီက ထုတ်ဖော်ပြောကြားထားသည်။

■ E-11



## မြန်မာအမျိုးသမီးအသင်း ယှဉ်ပြိုင်မည့် ၂၀၂၀ အိုလံပစ်၊ အာရှဇုန်ပထမအဆင့်ခြေစစ်ပွဲအုပ်စုများထွက်ပေါ်

ရန်ကုန်၊ ဩဂုတ် ၂

ဂျပန်နိုင်ငံက အိမ်ရှင်အဖြစ် လက်ခံကျင်းပမည့် ၂၀၂၀ ခုနှစ် ဇွန်ရာသီအိုလံပစ်ပြိုင်ပွဲ၏ အမျိုးသမီး ဘောလုံးပြိုင်ပွဲအတွက် အာရှဇုန်ပထမအဆင့်ခြေစစ်ပွဲအုပ်စုများထွက်ပေါ်လာခဲ့ပြီဖြစ်သည်။

အဆိုပါပထမအဆင့်ခြေစစ်ပွဲစဉ်များကို နိုဝင်ဘာ ၈ ရက်မှ ၁၃ ရက်အထိ

ကျင်းပမည်ဖြစ်ပြီး တစ်အုပ်စုချင်းစီအလိုက် လက်ခံကျင်းပမည့် အိမ်ရှင်များကို ထုတ်ပြန်ရခြင်းမရှိသေးပေ။

ပထမအဆင့်ခြေစစ်ပွဲများတွင် အုပ်စုပထမနှင့် ဒုတိယရရှိသည့် အသင်းရှစ်သင်းနှင့် အကောင်းဆုံး တတိယဆုရရှိသည့်အသင်းနှစ်သင်းတို့ ဒုတိယအဆင့်ကိုတက်ရောက်ယှဉ်ပြိုင်ခွင့်ရမည်ဖြစ်သည်။



## ရီးရဲလ်မက်ဒရစ်ကို အနိုင်ရခဲ့သော်လည်း မန်ယူအတွက် မည်သည့် အရာကမျှ အပြောင်းအလဲမဖြစ်ခဲ့ဟု မော်ရင်ညီပြောကြား

လော့စ်အိန်ဂျလစ်၊ ဩဂုတ် ၂

မန်ယူနည်းပြ မော်ရင်ညီသည် အမေရိကန်ပြည်ထောင်စုသို့ လာရောက်ခဲ့သည့် ရာသီကြိုခြေစမ်းခရီးတွင် မန်ယူ၏ စွမ်းဆောင်ရည်မှာ ပုံမှန်အဆင့်အောက်များစွာလျော့ကျနေခဲ့သည်ဟု ထုတ်ဖော်ပြောကြားသွားခဲ့ပြီး အမေရိကန်ပြည်ထောင်စုတွင် နောက်ဆုံးယှဉ်ပြိုင်ကစားခဲ့သော အပြည်ပြည်ဆိုင်ရာ ချန်ပီယံဖလား ဖိတ်ခေါ်ဘောလုံးပြိုင်ပွဲတွင် ရီးရဲလ်မက်ဒရစ်ကို နှစ်ဂိုးတစ်ဂိုးဖြင့် အနိုင်ရခဲ့သော်လည်း မန်ယူ၏အခြေအနေမှာ မည်သို့မျှ အပြောင်းအလဲဖြစ်မသွားဟု မော်ရင်ညီက မှတ်ချက်ပေးလိုက်ကြောင်း Daily Mail က ဖော်ပြထားသည်။

မော်ရင်ညီသည် သက်ဆိုင်ရာနိုင်ငံလက်ရွေးစင်အသင်းများကို ကိုယ်စားပြု၍ ကမ္ဘာ့ဖလားပြိုင်ပွဲ ပါဝင်ကစားပေးခဲ့ရသော အသင်းအဓိကကစားသမားအချို့ကို ယခုအချိန်တိုင်သည်အထိ အနားယူခွင့် ပေးအပ်ထားရသည့် အချက်က ရာသီကြိုကာလပြင်ဆင်မှုတွင် မန်ယူအပေါ် ရိုက်ခတ်မှုကြီးမားလွန်းခဲ့သည်ဟု အသိပေးသွားခဲ့ပြီး လူငယ်ကစားသမားများကမူ အသင်းကြီးအဆင့်တွင် ပါဝင်ကစားရန်အတွက် အဆင်သင့်မဖြစ်သေးကြောင်း၊ ၎င်းတို့ထံတွင် ရင့်ကျက်တိုးတက်ရန်လိုအပ်ချက်များစွာ ရှိနေသေးသည်ကို ယှဉ်ပြိုင်ကစားခဲ့ပြီးသည့် ခြေစမ်းပွဲများ

က သက်ခံလျက်ရှိကြောင်းလည်း မော်ရင်ညီက ရှင်းပြသွားခဲ့သည်။ မော်ရင်ညီသည် အသင်းတာဝန်ရှိသူများဘက်က ၎င်းအလိုရှိသော ကစားသမားများကို ခေါ်ယူ၍ အသင်းအတွက် အင်အားဖြည့်တင်းမှုများ ဆောင်ရွက်ပေးမည်၊ မပေးမည်ကို ယခုအချိန်တွင် တပ်အပ်သေချာ မပြောနိုင်တော့ကြောင်းလည်း ဖွင့်ဟဝန်ခံလိုက်ပြီဖြစ်ပြီး အကယ်၍ အလိုရှိသော ကစားသမားအချို့ကို ထပ်မံခေါ်ယူနိုင်ခြင်း မရှိခဲ့ပါက အသင်းကို အကောင်းဆုံးပုံစံတစ်ခုဖြင့် အထိုင်ချရန်မှာ လွန်စွာ ခက်ခဲသွားလိမ့်မည်ဟုလည်း မော်ရင်ညီက ပြောကြားသည်။

■ E-11

## မိသားစုကသာလျှင် ပထမဦးစားပေးဟု မာတီရယ်လီ တုံ့ပြန်

မန်ချက်စတာ၊ ဩဂုတ် ၂

မန်ယူတိုက်စစ်တောင်ပံကစားသမား မာတီရယ်လီသည် ၎င်းအတွက် အခြားသောအရာရာထက် မိသားစုကသာလျှင် နံပါတ်တစ်ဦးစားပေးဖြစ်သည့်အတွက် မည်သို့သော အခြေအနေမျိုးကို ရင်ဆိုင်ရသည်ဖြစ်စေ တည်ငြိမ်စွာဖြင့် လက်ခံပေးသွားမည်သာဖြစ်သည်ဟု ထုတ်ဖော်ပြောကြားလိုက်ကြောင်း Daily Mail က ဖော်ပြထားသည်။

မာတီရယ်လီသည် အသင်းနှင့်အတူ အမေရိကန်ပြည်ထောင်စုသို့ သွားရောက်ချိန်တွင် အတူနေချစ်သူ မီလာနီဒါ ခရစ်က သားဖြစ်သူ ဆွမ်းကို မီးဖွားရန်အကြောင်းကိစ္စ ပေါ်ပေါက်လာခဲ့သည့်အတွက် ပြင်သစ်နိုင်ငံ ပဲရစ်မြို့သို့ ပြန်သွားခဲ့ပြီး အတူနေချစ်သူ မီးဖွားအပြီး သီတင်းတစ်ပတ်ကြာသည်ထိတိုင် အသင်းထံသို့ မာတီရယ်လီ ပြန်လည်ရောက်ရှိလာခြင်း မရှိသည့်အတွက် နည်းပြ မော်ရင်ညီကို ၎င်းကို အလွန်အမင်း ဒေါသပေါက်ကွဲနေပြီလည်းဖြစ်သည်။

မာတီရယ်လီသည် လက်ရှိတွင် အသင်းအခြေစိုက်ရာ မန်ချက်စတာမြို့သို့ ပြန်လည်လာရောက်၍ အသင်းနှင့်အတူ လေ့ကျင့်ရေးဆင်းနေပြီဖြစ်ပြီး ၎င်းကို မန်ယူအသင်းတာဝန်ရှိသူများက လုပ်ခလစာနှစ်ပတ်စာဖြင့် ညီမျှသော ပေါင် ၁၈၀,၀၀၀ ဒဏ်ကြေးငွေတပ်ရိုက်ခြင်းဖြင့် အရေးယူထားပြီလည်းဖြစ်သည်။

မန်ယူအသင်း တာဝန်ရှိသူများသည် မာတီရယ်လီကို စာချုပ်သစ်တစ်ရပ်

ကမ်းလှမ်းထားသော်လည်း ကာယကံရှင်ကစားသမားဖြစ်သူကမူ နည်းပြမော်ရင်ညီ၏လက်အောက်တွင် ပုံမှန်ပွဲထွက်ကစားခွင့်ရနိုင်ရန် ရုန်းကန်နေရခြင်းကြောင့် စာချုပ်သစ်ကို လက်မခံတော့ဘဲ ငြင်းဆန်ပယ်ချထားပြီး ယင်းအတွက် ဝယ်လက်များ ထွက်ပေါ်လာခဲ့မည်ဆိုပါက မာတီရယ်လီကို ရောင်းထုတ်လိုက်ရန် မန်ယူအသင်းတာဝန်ရှိသူများက စီစဉ်နေကြပြီလည်းဖြစ်သည်။

■ E-11



Daily Mail

လျှာတရုတ်၊ မြောက်ကိုရီးယား၊ တောင်ကိုရီးယား၊ ထိုင်းအသင်းတို့က ဒုတိယအဆင့်ပြိုင်ပွဲကို တိုက်ရိုက်ယှဉ်ပြိုင်ခွင့်ရရှိထားသည်။

အိုလံပစ်အားကစားပြိုင်ပွဲ၏ အမျိုးသမီးဘောလုံးပြိုင်ပွဲကို အာရှဇုန်မှ ပြိုင်ပွဲအသင်း နှစ်သင်းသာ ခွဲတမ်းရရှိထားသည်။

■ J-04



ဧည့်သည်များအား ကျန်းမာရေးကောင်းမွန်စွာ ဖြစ်စေရန်နှင့် ဧည့်သည်များအား ဆွယ်နယ်သည့် နေရာများကို ဖော်ပြရန် နေရာချထားပါသည်။

